

یہ راز کسی کو نہیں معلوم کہ مومن
قاری نظر آتا ہے حقیقت میں قرآن

تذکرہ رئیس المجودین

الحاج محمد طیفیل نقشبندی
قاری مجذبی
رحمۃ اللہ علیہ

کالیف و کاتب

ڈاکٹر قاری محمد سلیمان ایمان سرسبز پوری

نگار خانہ و تصحیح از

پروفیسر شہاب الدین شاقب قریشی

ناشر

انور شاہ جعفری
السرور سرائی جامعہ اسلامیہ
لاہور الحافظ پاکستان ریسٹورڈ

بِحَيْرَتَيْهِمْ تَعَلَّمَ الْقُرْآنَ وَعَلَّمَهُ الْبَنِيَّانَ

تم میں سے بہتر شخص وہ ہے جو قرآن سیکھے اور سکھائے۔

یہ راز کسی کو نہیں معلوم کہ مومن قاری نظر آتا ہے حقیقت میں ہے قرآن (اقبال)

تذکرہ رئیس المجتہدین

الحاج محمد طیفل لقسندینی مجتہدی
قاری محمد رفیع لقسندینی رحمۃ اللہ علیہ

تالیف و ترتیب از

ڈاکٹر قاری محمد سلیمان اعوان سربراہ مجتہدی

نظر ثانی و تصحیح از

پروفیسر شہاب الدین شاقب قریشی

ناشر

انٹرنیشنل جماعت الفیہ اور الحفاظ پاکستان (رجسٹرڈ)

بتعاون الہجڈوشن آن اکیڈمی پاکستان (ٹرسٹ نمبر ۳۴)

مکان نمبر ۲/۵۹ گلی نمبر ۲ سرفراز کالونی، حیدرآباد (سندھ)

Ph: 022-3882036- 0307-3535538

تمام اختیارات نشر و اشاعت بحق مؤلف و مرتب کتاب ہذا محفوظ ہیں

نام کتاب: تذکرہ رئیس المجودین الحاج قاری محمد طفیل نقشبندی مجددی رحمۃ اللہ علیہ

مؤلف و مرتب: ڈاکٹر قاری محمد سلیمان اعوان سرو بہ مجددی

چیرمین انٹرنیشنل جماعۃ القراء و الحفاظ پاکستان (رجسٹرڈ)

نظر ثانی: پروفیسر شہاب الدین ثاقب قریشی

صدر ”بزم فروغ ادب حیدرآباد“ (رجسٹرڈ)

ناشر: انٹرنیشنل جماعۃ القراء و الحفاظ پاکستان (رجسٹرڈ)

بتعاون المجہد قرآن اکیڈمی پاکستان (ٹرسٹ نمبر ۳۴۰)

مکان نمبر ۵۹ / ۲، گلی نمبر ۲، سرفراز کالونی، حیدرآباد (سندھ)

سال اشاعت: اکتوبر 2008ء

ہدیہ:

(کتاب ملنے کے پتے)

☆ ضیاء القرآن پبلی کیشنز، لاہور۔ 042-7247350-7221953

☆ ضیاء القرآن پبلی کیشنز، کراچی۔ 021-2212011-2630411

☆ مکتبہ جمال کرم، داتا دربار مارکیٹ لاہور، فون: 042-7324948

☆ المجہد قرآن اکیڈمی پاکستان

مکان نمبر ۵۹ / ۲، گلی نمبر ۲، سرفراز کالونی، حیدرآباد (سندھ)

☆ سرو بہ ہاؤس ۷۲۳، بوری کمپاؤنڈ نزد درینجرز ہیڈ کوارٹر، حالی روڈ حیدرآباد سندھ

☆ مکتبہ نورانی، مسجد گلزار مدینہ لویش موریشس (افریقہ)

انتساب

میں اپنی اس تالیف لطیف کو عالم اسلام کے تمام
مخودین، قراء اور حفاظ کے نام کرتا ہوں

خادم القرآن

(ڈاکٹر) قاری محمد سلیمان اعوان سربہ

مؤلف و مرتب (کتاب ہذا)

حُسْنِ تَرْتِيبِ

باب اول: (ابتدائی تعارفی مضامین)

- ۱۔ پیش لفظ از مرتب..... ڈاکٹر قاری محمد سلیمان اعوان سروہہ 3
- ۲۔ اظہار تشکر از مرتب..... ایضاً 17
- ۳۔ تقدیم..... جناب پروفیسر ڈاکٹر محمد مسعود احمد (کراچی) 20
- ۴۔ تقریظ..... حضرت علامہ ارشد محمود اعوان سوہی بالاً خوشاب (پنجاب) 38
- ۵۔ حضرت قاری محمد طفیل نقشبندی مجددی (از مہد تالحد) پروفیسر ثاقب قریشی (صدر بزم فروغ ادب، حیدرآباد) 41
- ۶۔ میرے والد گرامی میرے مربی جناب چوہدری آفتاب احمد آرائیں (کراچی) 55
- ۷۔ استاد مکرم کی شخصیت اپنے افکار و کردار کے آئینے میں (ڈاکٹر قاری محمد سلیمان اعوان سروہہ) 60
- ۸۔ شیخ القراء قاری محمد طفیل نقشبندی مجددی (رحمۃ اللہ علیہ) حضرت قاری محمد رفیق اشرفی (مارشلس، ساؤتھ افریقہ) 76
- ۹۔ میرے استاد میرا افتخار..... حضرت قاری کمال الدین نقشبندی (حیدرآباد) 89

باب دوم: (مشاہیر ملت کے مضامین)

- ۱۔ قاریوں کے بادشاہ..... حضرت علامہ مولانا سید محمد علی رضوی (سابق ممبر قومی اسمبلی، حیدرآباد) 94
- ۲۔ حضرت قاری محمد طفیل نقشبندی میری نظر میں..... حضرت قاری محمد شاہد لکھنوی (ٹنڈو محمد خان) 101
- ۳۔ حضرت قاری محمد طفیل امرتسری (رحمۃ اللہ علیہ)..... پیرزادہ اقبال احمد فاروقی (ایڈیٹر ”جہانِ رضا“ لاہور) 107
- ۴۔ شیخ القراء، حضرت قاری محمد طفیل نقشبندی..... جناب محمد منشا تابش قصوری (مرید کے) 111
- ۵۔ حضرت قاری محمد طفیل نقشبندی (رحمۃ اللہ علیہ)..... حضرت قاری غلام رسول لاہوری (لاہور) 116

- ۶۔ شیخ القراء قاری حافظ محمد طفیل صاحب نقشبندی علیہ الرحمۃ مفتی عبدالرحمن ٹھٹھوی (ٹھٹھہ سندھ) 119
- ۷۔ چند یادیں حضرت مفتی احمد میاں برکاتی (حیدرآباد) 122
- ۸۔ اہل سنت و جماعت کی عظیم ہستی علامہ مفتی عبدالرشید قادری رضوی چشتی (ٹنڈو آدم سندھ) 125
- ۹۔ اُستاز القراء قاری محمد طفیل نقشبندی رحمۃ اللہ علیہ کے بارے میں مولانا محی الدین محی انصاری (حیدرآباد) 129
- باب سوم: (شاگردانِ رشید کے مضامین)**
- ۱۔ عبقری شخصیت حضرت سید منور علی جیلانی قادری (کراچی) 134
- ۲۔ اُستاز قاری محمد طفیل نقشبندی صاحب رحمۃ اللہ علیہ قاری عبدالرحمن شجاع آبادی (کراچی) 138
- ۳۔ رئیس القراء والحفاظ اُستاز قاری محمد طفیل نقشبندی رحمۃ اللہ علیہ قاری غلام رسول قادری (ملتان) 146
- ۴۔ شاطبی وقت اُستازی قاری محمد طفیل نقشبندی رحمۃ اللہ علیہ قاری محمد بخش الازہری (کراچی) 148
- ۵۔ ہدیہ عقیدت حضرت قاری محمد غلام رسول قادری نقشبندی (فیصل آباد) 153
- ۶۔ قاری صاحب رحمۃ اللہ علیہ کی یادیں اور باتیں فقیر عبدالوہاب چانڈیو سکندری (حیدرآباد) 156
- ۷۔ دنیائے قرأت کے بادشاہ حضرت مولانا محمد یعقوب قادری ایڈوکیٹ (نواب شاہ) 161
- ۸۔ فن تجوید و قرأت کے بادشاہ صاحب زادہ ابوالخیر محمد زبیر (صدر جمعیت علمائے پاکستان) 165
- ۹۔ قاری محمد طفیل نقشبندی مجددی الحاج قاری محمد بشیر مدنی (سعودی عرب) 171
- ۱۰۔ میرے اُستاد قاری محمد طفیل نقشبندی مجددی میاں محمد ریاض ”راجو“ نقشبندی (لاہور) 178
- ۱۱۔ عالم اسلام کے جید عالم تجوید و قرأت قاری محمد عبدالرحیم نقشبندی مجددی (شہداد پور سندھ) 186
- ۱۲۔ شیخ القراء محمد طفیل نقشبندی رحمۃ اللہ علیہ حضرت قاری محمد شریف خان نقشبندی (حیدرآباد) 190
- ۱۳۔ اُستاز القراء حضرت قاری محمد طفیل نقشبندی رحمۃ اللہ علیہ قاری نور الحسن چشتی اعوان (حیدرآباد) 198
- ۱۴۔ برصغیر کے لاجواب قاری قاری محمد رمضان چشتی المعروف بہ ملنگ بابا (حیدرآباد) 202
- ۱۵۔ میرے مہربان اُستاد حضرت علامہ قاری عبدالرشید اعوان (حیدرآباد) 204
- ۱۶۔ قاری المقرئ حضرت قاری محمد طفیل نقشبندی قاری منیر احمد آرائیں قادری چشتی (حیدرآباد) 207
- ۱۷۔ ہندوپاک کے بے بدل قاری حضرت علامہ احمد خان سیالوی (حیدرآباد) 210

- ۱۸۔ امام القراء حضرت قاری محمد طفیل رحمہ اللہ..... حضرت قاری محمد ایوب اشرفی (حیدرآباد) 212
- ۱۹۔ قراء کا بادشاہ قاری محمد طفیل رحمہ اللہ..... حضرت قاری عبدالعزیز نقشبندی (حیدرآباد) 216
- ۲۰۔ استاد محترم حضرت قاری محمد طفیل رحمہ اللہ..... الحاج حضرت قاری غلام رسول چشتی (حیدرآباد) 220
- ۲۱۔ آسمان قراءت کے ستاروں کو بخشی روشنی جس نے..... محمد اجمل منصور (جہلم) 225

باب چہارم: (مختصر تاثرات)

- ۱۔ تاثرات از۔ حضرت علامہ مولانا محمد حسن حقانی سابق MPA (کراچی) 234
- ۲۔ تاثرات از۔ جناب سید محمد عظمت علی نوری (کراچی) 235
- ۳۔ تاثرات از۔ حضرت قاری عبدالستار معصومی (حیدرآباد) 236
- ۴۔ تاثرات از۔ حضرت مفتی محمد عبداللطیف (لاہور) 237

باب پنجم: (قاری صاحب رحمہ اللہ کا مطبوعہ ذکر جمیل)

- ۱۔ ماہ نامہ ”جہانِ رضا“ لاہور..... جناب پیرزادہ اقبال احمد فاروقی (مدیر) 239
- ۲۔ عظمتوں کے پاساں..... حضرت علامہ محمد عبدالکلیم شرف قادری (مصنف) 241
- ۳۔ حیاتِ شیخ التوحید والقراءت..... جناب قاری محمد فداء اللہ الکنودی (مؤلف و مرتب) 242
- ۴۔ سوانح حضرت قاری محمد شریف..... جناب قاری محمد تقی الاسلام دہلوی (مرتب) 245
- ۵۔ سوانح حضرت قاری محمد مالک..... ایضاً 245
- ۶۔ هو القادر سیدی ضیاء الدین احمد القادری جلد دوم..... عبدالمصطفیٰ محمد عارف قادر ضیائی (مؤلف) 246

باب ششم: (مرتب کے نام چند خطوط)

- ۱۔ تابلش قصوری از لاہور 249
- ۲۔ پیرزادہ اقبال احمد فاروقی از لاہور 249
- ۳۔ قاری محمد عبدالرحیم نقشبندی مجددی از شہداد پور 250
- ۴۔ قاری غلام رسول قادری از ملتان 250

- 251 ۵۔ محمد منشا تابش قصوری از مرید کے شیخو پورہ
- 252 ۶۔ میاں جمیل احمد نقشبندی از شرق پور
- 253 ۷۔ پروفیسر خان گل خان از آزاد کشمیر
- 256 **باب ہفتم: (چند تلامذہ (مضامین))**
- 265
- 268 ۱۔ ڈاکٹر قاری محمد سلیمان اعوان آف سرو بہ..... پروفیسر ثاقب قریشی
- 271 ۲۔ حضرت قاری محمد رفیق اشرفی..... ڈاکٹر قاری محمد سلیمان اعوان سرو بہ
- 280 ۳۔ حضرت قاری محمد بخش الازہری..... حضرت قاری عبدالقیوم محمود
- 288 ۴۔ استاذ القراء قاری عبدالرحمن بلوچستانی ماخوذ از کتاب ”ذکر لطیف“ (ابوعمار محمد صحبت خان کوہاٹی)
- 292 ۵۔ زینت القراء حضرت قاری غلام حسین شجاع آبادی رحمۃ اللہ علیہ ایضاً
- 298 ۶۔ زینت القراء قاری عبدالرحمن شجاع آبادی ایضاً
- 304 ۷۔ خیر القراء قاری خیر محمد چشتی الازہری مہاروی ایضاً
- 314 ۸۔ استاذ الحفظ حافظ قاری محمد عبداللطیف امجد رحمۃ اللہ علیہ ایضاً
- 316 ۹۔ نجم القراء قاری محمد محمود الحسن چشتی اعوان گولٹروی..... ڈاکٹر قاری محمد سلیمان اعوان سرو بہ
- 318 ایضاً..... ڈاکٹر صاحب زادہ عزیز محمود الازہری

باب ہشتم: (مدرسہ قرآنیہ رحمانیہ کی بابت)

- 322 ۱۔ تعارف ”مدرسہ قرآنیہ رحمانیہ“ اسٹیشن روڈ حیدرآباد..... رئیس الحجودین کی ایک یادگار تحریری تقریر
- 329 ۲۔ تاثرات از۔ حضرت عرفان احمد امتیازی صاحب
- 331 ۳۔ تاثرات از۔ حضرت پیر صبغت اللہ شاہ صاحب ایرانی
- 332 ۴۔ تاثرات از۔ جناب مرزا نجیب اللہ بیگ صاحب بہاولپوری
- 334 ۵۔ جلسہ حسن قرأت و تقسیم اسناد میں افتتاحی تقریر..... رئیس الحجودین کی ایک اور یادگار تحریری تقریر

- ۶۔ جلسہ حسن قرأت کی زوداداز: حضرت قاری محمد طفیل نقشبندی مجددی رحمۃ اللہ علیہ
 334
 ۷۔ جلسے میں سرپرست اعلیٰ کے تاثرات..... جناب ایس ایم وسیم صاحب (سابق ڈی سی)
 336
 ۸۔ نصرت ہال کے سنگ بنیاد کی تقریب..... رپورٹ از: حضرت قاری محمد طفیل نقشبندی مجددی رحمۃ اللہ علیہ
 338
 ۹۔ سابق فارغ شدہ مدرسہ کے طلباء کی فہرستیں..... مدرسہ قرآنیہ رحمانیہ کے رجسٹر سے حاصل کردہ
 344

باب نہم: (قاری صاحب کی مکاتیب)

- ۱۔ قاری صاحب کے نام بہتر اجمیری کا مکتوب
 365
 ۲۔ قاری صاحب کا جوابی مکتوب ترتیب وار
 365
 ۳۔ ناظم رکن الاسلام کو قاری صاحب کا شکایتی مراسلہ
 367
 ۴۔ ناظم رکن الاسلام سے قاری صاحب کی التماس درگزر
 368
 ۵۔ ناظم رکن الاسلام کو قاری صاحب کی اطلاعی عرضی
 368
 ۶۔ ناظم رکن الاسلام کو درخواست برائے رخصت
 369
 ۷۔ مہتمم رکن الاسلام کے حضور قاری صاحب کی خصوصی التماس
 370
 ۸۔ ناظم رکن الاسلام کو ایک اور اطلاعی عرضی
 371
 ۹۔ ناظم رکن الاسلام کو مدرسین کی مشترکہ درخواست
 371
 ۱۰۔ ملتان جانے کے لیے درخواست برائے رخصت
 372
 ۱۱۔ لاہور جانے کے لیے درخواست برائے رخصت
 373
 ۱۲۔ سرگودھا جانے کے لیے درخواست برائے رخصت
 373
 ۱۳۔ ملتان و بہاول پور جانے کے لیے درخواست برائے رخصت
 374
 ۱۴۔ ملتان جانے کے لیے درخواست برائے رخصت
 375
 ۱۵۔ قاری صاحب کا جامعہ میں حاضر نہ ہونے کا اظہار وجوہ
 375
 ۱۶۔ مہتمم رکن الاسلام کو توجہ طلب مکتوب
 376

- 377 ۱۷۔ قاری صاحب کے مکتوب کے جواب میں مفتی صاحب کی تحریر
- 377 ۱۸۔ مفتی صاحب کی تحریر کے جواب میں قاری صاحب کی تحریر
- 378 ۱۹۔ مفتی صاحب کے نام قاری صاحب کا ایک اہم مکتوب
- 379 ۲۰۔ ملتان جانے کے لیے درخواست برائے رخصت
- 379 ۲۱۔ وہاڑی جانے کے لیے درخواست برائے رخصت

باب دہم: (نادر اشیاء اور تصاویر)

- ۱۔ ایک اشتہار کا عکس
- ۲۔ قاری صاحب رحمہ اللہ کی خوش نویسی کے دو نادر نمونے
- ۳۔ قاری صاحب رحمہ اللہ کی کتابت کے نمونے
- ۴۔ قاری صاحب رحمہ اللہ کے دست مبارک سے لکھی ہوئی خوش نویسی کا نمونہ اسناد



باب اول

ابتدائی تعارفی مضامین

پیش لفظ

یارب صل وسلم دائماً ابداً
علی حبیبك الخیر الخلق کلهم

(امام بوصیری)

تمام تعریفیں اللہ تعالیٰ کے لیے ہیں جو عالمین کا پالتہار ہے اور اس کائنات کا وہ رب خود جس ہستی کی تعریف کرتا ہے اُس کا نام محمد ﷺ ہے۔

نہ ابتداء کوئی تیری نہ انتہا تیری
ہے ذات حد تعین سے ماورا تیری
کوئی بھی کام ہونا کام ہی وہ رہتا ہے
وہ کام جس میں کہ شامل نہ ہو رضا تیری

(خالد محمود خالد نقشبندی)

دو بڑی اور اہم باتوں نے مجھے اپنے استاد مکرم امام القراء شاطی وقت الحاج قاری محمد طفیل نقشبندی مجددی رحمۃ اللہ علیہ سے متعلق یہ کتاب لکھوانے میں اہم کردار ادا کیا اور میری توجہ کو اس تذکرے کی جانب مرکوز کر دیا اُن دو باتوں میں سے پہلی تو یہ ہے کہ دنیائے اہل سنت کے عظیم مفکر اور مفسر قرآن حضرت علامہ محمد عبدالحکیم شرف قادری نے اپنی کتاب ”عظمتوں کے پاسہان“ میں میرے استاد سے متعلق مضمون کے آخری صفحہ پر حاشیہ میں یہ تحریر فرمایا کہ:

”یہ حالات خود قاری صاحب نے بیان فرمائے جب وہ ۱۹۸۴ء میں

تنظیم المدارس کے اجلاس میں جامعہ نظامیہ رضویہ لاہور تشریف لائے۔ کچھ حالات ۱۴ اپریل ۱۹۸۴ء کو راقم کے نام مکتوب میں تحریر فرمائے قاری صاحب کے شیدائی شاگرد قاری محمد سلیمان اعوان حیدرآباد کے مقالہ سے بھی کچھ باتیں اخذ کی گئی ہیں۔ ۱۲ شرف قادری۔

بس پھر کیا تھا؟ میرے ذہن و دل نے لفظ ”شیدائی شاگرد“ پر مجھے مسرت سے ہمکنار کر دیا اور بے ساختہ میری زبان سے نکلا۔ ”اب تو استاد محترم کی ذات بابرکات کے لیے سچا شیدائی بن کر دکھانا ہی پڑے گا۔“

دوسری اہم بات یہ تھی کہ داتا کی نگری لاہور کے اردو بازار میں کچھ قراء حضرات کے تذکرے لے کر پڑھنے کا اتفاق ہوا جن میں ضمنی طور پر میرے استاد مکرم کے بارے میں تحریر تھا کہ

”قاری محمد طفیل نقشبندی عظیم الجہد فحخص تھے۔ بھاری بھر کم شخصیت کے مالک تھے۔ مسجد وزیر خان لاہور میں پڑھاتے تھے۔ اُن کی آواز بہت بلند تھی۔ خوش نویس اور خطاط بھی تھے۔ لاہور سے حیدرآباد سندھ چلے گئے تھے پھر اس کے بعد معلوم نہیں وہ کہاں گئے۔ وغیرہ وغیرہ۔“

اس قسم کے جملے پڑھ کر دل کو جہان خوشی محسوس ہوئی وہیں پر اس بات کا قلق بھی ہوا کہ اس طرح تو میرے استاد مکرم عالم گمنانی میں چلے جائیں گے اگرچہ اُن کا نام بحیثیت قاری زندہ رہے گا مگر اُن کے حالات و واقعات اور اُن کی منفرد خصوصیات منظر عام پر نہ آنے سے لوگ انہیں فراموش کر دیں گے۔

بس ان ہی باتوں کو مد نظر رکھتے ہوئے میں نے ان کا تذکرہ مرتب کرنے کا بیڑہ اٹھالیا اور اس مقصد عظیم کو پورا کرنے کے لیے دن رات ایک کر دیے میں نے اپنے استاد کے ہم عصر مشاہیر ملت اسلامیہ آپ کے قابل فخر

شاگردانِ رشید اور آپ کے خاندان کے افراد سے رابطے کے اور اس سلسلے میں ملک کے مختلف شہروں کے سفر بھی کیے۔ نتیجہ کے طور پر حضرت امام القراء کے متعلق مضامین ”اظہار خیال“ تاثرات کی صورت میں اچھا خاصہ مواد جمع کر لیا۔ یہ سب خدا کی مہربانی، سرکارِ ابدِ قرار ﷺ کی نگاہِ کرم اور استادِ مکرم کی اُن دعاؤں کی وجہ سے ممکن ہو سکا جو آپ نے حرمین شریفین میں مقدس مقامات پر عصر تا مغرب فرمائی تھیں۔

استادِ محترم کے بہت سے احباب نے میری آواز پر لبیک کہتے ہوئے مجھ سے بھرپور تعاون فرمایا اور اُن کے بارے میں معلومات فراہم کیں یا پھر مضامین لکھے میں اُن کی اس معاونت پر ممنون ہوں مگر اس کے ساتھ ساتھ میرے کچھ کرم فرماؤں نے ایفائے عہد کی جو خلاف ورزی کی، اگر اُس کی داستان بیان کرنے لگوں تو مزید ایک اور کتاب بن جائے۔ ناروے، کینیڈا، ہالینڈ، مارشس اور پاکستان کے رہنے والے چند احباب میں سے کسی نے فرمایا کہ ”بس قاری صاحب کے حالات آج ہی روانہ کر رہے ہیں۔“ کسی نے کہا کہ بس مقالہ کل پہنچ جائے گا، ابھی ہم مصروف ہیں ناروے سے اطلاع آئی کہ ہم استادِ محترم کے بارے میں تحریر کر رہے ہیں پھر اسے فیکس کر دیں گے۔“ کتاب تیار ہو گئی مگر فیکس ۱۹۷۱ء کے امریکی بحری بیڑے کی مثل نہ آتا تھا، نہ آیا کینیڈا کے میرے محبتِ مکرم نے فرمایا کہ ”بیگم کا سوگ ہے“ پھر کہا ”چہلم ہے“ پھر کہا ”پاکستان آرہا ہوں“ وغیرہ وغیرہ ٹیلی فون، خطوط اور پیغامات آتے جاتے رہے۔ یہ بھی اُن کی مہربانی ہے چوں کہ مجھے تو اپنے استادِ محترم سے اپنے والدین سے بھی بڑھ کر محبت تھی اور ہے۔ شہداد پور سندھ سے اطلاع ملی کہ آرائیوں کے بارے میں کتاب لکھی جا رہی ہے جس میں استادِ محترم کا ذکر بھی ہے کیوں کہ آپ ارائیں برادری

سے تعلق رکھتے تھے کتاب تلاش کی مگر نہ ملی۔ کچھ استاد بھائی حج کی سعادت حاصل کرنے تشریف لے گئے لہذا اس وجہ سے بھی دیر ہوتی رہی۔ بہر حال میں نے ہمت نہ ہاری اور میسر مواد کو ترتیب دے کر کتاب تیار کر لی۔

استاد مکرم سے متعلق اس کتاب کو ابواب میں تقسیم کر کے ترتیب دیا گیا ہے جن کی تفصیل یہ ہے:

باب اول: ابتدائی تعارفی مضامین

باب دوم: مشاہیر ملت کے مضامین جو استاد محترم کے ہم عصر حضرات نے لکھے ہیں۔

باب سوم: شاگردان رشید کے مضامین جو استاد مکرم کے شاگردوں نے تحریر کئے ہیں۔

باب چہارم: تاثرات پر مشتمل ہے جو بعض حضرات نے استاد کے بارے میں دیے ہیں۔

باب پنجم: قاری صاحب کے ایسے تذکروں کا باب ہے جو مختلف کتابوں میں شائع ہو چکا ہے۔

باب ششم: میرے نام چند خطوط سے حوالے سے ہے ان خطوط میں بھی قاری صاحب کا تذکرہ ہے۔

باب ہفتم: چند تلامذہ کے عنوان سے ہے جس میں استاد مکرم کے چند اہم شاگردوں کا ذکر ہے۔

باب ہشتم: مدرسہ قرآنیہ رحمانیہ کے حوالے سے ہے جس میں خود استاد کی تحریر اور دیگر لوگوں کے تاثرات مدرسے سے متعلق ہیں۔

باب نہم: اس میں استاد محترم کی تحریر کے نمونے دیے گئے ہیں جبکہ

باب دہم: حضرت سے متعلق نوادرات پر رکھا گیا ہے۔

یہ کتاب بحیثیت مجموعی حضرت قاری محمد طفیل نقشبندی کا تعارف و تذکرہ ہے مگر اس کے ساتھ ان کے کچھ شاگردوں کا ذکر خیر بھی ضمنی طور پر آ گیا ہے جس سے قارئین کو اندازہ ہوگا کہ حضرت استاد مکرم خود اپنی ذات میں کیسی انجمن اور ادارہ تھے اور جس کا فیضان ان کے وفات کے بعد بھی جاری و ساری ہے کیوں کہ حضرت کے لاکھوں شاگرد قرآن اور مجددین کی صورت میں کراچی تا پشاور اور ایشیا تا یورپ شب و روز قرآن حکیم کی خدمت میں مصروف ہیں۔

حضرت امام غزالی رحمۃ اللہ علیہ نے فرمایا کہ ”بندہ دنیا سے چلا جاتا ہے مگر تحریر کردہ یادیں زندہ و تابندہ رہتی ہیں۔“ لہذا خادم القرآن کی یہ سعی و کاوش بھی زندہ رہے گی جو حضرات اس کتاب کا مطالعہ فرمائیں ان سے میری خصوصی گزارش ہے کہ وہ میرے استاد کے درجات کی بلندی کے لیے اور خود میرے لیے بھی دعائے خیر فرمائیں۔ رب کریم بطفیل سرکارِ دو عالم صلی اللہ علیہ وسلم آپ کے فیوض و برکات میں دن دو گنی رات چو گنی ترقی عطا فرمائے۔ آمین بجاہ نبی الکریم و اصحابہ اجمعین

خادم القرآن قاری محمد سلیمان اعوان سروہہ مجددی (مرتب)

چیرمین انٹرنیشنل جماعت القراء خادم المجدد قرآن اکیڈمی پاکستان (ٹرسٹ)

والحفاظ حیدرآباد (پاکستان) سروہہ ہاؤس نمبر ۷۲۳، بوری کمپاؤنڈ

حالی روڈ حیدرآباد سندھ

Mob: 0307-3535538



اظہار تشکر

ثم الرضا عن ابى بكر وعن عمر..... وعن على وعن عثمان ذى الكرم (امام بوصیری)

مغز قرآن روح ایماں جان دیں
ہست حب رحمۃ للعالمین

(مولانا روم)

میں خدائے متعال، رب ذوالجلال والا کرام کی بارگاہ قدومیت میں سجدہ شکر بجالاتا ہوں اور اُس کے محبوب کریم، شافع محشر، ساقی کوثر، گنبد خضراء کے مکین جناب رحمۃ للعالمین رحمۃ اللہ علیہ کو ہدیہ درود و سلام پیش کرتا ہوں کہ میرے اُستاد مکرم شاطی وقت، امام القراء الحاج قاری محمد طفیل نقشبندی مجددی رحمۃ اللہ علیہ کا تذکرہ بصورت کتاب قارئین کے ہاتھوں تک پہنچانے میں کامیاب ہوا۔ اس کتاب کی تالیف و ترتیب کے مراحل طے کرنے میں کن مشکل ادوار سے گزرنا پڑا وہ تو خیر الگ الگ کہانی ہے لیکن یہ بھی ایک حقیقت ہے کہ اس تذکرے کی تیاری میں اگر میرے کرم فرما حضرات، احباب دوست اور ساتھی میری ہم نوائی نہ کرتے، میرے مددگار نہ ہوتے اور میری ہمت افزائی اور حوصلہ افزائی نہ فرماتے تو میں اس قابل کہاں تھا کہ ایسی تالیف اپنے اُستاد کی بارگاہ میں پیش کر پاتا وہ جو کہا گیا ہے کہ ”من لایشکر الناس ومن لایشکر اللہ“ یعنی جو لوگوں کا شکر گزار نہیں ہوتا وہ اللہ کا شکر گزار بھی نہیں ہو سکتا۔“ چنانچہ میں اس حقیقت کو پیش نظر رکھتے ہوئے اُن حضرات و شخصیات کو قطعی طور پر فراموش نہیں سکتا جنہوں نے میری اس

سلسلے میں دامے، درجے، قدمے اور سخنے معاونت فرمائی اور مجھ پر احسان عظیم فرمایا میں جن شخصیات کا قلب کی اتاہ گہرائیوں سے ممنون اور شکر گزار ہوں، ان کے اسمائے گرامی مندرجہ ذیل ہیں۔

آستانہ عالیہ مظہریہ کے سجادہ نشین فخر اہل سنت، پیر طریقت، قبلہ حضور
 پروفیسر ڈاکٹر محمد مسعود احمد دامت برکاتہم العالیہ، مجاہد ملت حضرت پروفیسر ڈاکٹر
 صاحب زادہ ابوالخیر محمد زبیر ازہری (سابق رکن قومی اسمبلی) دامت برکاتہم العالیہ،
 مفتی اعظم سندھ و بلوچستان حضرت مفتی احمد میاں برکاتی دامت برکاتہم العالیہ،
 بابائے شہر حیدرآباد حضرت علامہ مولانا سید محمد علی رضوی (سابق رکن قومی اسمبلی)
 دامت برکاتہم العالیہ، حضرت صاحبزادہ میاں جمیل احمد شرق پوری (شرق پور
 شریف)، جناب پیرزادہ اقبال احمد فاروقی لاہوری، جناب چودھری آفتاب احمد
 خان (کراچی)، جناب قاری محمد شاہد لکھنوی (ٹنڈو محمد خان)، جناب محمد منشا تابش
 قصوری (مریدکے)، زینت القرا قاری غلام رسول (لاہور)، جناب مفتی
 عبدالرشید (ٹنڈو آدم)، حضرت مفتی عبدالرحمن ٹھٹھوی (مکلی، ٹھٹھہ)، حضرت سید
 منور علی شاہ جیلانی قادری (کراچی)، حضرت قاری عبدالرحمن شجاع آبادی
 (کراچی)، حضرت قاری محمد بخش الازہری (کراچی)، حضرت مولانا محمد یعقوب
 قادری ایڈووکیٹ (نواب شاہ)، حضرت قاری محمد بشیر مدنی، حضرت علامہ قاری محمد
 رمضان چشتی المعروف بہ بلنگ بابا، حضرت علامہ محمد حسن حقانی (سابق رکن صوبائی
 اسمبلی سندھ)، حضرت پروفیسر ثاقب قریشی (حیدرآباد)، جناب سیف محمد شیخ
 پوسٹ ماسٹر (حیدرآباد)، حضرت قاری شیخ عبدالقیوم محمود (کراچی)، حضرت
 علامہ عزیز محمود الازہری، نعت گو شاعر اور نعت اناؤنسر صاحبزادہ خان اختر ندیم
 (حیدرآباد)، حضرت علامہ محی الدین محی انصاری، حضرت علامہ ارشد محمود اعوان

(خوشاب) جناب قاری محمد غلام رسول قادری نقشبندی (فیصل آباد) حضرت علامہ عبدالوہاب چانڈیو سکندری میاں محمد ریاض راجو (لاہور) حضرت محمد عبدالرحیم نقشبندی حضرت قاری حر شریف حضرت قاری نور الحسن چشتی اعوان جناب قاری کمال الدین نقشبند قاری محمد ایوب اشرفی اور قاری محمد رفیق اشرفی (ماریشس ساؤتھ افریقہ)۔

آخر میں ”مکتبہ جمال کرم“ لاہور کے ڈائریکٹر حضرت علامہ احسان الحق صدیقی مدظلہ العالی کا شکریہ ادا کرتا ہوں جنہوں نے کمال محبت کا ثبوت دیتے ہوئے میرے استاد محترم دنیائے اہل سنت کے مایہ ناز استاد القراء سے متعلق یہ تذکرہ شائع کرنے کے لیے حامی بھری۔ رب کریم مذکورہ بالا تمام حضرات کو دارین کی رحمتیں اور نعمتیں عطا فرمائے۔ آمین بجاہ النبی الکریم رؤف الرحیم علی الہ واصحابہ واولیاء امتہ اجمعین

خادم القرآن قاری محمد سلیمان اعوان سروبہ

(مؤلف و مرتب)

محررہ در موضع سروبہ، تحصیل پنڈدادن خان ضلع جہلم (پنجاب)

۱۲ فروری ۲۰۰۸ء یوم الثلث



شیخ القراء قاری محمد طفیل نقشبندی مجددی امرتسری

۱۳۲۲ھ/۱۹۰۵ء امرتسر.....۱۴۰۹ھ/۱۹۸۹ء کراچی

از..... پروفیسر ڈاکٹر محمد مسعود احمد

(ایم۔ اے، پی۔ ایچ۔ ڈی)

شیخ القراء قاری محمد طفیل رحمۃ اللہ علیہ کی ولادت ۱۳۲۲ھ/۱۹۰۵ء میں امرتسر (پنجاب، بھارت) میں ہوئی اور ۱۴۰۹ھ/۱۹۸۹ء میں کراچی (سندھ، پاکستان) میں انہوں نے وصال فرمایا۔ شیخ القراء نے اس جہان فانی میں زندگی کے ۸۴ سال گزارے وہ آرائیں قوم سے تعلق رکھتے تھے۔ دراز قامت، بھاری بھر کم شخصیت، رنگ گورا، کشادہ پیشانی، گول کٹورا سی آنکھیں، رعب دار چہرہ، پاٹ دار آواز، بھرواں داڑھی، سادہ لباس، سادہ گفتار، سادہ کردار، کوئی تکلف نہیں، کوئی بناوٹ نہیں، جو دل میں ہے وہی زبان پر، جو زبان پر ہے وہی دل میں، حق پر چہکتے، باطل پر برستے، غیرت و حمیت ان کا اوڑھنا تھا، توکل و قناعت ان کا بچھونا تھا اور قرآن کریم کی محبت ان کا جینا تھا۔ زندگی بھر قرآن کریم سناتے رہے، دلوں کو گرماتے رہے، روحوں کو تڑپاتے رہے، فضائیں گونجتی رہیں، وہ تو آج بھی گونج رہی ہیں مگر وہ کان نہیں جوسن سکیں، وہ آنکھیں نہیں جو دیکھ سکیں۔

ان کی گھن گرج دیدنی تھی، ان کی دل آویز قرأت شنیدنی تھی، سن سن کر دل چل چل جاتے، سکوت کا عالم قرآن کریم فضاؤں پر چھایا ہوا، دلوں میں اترتا

ہوا، روحوں میں بستا ہوا۔

☆☆☆

کئی آفتاب آسمان علم و عرفان پر چمکے، چمک چمک کر غروب ہو گئے،
دیکھنے والوں نے دیکھا اور فیض پایا، پھر کسی نے نہ دیکھا نہ سنا۔ مبارک ہیں وہ جن
کی کوششوں سے ڈوبے ہوئے آفتاب طلوع ہو رہے ہیں۔ اقبال نے کہا تھا:
ضبط کن تاریخ را زندہ شو از نفس ہائے رمیدہ پابندہ شو
شیخ القراء کے شاگرد رشید قاری محمد سلیمان اعوان سروہ نقشبندی مجددی
نے اپنے بیکراں جذبہ عمل سے یہ کر کے دکھا دیا اور وہ جو فاضل بریلوی رحمۃ اللہ علیہ نے
فرمایا اور خوب فرمایا:

بے نشانوں کا نشان مٹا نہیں مٹتے مٹتے نام ہو ہی جائے گا
بے شک قاری صاحب نے اللہ تعالیٰ کے فضل و کرم سے مٹتے مٹتے نام
زندہ کر دیا۔ شاگردی کا حق ادا کر دیا، دوسرے شاگردوں اور ملت اسلامیہ کے
جوانوں کو ایک درس عظیم دیا۔ اللہ تعالیٰ ان کو اجر عظیم عطا فرمائے۔ آمین!

☆☆☆

شیخ القراء قاری محمد طفیل نقشبندی مجددی رحمۃ اللہ علیہ کے والد گرامی کا نام نامی
شیخ عبدالرحمن امرتسری تھا۔ شیخ القراء نے مدینہ منورہ میں ۱۹۳۹ء اور ۱۹۴۱ء کے
درمیان مسجد نبوی شریف (مدینہ منورہ) میں شیخ حسن بن ابراہیم الشاعر سے شرف
تلمذ حاصل کیا (سند قرأت و تجوید القرآن الحمید ۲۷ شعبان المعظم ۱۳۹۶ھ) اس کا
ذکر شیخ محمد عارف ضیائی مدنی نے بھی کیا۔

(سیدی ضیاء الدین احمد القادری، مطبوعہ لاہور، جلد دوم، ص ۴۰۷، ۴۰۸)

قاری صاحب نے مدرسہ فخریہ عثمانیہ (مکہ مکرمہ) میں قاری محمد اسحاق

سے قرأت سب سے پڑھی اردو خطاطی منشی فیض محمد امرتسری سے سیکھی، عربی میں خطاطی مدرسہ صولتیہ مکہ مکرمہ میں قاری امین الدین سے سیکھی۔

(سوانح عمری از پروفیسر ثاقب قریشی، قلمی)

حرمین شریفین میں بارہ سال قیام فرمایا (تاثرات مولانا سید محمد علی رضوی، حیدرآباد سندھ) پاکستان میں علامہ ابوالبرکات سید احمد رحمۃ اللہ علیہ (م ۱۳۹۸ھ/ ۱۹۷۸ء) لاہور اور علامہ سید احمد سعید کاظمی (م ۱۳۰۶ھ/ ۱۹۸۶ء) ملتان سے بھی شرف تلمذ حاصل کیا۔ ۱۹۴۱ء سے ۱۹۴۶ء تک جامع مسجد وزیر خان لاہور میں مولانا ابوالحسنات محمد احمد رحمۃ اللہ علیہ (م ۱۳۸۰ھ/ ۱۹۶۱ء) میں امام تھے اور شیخ القراء نائب خطیب و امام تھے۔ اسی زمانے میں شیخ القراء پیر سید جماعت علی شاہ محدث علی پوری (م ۱۳۷۰ھ/ ۱۹۵۱ء) سے بیعت ہوئے اور انہیں کے ساتھ زیارت حرمین شریفین اور حج بیت اللہ شریف کی سعادت بھی حاصل کی۔

(تاثرات پروفیسر ثاقب قریشی، حیدرآباد، سندھ، قلمی)

قاری صاحب نے پاکستان آکر ابتداء میں سبزی فروشی کا کام کیا اور بعد میں کپڑے کا کاروبار بھی کیا لیکن اللہ تعالیٰ نے ان کو قرآن کریم کی خدمت کے لیے پیدا فرمایا تھا اس لیے وہ اس طرف متوجہ ہوئے اور آخر دم تک قرآن کریم کی خدمت کرتے رہے۔ پہلے امرتسر میں دارالعلوم قرآنیہ رحمانیہ قائم کیا پھر لاہور میں منتقل کیا، کئی سال انوار العلوم، ملتان میں بھی پڑھایا۔ ۱۹۵۰ء میں حیدرآباد آکر مسجد مائی خیری کے متولی ہوئے۔ ۱۹۶۰ء میں یہ مسجد اوقاف نے لے لی مگر بعد میں واپس کر دی۔ ۱۹۶۲ء میں حکومت کی طرف سے مزید زمین الاٹ کر دی گئی جہاں بلڈنگ تعمیر ہوئی اور ۱۵ مارچ ۱۹۶۲ء کو اس کا افتتاح ہوا۔

(تعارف از شیخ القراء حیدرآباد سندھ ۵ مارچ ۱۹۶۲ء)

حیدرآباد سندھ میں عارف کامل علامہ مفتی محمد محمود الوری رحمہ اللہ (م ۱۳۰۷/۱۹۸۷ء) کی نظر آپ پر پڑی اور آپ کو رکن الاسلام جامعہ مجددیہ (محلہ ہیر آباد، آزاد میدان) میں مسند تجوید و قرأت پر فائز کیا جہاں ۱۹۶۲ء سے ۱۹۸۳/۸۴ء تک رہے۔

☆☆☆

شیخ القراء رحمہ اللہ نے پاکستان اور بیرون ملک مختلف مساجد میں امامت و خطابت کی تراویح پڑھائی، مساجد میں تدریس کی، محافل و مجالس اور جلسوں جلوسوں میں سامعین کرام کو اپنی دلنواز قرأت سے محفوظ کیا۔

☆☆☆

شیخ القراء بحیثیت انسان مثالی شخصیت کے مالک تھے۔ خوش مزاج، بے لوث، مخلص..... خواجہ دوست محمد قدھاری نقشبندی مجددی رحمہ اللہ نے فرمایا:

”صد ہزار علم سے ایک ذرہ عمل کا بہتر ہے، صد ہزار عمل سے ایک ذرہ اخلاص کا بہتر ہے، صد ہزار اخلاص سے ایک ذرہ عشق کا بہتر ہے اور صد ہزار عشق سے ایک ذرہ درد کا بہتر ہے۔“ (باقیات جہان امام ربانی، قلمی)

شیخ القراء سادگی اور عاجزی و انکساری کا پیکر تھے۔ شاگردوں اور استاد کے درمیان کوئی امتیاز نظر نہیں آتا تھا وہ استادانہ رکھ رکھاؤ کے قائل نہ تھے عاجزی و انکساری کا یہ عالم، ایک مرتبہ کراچی کی ایک مجلس میں اعلیٰ حضرت رحمہ اللہ کے شاگرد رشید حضرت علامہ سید محمد محدث کچھوچھوی (م ۱۳۸۳ھ/۱۹۶۳ء) کے صاحبزادے اور ہندوستان کے مشہور عالم حضرت سید مدنی میاں مدظلہ العالی نے شیخ القراء کی دست بوسی کرنا چاہی تو شیخ القراء نے اپنا ہاتھ کھینچتے ہوئے عرض کیا ”آپ آل رسول ہیں“ شیخ القراء بڑے بااخلاص و ہنس مکھ تھے۔ سزا پا عمل تھے، دولت کی ہوس

نقطہ نفس شاہ ۱۰۶۱۱۱۱۱۱۱

نہ تھی، رکن الاسلام جامعہ مجددیہ، حیدرآباد میں ۱۹۷۲ء میں مسند تجوید و قرأت پر فائز رہتے ہوئے نذرانہ صرف تین سو روپے ماہوار لیا کرتے تھے اور مدرسہ کے اوقات کار کی ایسی پابندی فرماتے کہ باید و شاید شیخ القراء جو حق ہوتا اسے بغیر کسی خوف و خطر کے دلائل کے ساتھ پیش فرماتے۔ (تاثرات قاری محمد شریف خاں نقشبندی، حیدرآباد سندھ قلمی)

اپنی تقاریر میں خصوصاً منبر و محراب سے حکومت کے افسروں Commissioner, DC, SDM اور دوسرے حکام بالا کو للکارتے اور ذرہ برابر پرواہ نہ کرتے۔

آئین جواں مرداں حق گوئی و بے باکی اللہ کے شیروں کو آتی نہیں رو باہی شیخ القراء عیب پوش تھے، دوسروں کے عیبوں کو چھپاتے تھے جبکہ آج ٹوہ لگانا، عیب جوئی اور غیبت ہمارا شعار بن گیا ہے (انا للہ وانا الیہ راجعون) اس ایک واقعہ سے شیخ القراء کے جذبہ عیب پوشی کا اظہار ہوتا ہے مقابلہ قرأت کی ایک محفل میں جب ایک قاری صاحب تلاوت کر چکے تو شیخ القراء سے عرض کیا ”میں نے کوئی لفظ تو غلط نہیں پڑھا“ شیخ القراء نے فرمایا ”یہ نہ بتادوں کہ کون سا لفظ صحیح پڑھا ہے“ (تاثرات قاری محمد شریف خاں نقشبندی، حیدرآباد سندھ، قلمی، ص ۸۵)

شیخ القراء اہل حاجت کی مدد کرنے میں پیش پیش تھے خود کے پاس نہ ہوتا تو دوسروں سے دلواتے ایک افغانی سید نے اپنی احتیاج کا اظہار کیا تو ان کو مہتمم رکن الاسلام جامعہ مجددیہ علامہ مفتی محمد محمود لوری رحمۃ اللہ علیہ (م ۱۳۰۷ھ / ۱۹۸۷ء) کے پاس بھیج دیا آپ نے صاحبزادہ زبیر صاحب سے ۱۰۰ روپے دلوا دیے علامہ محمد حسن حقانی نے سچ فرمایا کہ:

”شیخ القراء مرد درویش صفت تھے۔“

(تاثرات قاری محمد شریف خاں نقشبندی، حیدرآباد سندھ، قلمی)

علامہ حسن حقانی فقیر کے کرم فرما ہیں۔ آپ کے والد گرامی مفتی محمد

عبدالحفیظ (م ۱۳۷۸ھ / ۱۹۵۸ء) اور جد امجد علامہ محمد عبدالمجید الوری (م ۱۳۶۲ھ /

۱۹۴۳ء) رحمۃ اللہ علیہ کی فقیر نے زیارت اور ملاقات کی ہے اللہ تعالیٰ مولانا محمد حسن

حقانی کا سایہ مبارک قائم رکھے۔ آمین



شیخ القراء سیاست سے بہت دور تھے اور اہل علم کو سیاست سے دور رہنے

کی تلقین کرتے تھے۔ چنانچہ ۱۹۸۴ء میں رکن الاسلام جامعہ مجددیہ کی بزم محمودیہ کی

طرف سے ہفتہ وار محفل میں صاحبزادہ ابوالخیر محمد زبیر (جو شیخ القراء کے شاگرد رشید

اور رکن الاسلام جامعہ محمدیہ کے مہتمم تھے) کی طرف روئے سخن کرتے ہوئے فرمایا:

”میں صاحبزادہ صاحب کو مشورہ دوں گا کہ آپ سیاست کو خیر آباد کہہ کر

حضرت مفتی صاحب رحمۃ اللہ علیہ کے قائم کردہ دینی ادارہ کی طرف توجہ دیں اور اسے

بلند مقام تک پہنچائیں کیونکہ سیاسی مصروفیت کی وجہ سے ادارہ کو ترقی کرنے میں

مشکلات پیش آئیں گی۔“

(تاثرات مولانا عبدالوہاب چانڈیوسکندری، حیدرآباد سندھ، قلمی)

صاحبزادہ صاحب کو ہمیشہ فقیر کا بھی یہی مشورہ رہا کیونکہ جس میں امامت

کی صلاحیت ہو اس کا مقتدی بن جانا ایک المیہ ہے۔ حضرت شاہ احمد نورانی

رحمۃ اللہ علیہ نے حضرت مفتی محمد محمود الوری رحمۃ اللہ علیہ کو سیاست میں لانا چاہا، اسی زمانے

میں حضرت مفتی صاحب حیدرآباد سندھ سے کراچی تشریف لائے فقیر سے مشورہ

کیا، فقیر نے عرض کیا کہ دور جدید کی سیاست آپ کے مقام عالی سے فرود تر ہے ہر

گز شامل نہ ہوں، پھر عرصہ دراز کے بعد شاہ صاحب رحمۃ اللہ علیہ نے صاحبزادہ ابوالخیر

محمد زبیر کو سیاست میں لانا چاہا، حضرت مفتی صاحب نے پھر مشورہ کیا فقیر نے عرض کیا "اگر وہ شریعت پر قائم رہ سکیں تو اجازت دے دیں" حضرت مفتی صاحب خاموش ہو گئے حضرت مفتی صاحب بڑے صاحب تقویٰ تھے چنانچہ جب صاحبزادہ صاحب نے رکن الاسلام جامعہ مجددیہ کے دفتر کی زیب و زینت کی تو مفتی صاحب نے فقیر سے دریافت کیا کہ ننھے میاں یہ کہتے ہیں کہ "افسران وغیرہ آتے ہیں دفتر میں زیب و زینت ہوگی تو ان پر مدرسہ کا اچھا اثر پڑے گا کیونکہ یہ لوگ مدارس عربیہ کو خاطر میں نہیں لاتے۔" سچی بات یہ ہے کہ آج ہم مفتی صاحب کے تقویٰ و احتیاط کا تصور تک نہیں کر سکتے۔ حضرت مفتی صاحب کے ورع و تقویٰ کا ایک اور واقعہ سماعت فرمائیں۔

جس زمانے میں شیخ القراء رکن الاسلام جامعہ مجددیہ (حیدرآباد، سندھ) میں مسند تجوید و قرأت پر فائز تھے، چھٹی پر پنجاب گئے، اس زمانے میں انوار العلوم (ملتان) کا سالانہ جلسہ، دستار بندی بھی تھا، اُن سے کہا گیا کہ اس میں شریک ہوتے آئیں، شیخ القراء جب شریک ہو کر واپس آئے تو جتنی چھٹیاں لے کر گئے تھے جلسے میں شرکت کی وجہ سے اس سے زیادہ دن لگ گئے۔ چنانچہ انہوں نے مہتمم علامہ مفتی محمد محمود الوری رحمۃ اللہ علیہ کو درخواست دی کہ چھٹی سے زیادہ لگ جانے والے دنوں کو نظر انداز کر دیں (۱۲۳ اکتوبر ۱۹۶۲ء) حضرت مفتی صاحب نے رکن الاسلام جامعہ مجددیہ کے ناظم صاحب کو لکھا کہ کیا انکو قانوناً یہ اختیار حاصل ہے؟ ناظم صاحب نے جواب دیا "چوں کہ ہم نے ان سے کہا تھا کہ انوار العلوم کے جلسہ میں شرکت کرتے آئیں اس لیے قانوناً و شرعاً ان دنوں کی چھٹیاں شمار نہ ہوں گی۔" اللہ اکبر! اتنی احتیاط جو دور جدید میں ہر ادارے اور دفتر میں عنقا ہے۔

شیخ القراء بحیثیت استاد اپنی مثال آپ تھے۔ تہج سنت نہ کہ دوسرے

قاریوں کی طرح سنت سے محروم، سادہ باوقار۔ فرائض کی ادائیگی میں ایسی لگن کہ پورے وقت پڑھاتے اور مسلسل پڑھاتے۔ کبھی بیماری کا عذر پیش نہ کرتے، باوجود اپنے فن میں اس عظمت کے دور جدید کے بعض اساتذہ کی طرح غائب نہ ہوتے۔ شاگردوں پر اتنے مہربان کہ کبھی ان کی پٹائی نہ کرتے۔ اُن کے یہاں ڈنڈے اور تھپڑ کا تصور ہی نہ تھا۔ حضور انور ﷺ نے مارنا تو کجا بھی مارنے کے لیے ہاتھ تک نہ اٹھایا پھر قرآن پڑھانے والے اُن کے غلاموں کا یہ حال فقیر گزشتہ ساٹھ سال سے بعض قراء کی مار دھاڑ اور یا وہ گوئی دیکھتا بھی رہا اور سنتا بھی رہا ابھی حال ہی میں ایک ستر سالہ بزرگ تشریف لائے ہتھیلی پر پٹی بندھی ہوئی تھی، پوچھا کیا ہوا؟ فرمایا ”لڑکپن میں استاد نے ہتھیلی پر ایک بید رسید کی تھی آج تک سردی میں جب درد ہوتا ہے تو پٹی باندھ لیتا ہوں۔“ مگر شیخ القراء کی شفقت کا عالم عجیب تھا وہ اپنے شاگردوں پر ابر بہاری کی طرح مہربان تھے۔ انہوں نے اپنی شفقت و محبت کی نشانیاں چھوڑی ہیں جو ہمیشہ یادگار رہیں گی۔ شیخ القراء کا یہ امتیاز تھا کہ وہ قرآن کریم پڑھاتے نہ تھکتے۔ گو تم بدھ نے کہا تھا کہ ”حضرت محمد ﷺ پر ایسی کتاب نازل ہوگئی جس کو جتنا سنا جائے گا اتنا ہی سننے کو دل چاہے گا۔“ شیخ القراء جب پڑھتے اور پڑھ کر ختم کرتے تو بار بار سننے کو دل چاہتا وہ طلبہ پر نظر رکھتے کون آتا ہے کون نہیں آتا، کون محنت کرتا ہے، کون محنت نہیں کرتا آج کل کے بعض اساتذہ کی طرح بے خبر نہ تھے۔ اب تو خود اساتذہ کے لالے پڑے ہوئے ہیں خصوصاً اسکولوں میں شیخ القراء صاحب کشف تھے۔ ایک شاگرد پڑھنے آیا فرمایا ”جاؤ غسل کر کے آؤ“ وہ چلا گیا اور شرمساری کی وجہ سے کئی دن تک نہ آیا جب آیا تو ساتھیوں نے پوچھا تو بتایا کہ اس دن ناپاکی کی حالت میں پڑھنے بیٹھ گیا تھا۔ (تاثرات قاری نور الحسن اعوان، حیدرآباد، قلمی)

شیخ القراء نے ایک دن مقابلہ قرأت میں اظہار خیال کرتے ہوئے فرمایا: ”روئے زمین پر ہر دس منٹ بعد زبان میں تبدیلی آ جاتی ہے۔“

(تاثرات میاں محمد ریاض راجو نقشبندی، لاہور قلمی)

شیخ القراء کا فرماتا تھا:

”قرآن پڑھاؤ فقر و فاقہ کی پرواہ نہ کرو۔“

(تاثرات قاری محمد سلیمان اعوان، حیدرآباد سندھ، قلمی)

جس زمانے میں رکن الاسلام جامعہ مجددیہ میں مسند تجوید و قرأت پر فائز تھے علامہ مفتی محمد محمود الوری رحمۃ اللہ علیہ تھے اور ماہانہ سو روپے نذرانہ ملتا تھا جس میں اہل و عیال کے ساتھ گزر بسر نہ ہوتی تھی تو ۲۰ ستمبر ۱۹۷۲ء کو مفتی صاحب رحمۃ اللہ علیہ کی خدمت میں تنخواہ میں اضافے کے لیے درخواست پیش کی مفتی صاحب نے ۲۵ روپے کا اضافہ فرمادیا۔

(مکتوب گرامی علامہ مفتی محمد محمود الوری، حیدرآباد سندھ، ۲۰ ستمبر ۱۹۷۲ء)

مفتی صاحب خود بھی بہت ہی سادہ زندگی بسر کرتے تھے، دور جدید کے مہتممیں کی طرح عیش و عشرت سے بسر نہ کرتے تھے وہ زکوٰۃ و صدقات کی امانت کو بڑی احتیاط سے خرچ کرتے، اسراف و تبذیر کے درمیان میانہ روی کو اختیار کرتے تھے، ایک چھوٹا سا حجرہ بیٹھنے اور مہمانوں سے ملاقات کے لیے، اندر ایک کمرہ اور ایک پلنگ، پلنگ کے نیچے جو کچھ تھا وہی ان کے گھر کا ساز و سامان اور اثاثہ تھا۔ اللہ اکبر! دلوں پر حکومت کرنے والوں کی ایسی سادہ معیشت تھی وہ اس کے غلام تھے جس کے لیے جگر مراد آبادی نے کہا ہے۔

ظاہر میں غریب الغریاء پھر بھی یہ عالم

شاہوں سے سوا سلطوت سلطان مدینہ

تو فقیر ذکر کر رہا تھا، شیخ القراء کے نذرانے میں ۲۵ روپے اضافے کا اس سے اندازہ ہوتا ہے کہ شیخ القراء نے بہت ہی سادہ زندگی بسر کی۔ ۱۹۴۷ء میں مہنگائی الاؤنس سمیت تین سو روپے ملتے تھے جو اس زمانے میں ایک معمولی کلرک کی تنخواہ ہوتی تھی۔ حقیقت یہ ہے کہ پاکستانی خزانے پر علوم قرآنیہ اور علوم دینیہ کا سب سے زیادہ حق ہے۔ مگر وہ زکوٰۃ و خیرات کے بھروسے پر چلتے ہیں۔ پھر بھی ناقابل برداشت ہو گئے۔ انا اللہ وانا الیہ راجعون۔ ۱۹۴۶ء میں دہلی کے ایک جلسہ عام میں فقیر نے دیکھا کہ قائد اعظم ایک چھوٹا سا قرآن اٹھائے ہوئے یہ فرما رہے ہیں:

”لوگ کہتے ہیں کہ پاکستان بننے والا ہے، اس کا قانون بنا لیں، میں کہتا ہوں یہ قرآن موجود ہے، پاکستان میں یہی نافذ ہوگا۔“

فضائیں فلک شکاف نعروں سے گونج اٹھیں، لیکن پاکستان بننے کے بعد جو کچھ ہوا وہ ہمارے سامنے ہے۔

حیف درون خانہ گم کر دیم صاحب خانہ را

آن چه ما کر دیم بر خود ہیج نابینا نہ کرد

قرونِ اولیٰ میں صرف قرآن ہی کی تعلیم ہوتی تھی، نصاب میں اور کوئی کتاب نہ تھی آج ہم درس نظامی پر فخر کرتے ہیں، اسکول و کالج اور جامعات کی پڑھائی پر فخر کرتے ہیں۔ قرآن پڑھانے والا، قرآن پڑھنے والا ہماری نظر میں کچھ نہیں۔ انا اللہ وانا الیہ راجعون۔ تین صدیوں تک ہمارے نصاب میں صرف قرآن کریم ہی تھا اور قرآن کریم سے متعلق ایک سو کتابیں طلبہ سن کر پڑھتے تھے۔ بہت کم دیکھ کر پڑھتے تھے، کتابیں عام نہ تھیں۔ تاریخ اسلام میں تین صدیوں میں زندگی کے ہر شعبہ میں جو ہم نے ترقیاں کیں وہ ہمارے سامنے ہیں۔

شیخ القراء بحیثیت قاری، بحیثیت نعت گو اور بحیثیت خطاط اپنی مثال آپ تھے حدیث میں آیا ہے۔

زینو اصواتکم بالقرآن (احمد بن حنبل، المسند)

(اپنی آوازوں کو قرآن سے مزین کرو)

ایک اور حدیث میں فرمایا:

زینو القرآن باصواتکم (سنن ابن ماجہ، لاہور ۱۴۰۲ھ، ص ۹۶)

(قرآن کو اپنی آوازوں سے مزین کرو)

پھر فرمایا:

معلوم ہے کس کی آواز سب سے اچھی ہے، اس کی آواز جو قرآن پڑھے تو یوں معلوم ہو کہ خشیت الہی سے اس کا دل کانپ رہا ہے۔

ان من احسن للناس صوتا القرآن الذی اذا استمعوه یقرأ

احسبتموه ینحشی اللہ (سنن ابن ماجہ، مطبوعہ دہلی ۱۲۲۲ھ، ۱۹۶)

شیخ القراء سجاوٹ میں اپنی مثال آپ تھے۔ تجوید و قرأت میں پانی پتی لہجہ بھی ہے، حجازی لہجہ بھی ہے اور مصری لہجہ بھی ہے۔ پانی پتی لہجہ میں کشش نہیں، روح تو ہے جسم نہیں اور روح کا اظہار جسم ہی سے ہوتا ہے۔ مصری لہجہ جیسے فضاؤں میں صداؤں کی کشتیاں ہو رہی ہوں جیسے پہاڑ کی چوٹیاں سر کی جا رہی ہوں، پھر جو نیچے گرے پتا ہی نہ چلا کہ کہاں گئے؟ شیخ القراء کا لہجہ حجازی تھا، دلکش و دل آویز تعجب ہے کہ قاری غلام رسول لاہوری نے شیخ القراء کی قرأت پر تبصرہ کرتے ہوئے تجوید و قرأت پر تبصرہ ہی نہ کیا۔ ۵۰ برس ۱۹۵۵ء کی عمر میں بوڑھا قرار دے کر تحریر فرمایا کہ

”سانس پھول گیا تھا۔“

پھر خوش خبری کا عنوان دے کر حاشیہ میں مؤلف نے کچھ وضاحت کی ہے۔ (تأثرات قاری غلام رسول لاہور، لاہور قلمی، ۷ جنوری ۲۰۰۷ء)

حقیقت یہ ہے کہ شیخ القراء کی قرأت کے بارے میں قاری محمد شاہد لکھنوی نے جو تاثرات لکھے ہیں وہ حرف آخر کا حکم رکھتے ہیں۔ (تأثرات قاری محمد شاہد لکھنوی، ٹنڈو محمد خان، سندھ، قلمی)

علامہ محمد شفیع اوکاڑوی رحمہ اللہ (۱۳۰۴ھ/۱۹۸۴ء) کے تاثرات بھی قابل توجہ ہیں۔ آپ نے فرمایا ”ہم اہل سنت کو فخر حاصل ہے کہ ہمارے ہاں شیخ القراء موجود ہیں اللہ تعالیٰ حضرت کی عمر میں برکت نازل فرمائے۔“

(تأثرات قاری محمد شریف خاں نقشبندی، حیدرآباد، سندھ، قلمی، ۱۲ جنوری ۲۰۰۸ء)

شیخ القراء قرآن کریم کی تلاوت ہی نہ فرماتے بلکہ قرآن کریم کا کمال احترام کرتے۔ اسی لیے وہ کبھی تلاوت کے لیے ریڈیو پاکستان نہیں گئے جب ان سے پوچھا گیا کہ کیوں تشریف نہیں لے جاتے تو انہوں نے فرمایا:

”قرآن مجید اور قراء اہل سنت کی بے حرمتی ہے کیونکہ تلاوت قرآن پاک کے بعد سارنگی اور طلبہ نواز آجاتے ہیں اس لیے ہم تلاوت کے لیے ریڈیو پاکستان نہیں جاتے۔“

(تأثرات قاری نور الحسن چشتی اعوان، حیدرآباد سندھ، قلمی، ۲۹ دسمبر ۲۰۰۷ء)

ایک مرتبہ مقابلہ قرأت میں شیخ القراء نے فرمایا:

”قرآن کریم کو قرآن کریم سمجھ کر پڑھو، گویوں کی طرح مت پڑھو۔“

مصر کے قاری عبدالباسط (۱۳۰۹ھ/۱۹۸۸ء) کی تلاوت کو کبھی پسند نہیں فرمایا، فرماتے یہ گویوں کا طریقہ ہے۔

(تأثرات میاں محمد ریاض راجو نقشبندی، لاہور، قلمی)

کسی زمانے میں قاری عبدالباسط کا بڑا چرچا تھا، قرأت کی محفلیں سجائی جاتیں، قاری عبدالباسط (۱۳۰۹ھ/۱۹۸۸ء) تلاوت فرماتے۔ عربی گانوں کا پاکستانیوں کو کچھ اندازہ نہ تھا، قاری عبدالباسط کی تلاوت میں بڑے نشیب و فراز اور کھینچا تانی ہوتی تھی۔ ایک محفل میں فقیر بھی شریک تھا، ایک صاحب نے داد دیتے ہوئے فرمایا ”واہ کیا کھینچا ہے۔“

قاری محمد شاہد لکھنوی قاری عبدالباسط مصری (۱۳۰۹ھ/۱۹۸۸ء) کو ”آرٹسٹ“ فرماتے ہیں۔ فقیر کے بہنوئی قاری سید محمد حفیظ الرحمن (۱۳۰۵ھ/۱۹۸۴ء) بھی قاری عبدالباسط مصری (۱۳۰۹ھ/۱۹۸۸ء) کی تلاوت کو پسند نہیں فرماتے تھے اور فرماتے تھے

”قرأت سنی ہے تو حجازی قراء کو سنیے۔“

شیخ القراء کی آواز کڑک دار اور قرأت گرج دار تھی۔ پاک و ہند کے مختلف شہروں اور مکہ مکرمہ میں تراویح میں بڑے بڑے اجتماعات میں اپنی قرأت کا مظاہرہ فرمایا، علماء و مشائخ اور قراء سے داد و تحسین حاصل کی۔ مدینہ منورہ میں معلم حیدر الحیدری رحمۃ اللہ علیہ کے ساتھ گورنر مدینہ منورہ کے ساتھ ملاقات کی اور ان کو اپنی قرأت سے محظوظ فرمایا حیدر الحیدر رحمۃ اللہ علیہ متصلب سنی تھے، فقیر سے محبت فرماتے تھے، ۱۹۹۱ء میں زیارت حرمین و شریفین کے مبارک موقع پر جبل احد کے زیر سایہ اپنے دولت کدے پر دعوت بھی کی۔ ان کی محبت و عقیدت یاد آتی ہے۔

جیسا کہ عرض کیا کہ شیخ القراء بڑے بڑے اجتماعات اور مجالس میں تلاوت فرماتے کبھی کبھی لاؤڈ اسپیکر خراب ہو جاتا تو بغیر لاؤڈ اسپیکر بھی ان کی آواز سب کے کانوں میں پہنچ جاتی۔ علامہ محمد حسن حقانی کے دادا مولانا عبدالجید الوری رحمۃ اللہ علیہ کی آواز بھی ایسی ہی پاٹ دار تھی۔ مسجد فتح پوری دہلی میں عید میلاد النبی

صلی اللہ علیہ وسلم کی محفل میں تلاوت فرماتے تو ہزاروں کے مجمع میں سب کے کانوں تک آواز پہنچ جاتی۔ تقسیم ہند سے پہلے عالم جوانی میں سرہند شریف میں روضہ شریف پر شیخ القراء حاضر ہوئے۔ لکھنوی قراء کی ایک جماعت محفل میں بیٹھی ہوئی تھی، حسب معمول عرس کی محفل میں وہی قرأت تلاوت کیا کرتے تھے۔ ان کی اجازت سے دوسرے قراء پڑھتے تھے۔ قاری محمد شاہد لکھنوی بھی انہی قراء میں شامل تھے۔ الحمد للہ بقید حیات ہیں۔ فقیر کے کرم فرما ہیں۔ آج کل ٹڈو محمد خان (سندھ) میں مقیم ہیں۔ وہ فرماتے ہیں شیخ القراء نے روضہ شریف کے ایک کونے پر کھڑے ہو کر بلند آواز سے تلاوت شروع کی تو لکھنوی قراء کو ناگوار گزری، انہوں نے حکم دیا بیٹھ جاؤ مگر شیخ القراء بار بار کہنے پر بھی نہ بیٹھے اور پڑھتے رہے، تھوڑی دیر بعد محسوس کیا گیا کہ یہ کوئی تجوید و قرأت کے ماہر قاری ہیں۔ چنانچہ قاری محمد شاہد لکھنوی قراء کی مجلس سے اٹھے اور شیخ القراء کو قراء کی محفل میں بٹھا دیا۔

(تاثرات قاری محمد شاہد لکھنوی، ٹڈو محمد خان، سندھ، قلمی)

شیخ القراء فقیر سے بڑی محبت فرماتے تھے۔ فقیر نے شاہ رکن الدین الوری رحمۃ اللہ علیہ (م ۱۳۵۵ھ / ۱۹۳۶ء) کے اعراس میں جو جامع مسجد ہیر آباد (حیدر آباد، سندھ) میں ہوتے تھے، شیخ القراء کی پہلی بار قرأت سنی، پھر قرأت سنتا ہی رہا۔ مہتمم دارالعلوم رکن الاسلام مجددیہ حضرت مفتی محمد محمود الوری رحمۃ اللہ علیہ کے تعلق کی وجہ سے شیخ القراء کو فقیر سے بڑی عقیدت و محبت تھی۔ جب ملتے عقیدت مندانہ اور والہانہ علامہ مفتی محمد محمود الوری رحمۃ اللہ علیہ فقیر کے بہنوئی بھی تھے۔ فقیر کے جد امجد حضرت مسعود شاہ رحمۃ اللہ علیہ (م ۹ رجب ۱۳۰۹ھ / ۱۸۹۲ء) کے شاگرد و خلیفہ شاہ محمد رکن الدین الوری رحمۃ اللہ علیہ (م ۱۳۵۵ھ / ۱۹۳۶ء) کے فرزند و جانشین بھی تھے۔ فقیر کو سلسلہ عالیہ نقشبندیہ مجددیہ میں اپنے والد ماجد مفتی اعظم شاہ محمد مظہر اللہ دہلوی

رحمۃ اللہ علیہ (۱۳۲۶ھ/۱۹۶۶ء) اور بدر المشائخ مولانا فضل الرحمن مجددی رحمۃ اللہ علیہ (م
 ۱۳۱۰ھ/۱۹۸۹ء) کے علاوہ ۱۹۷۴ء میں حضرت علامہ مفتی محمود لوری نے بھی
 اجازت دی۔ حضرت شاہ محمد رکن الدین الوری رحمۃ اللہ علیہ کے اعراس میں صدر محفل
 آپ ہی ہوتے تھے کیسی پاکیزہ اور کیسی روحانی محفل ہوتی تھی کہ اس کے تصور سے
 بھی دل کو چین و سکون ملتا ہے۔

شمع چپ، پروانے ششدر، اہل محفل دم بخود

ہائے کیا تصویر کا عالم تری محفل میں ہے؟

جیسا کہ عرض کیا گیا شیخ القراء کو فقیر سے کمال محبت تھی، تقریباً پچاس

برس پہلے ایک روز صبح ہی صبح حیدرآباد سندھ میں غریب خانہ پر تشریف لائے۔

رازدارانہ گفتگو فرمائی، معلوم ہوا فقیر کو اپنے افراد خاندان میں شامل کرنا چاہتے

ہیں۔ یہ تھی ان کی بے لوث مخلصانہ محبت۔

آج کل بالعموم قراء اپنی قراءتوں میں سب سے قرأت کا مظاہرہ فرماتے

ہیں۔ شیخ القراء نے قرأت سب سے عشرہ کا مظاہرہ فرمایا مگر علماء و مشائخ کی موجودگی

میں آج کل بعض قراء مظاہرہ فرماتے ہیں۔ لوگ سمجھتے ہیں کہ قاری صاحب بار بار

بھول رہے ہیں جبکہ وہ بھول نہیں رہے بلکہ فن کا مظاہرہ کر رہے ہوتے ہیں۔

حقیقت یہ ہے جب جوہر شناس نہ ہوں تو جوہر نہ پیش کیے جائیں تو اچھا ہے۔

شیخ القراء کی آواز بڑی دلکش و دلآویز تھی۔ وہ نعت شریف بھی خوب

پڑھتے تھے خصوصاً مولانا جامی کی نعت ”نسیم جانب بطحا گزر کن“ اور اعلیٰ حضرت

رحمۃ اللہ علیہ کا کلام:

زمین وزماں تمہارے لیے، مکین و ممالک تمہارے لیے

ان کی ملک نے دل کے غنچے کھلا دیے ہیں

وہ کمال حسن حضور ہے کہ گمان نقص جہاں نہیں

شیخ القراء مشہور خطاط حافظ محمد یوسف سدیدی کے استاد تھے۔ شیخ القراء اردو اور عربی میں بہت نفیس خطاطی کرتے تھے مگر انہوں نے خطاطی کو پیشہ نہیں بنایا۔ بقول پروفیسر ثاقب قریشی (حیدرآباد سندھ) شیخ القراء نے وصال سے دو ماہ قبل الانہ مسجد، رامسواری نشتر روڈ، کراچی میں تدریس شروع کی۔ اور اسی مسجد میں داعی اجل کو لبیک کہا۔ شیخ القراء کے صاحبزادے چوہدری آفتاب احمد آرائیں کا بیان ہے:

”عید الاضحیٰ کا موقع تھا، ہم لوگ ۸ ذی الحجہ کو والد صاحب کو گھر لانے کے لیے الانہ مسجد پہنچے تو آپ نے کہا کل صبح نو بجے آکر مجھے لے جانا دوسرے دن آپ نے فجر کی نماز ادا کی۔ وظائف پڑھے اور کلام پاک کا ورد فرمایا اور جب ہم لوگ پہنچے تو معلوم ہوا کہ آپ کی روح نفس عنصری سے پرواز کر چکی ہے۔ انا للہ وانا الیہ راجعون۔ (تاثرات پروفیسر ثاقب قریشی، حیدرآباد، سندھ)

شیخ القراء کا وصال ۹ ذی الحجہ ۱۴۰۹ھ/۱۳ جولائی ۱۹۸۹ء بروز جمعرات صبح نو بجے ہوا اور عین عید کے دن بروز جمعہ ۱۰ ذی الحجہ ۱۴۰۹ھ مطابق ۱۳ جولائی ۱۹۸۹ء دوپہر ایک بجے نماز جنازہ ادا کی گئی۔

بس کمالے نیست قربانی نمودن بہر عید

عید را باید پائے دوست قرباں داشتن

شیخ القراء نے دو شادیاں کیں۔ پہلی بیوی سے ایک صاحبزادے اور

ایک صاحبزادی ہوئیں۔ دوسری بیوی سے پانچ صاحبزادے اور ایک صاحبزادی ہوئیں کل چھٹے بیٹے اور دو بیٹیاں ہوئیں۔

شیخ القراء کی تصانیف میں کوئی یادگار نہیں۔ مگر ان کے تلامذہ میں بہت

سے صاحب تصنیف ہیں۔ ایک دفعہ شیخ القراء نے اپنے شاگرد رشید میاں محمد ریاض راجو نقشبندی مجددی سے فرمایا:

”ریاض! اگر زندگی نے وفا کی تو میں قرآن کریم مع تلاوت و تفسیر میاں جمیل احمد (شرقیہ شریف) کو ریکارڈ کرا دوں گا۔“

(تأثرات میاں محمد ریاض راجو نقشبندی مجددی)

اگر زندگی میں یہ کام ہو جاتا تو بڑا یادگار کام ہوتا۔ شیخ القراء کے تلامذہ اور تلامذہ کے تلامذہ پاک و ہند اور بیرونی ممالک میں پھیلے ہوئے ہیں۔ اصلہا ثابۃ و فرعہا فی السماء۔ ان میں علماء مشائخ بھی ہیں۔ انہی میں مؤلف کتاب ہذا قاری محمد سلیمان اعوان سروہ بھی ہیں۔ وہ علامہ مفتی محمد محمود الوری کے مرید ہیں۔ تجوید و قرأت میں سند یافتہ (۱۹۸۲ء) شہادۃ العالمیہ (۱۹۹۱ء) اور ایم اے (۱۹۹۰ء) کے سند یافتہ ہیں۔ عالمی شہرت یافتہ قاری ہیں۔ انہوں نے ملک و بیرون ملک کئی مقابلہ قرأت کی محفلوں میں شرکت کی ہے۔ اپنے استاد گرامی شیخ القراء قاری محمد طفیل نقشبندی مجددی رحمۃ اللہ علیہ کی یہ سوانح ان کا ایک علمی کارنامہ ہے انہوں نے ۱۹۹۰ء میں حیدرآباد سندھ میں انٹرنیشنل جماعۃ القراء و الحفاظ قائم کی۔ یہ کتاب ۱۴۲۹ھ / ۲۰۰۸ء پیش کی جا رہی ہے اللہ تعالیٰ اس کتاب کو اہل سنت و جماعت کے لیے مبارک فرمائے اور جو انان اہل سنت کے لیے یہ ایسی محرک ثابت ہو کہ وہ اپنے اساتذہ کی سوانح مرتب کر کے اہل سنت کی تاریخ میں چار چاند لگائیں۔

آج کل سوانحی کتب میں تصادیر ضرور شامل کی جاتی ہیں۔ جنہیں اکابر اہل سنت و جماعت حرام قرار دے چکے ہیں۔ ہماری سعادت اس میں ہے کہ ان کے نقش قدم پر چلیں کیوں کہ ہم انہیں بزرگوں کے دامن سے وابستہ ہیں۔ امید

ہے کہ فاضل مؤلف قاری محمد سلیمان اعوان سر وہ سلف صالحین کا احترام کرتے ہوئے تصاویر سے اجتناب کریں گے اور بزرگوں کی ارواح کو ناراض نہیں کریں گے۔

چاہیے اچھوں کو جتنا چاہیے یہ اگر چاہیں تو پھر کیا چاہیے
 ۲۸ محرم الحرام ۱۴۰۹ھ
 (پروفیسر ڈاکٹر) محمد مسعود احمد

۷ فروری ۲۰۰۸ء
 کراچی (سندھ)، اسلامی جمہوریہ پاکستان

☆☆☆☆☆☆

نوٹ: چونکہ میرے مرشد کامل، محبوب رب و دود، قطب وقت، غوث زماں حضرت علامہ مفتی محمد محمود الوری نقشبندی قادری چشتی سہروردی علیہ الرحمۃ کے صاحبزادے سجادہ نشین مجاہد ملت صاحبزادہ شان والا حضرت علامہ مفتی اعظم سندھ ڈاکٹر ابوالخیر محمد زبیر الازہری دامت برکاتہم العالیہ میرے مرشد کے صاحبزادے اور خلیفہ مجاز ہیں انہوں نے دینی معاملات میں فوٹو اور وڈیو کے جواز کا فتویٰ دیا ہے اور بڑے دلائل قاہرہ کے ساتھ فوٹو اور وڈیو کے جواز کو ثابت کیا ہے اور یہ آستانہ عالیہ مسعود ملت حضرت پروفیسر ڈاکٹر محمد مسعود احمد رحمۃ اللہ علیہ کا بھی آستانہ ہے اور ان کے والد ماجد مفتی محمد مظہر اللہ شاہ دہلوی رحمۃ اللہ علیہ کا بھی۔ کیونکہ ڈاکٹر پروفیسر محمد مسعود رحمۃ اللہ علیہ کو حضرت مفتی محمد محمود الوری رحمۃ اللہ علیہ نے اجازت دی تھی اور اب مسعود ملت پروفیسر ڈاکٹر محمد مسعود کے سجادہ نشین صاحبزادہ ابوالسرور محمد مسرور احمد مدظلہ العالی کو مجاہد ملت حضرت ڈاکٹر صاحبزادہ ابوالخیر محمد زبیر دامت برکاتہم العالیہ نے اجازت خلافت عطا فرمائی ہے۔ لہذا احقر اپنے اور حضرت مسعود ملت علیہ الرحمۃ کے مرشد خانہ سے جاری کردہ فتویٰ پر عمل کرتے ہوئے امام القراء حضرت الحاج قاری محمد طفیل نقشبندی مجددی کے نادر اور یادگار فوٹو کتاب ”تذکرہ رئیس الحجودین“ میں شامل کر رہا ہوں تاکہ یہ تاریخی یادگاریں ہمیشہ کے لیے باقی رہ جائیں۔

حقیر، فقیر پر تقصیر

خادم القرآن والتجوید

قاری محمد سلیمان اعوان سر وہ مجددی

تقریظ

از..... حضرت علامہ ارشد محمود اعوان صاحب
سودھی بالا، تحصیل و ضلع خوشاب (پنجاب)

جب رب ذوالجلال کسی قوم پر رحمت بھری نگاہ ڈالتے ہیں اور اس کے خفتہ بخت کو بیدار کرنے کا ارادہ فرماتے ہیں تو اپنی قدرت کاملہ سے اس میں ایسے بطل ہائے جلیل پیدا فرمادیتے ہیں کہ جن کی فکر مثبت اور تعمیری ہوتی ہے۔ جن کے عزائم پختہ اور ہمتیں بلند ہوتی ہیں جو خشیتِ الہی اور اخلاص کی دولت سے مالا مال ہوتے ہیں جو اپنی خداداد صلاحیت اور لیاقت کو ضائع نہیں کرتے بلکہ اپنی زندگی کے سفر کے لیے ایک منزل متعین کر لیتے ہیں۔ اس منزل پر پہنچنے کا شوق انہیں ہر لمحہ مضطرب اور بے چین کیے رکھتا ہے۔ ایسے لوگ لومٹ لائٹ سے بے نیاز ہو کر اپنی منزل کی جانب بڑھتے رہتے ہیں۔ وہ اپنے راستے میں حائل ہونے والی کسی بھی مشکل اور رکاوٹ کو خاطر میں نہیں لاتے۔ وہ پھٹا پرانا لباس پہننا گوارا کر لیتے ہیں، روکھی سوکھی کھا کر گزارہ کر لیتے ہیں، بوسیدہ چٹائی پر بیٹھنا برداشت کر لیتے ہیں، غربت و افلاس کی مشقتوں کو ہنسی خوشی سہہ لیتے ہیں لیکن اپنی منزل کو نگاہوں سے کسی طور اوجھل نہیں ہونے دیتے۔

اگر بلند و بالا پہاڑ بھی اُن کے راستے میں رکاوٹ ہوں تو وہ انہیں بھی سر کر لیتے ہیں۔ دریا ہوں یا سمندر، جنگل ہوں یا بیاباں وہ ہر شے کو عبور کرتے اور ہر طوفان کا مقابلہ کرتے ہوئے اپنی منزل پر پہنچ کر ہی دم لیتے ہیں۔ ایسے ہی لوگ

فخر جہاں ہوا کرتے ہیں ایسے ہی پاک طینت بندوں پر زمانہ رشک کرتا ہے اور ایسے ہی لوگوں کو یاد رکھنا تاریخ اپنے لیے فخر گردانتی ہے۔

یاد کرتا ہے زمانہ اُن ہی انسانوں کو

روک لیتے ہیں جو بڑھتے ہوئے طوفانوں کو

جب ان مردانِ باصفا میں سے کوئی مردِ خود آگاہ کسی قافلے کا حُدی خواں

بنتا ہے تو اس کے باعث اُس قافلے کا رنگ ہی بدل جاتا ہے۔ وہ قافلہ جو سُست

رفتار اور کامل ہوتا ہے اس میں اس رہبر کی ذہنی اور فکری صلاحیتوں کی وجہ سے

اچانک ایک انقلاب برپا ہو جاتا ہے۔ اس کے خلوص نیت اور حُسنِ عمل کی برکت

سے پیدا ہونے والے اس انقلاب کو دیکھنے والے دیکھتے ہی رہ جاتے ہیں۔

دمِ عارف نسیمِ صبحِ دم ہے

اسی سے ریوہِ معنی میں نم ہے

اگر کوئی شعیب آئے میتر

شانی سے کلیسی دو قدم ہے

شاطبی وقتِ قبلہ محترم المقامِ قاری محمد طفیل نقشبندی مجددی رحمۃ اللہ علیہ بھی

ایسے ہی مردانِ حق شناس میں سے ایک تھے جنہوں نے فنِ قرأت میں نہ صرف

خود کمال پیدا کیا بلکہ ملت کے نوجوانوں کو بھی دعوت دی کہ آؤ! فنِ قرأت پر عبور

حاصل کر کے قرآن جیسے چشمہ صافی سے نہ صرف خود جام بھر بھر کر پیو بلکہ مخلوق

خدا کو بھی پلاؤ۔ آؤ! اس قرآن کی روشنی سے نہ صرف اپنے سینوں کو منور کرو بلکہ

اس کے نور سے گھر گھر میں اجالا کر دو۔ آؤ! اس قرآن کو خود بھی تجوید سے پڑھو اور

دوسروں کو بھی پڑھا کر سب سے بہتر انسان بن جاؤ۔

قاری صاحب کی اس صدائے خلوص پر شمعِ علم کے ہزاروں پروانوں

نے لبیک کہا اور اپنے اپنے طرف کے مطابق علم تجوید کا نور حاصل کیا۔
 زیر نظر تالیف میں قاری صاحب کے حالات زندگی سمودیے گئے ہیں
 تاکہ قرأت کی پر خار وادی میں قدم رکھنے والوں کے لیے ان کی زندگی مشعل
 راہ ثابت ہو۔ یہ تالیف جہاں قاری محمد طفیل نقشبندی رحمۃ اللہ علیہ اور ان کے عقیدت
 مندوں کے لیے ایک گراں قدر تحفہ ہے وہیں قرأت سیکھنے کے شائقین کے
 جذبات کے لیے مہینز کا کام دے گی۔

آخر میں اس کتاب کے مؤلف و مرتب برادر م ڈاکٹر قاری محمد سلیمان
 اعوان صاحب سر وہ کو ہدیہ تبریک پیش کرتا ہوں جنہوں نے بڑی تگ و دو کے
 بعد مختلف حضرات سے قاری صاحب کی حیات مبارک کے متعلق معلومات اکٹھا
 کیں اور پھر بڑی خوب صورتی سے انہیں ترتیب دے دیا۔

اللہ تعالیٰ ان کی اس کدو کاوش کو شرف قبولیت سے نوازے اور انہیں اپنی
 بارگاہ لایزال سے اجر جزیل عطا فرمائے۔ آمین ثم آمین

خادم العلماء

(علامہ) ارشد محمود اعوان

تاریخ: ۱۲۹ اکتوبر ۲۰۰۷ء

سودی بالاً تحصیل و ضلع خوشاب (پنجاب)



حضرت قاری محمد طفیل نقشبندی مجددی رحمۃ اللہ علیہ

(سوانح عمری از مہد تالحد)

ترتیب از..... پروفیسر ثاقب قریشی
صدر ”بزم فروغ ادب“ حیدرآباد

ولادت اور بچپن

”قاری محمد طفیل نقشبندی رحمۃ اللہ علیہ ۱۹۶۵ء میں امرتسر میں پیدا ہوئے۔ آپ کے والد ماجد حاجی عبدالرحمن نقشبندی مجددی جماعتی رحمۃ اللہ علیہ امیر ملت حضرت پیر جماعت علی شاہ علی پوری رحمۃ اللہ علیہ کے مرید اور خلیفہ تھے۔ حیدرآباد سندھ میں اُن کا وصال ہوا اور وہیں مدفون ہوئے۔“ (۱)

”اُن کی قبر انور ہالہ ناکہ حیدرآباد کے نزدیک حضرت میاں عبدالقادر المعروف بہ تولیٹرے والے بابا رحمۃ اللہ علیہ کے مزار پر انوار کے احاطے میں ہے۔ قاری صاحب کے دادا کا نام حاجی محمد حسین تھا جو امرتسر کی سبزی منڈی میں بیجوں کی تجارت کیا کرتے تھے اور جن کا گھرانہ دینی اور انسانی خدمت کے حوالے سے امرتسر میں ہمیشہ پیش پیش رہا کرتا تھا۔“ (۲)

”جد امجد حاجی اللہ رکھا رحمۃ اللہ علیہ ”جنت المعلیٰ“ مکہ مکرمہ میں مدفون ہیں۔ قاری صاحب بچپن میں ہی حضرت امیر ملت رحمۃ اللہ علیہ کے دستِ اقدس پر بیعت ہوئے۔ ڈیڑھ سال کے مختصر عرصے میں قرآن پاک یاد کیا۔ اس وقت قاری

صاحب کی عمر دس سال تھی۔ ابتدائی تعلیم قاری کریم بخش شاگرد قاری عبدالخالق سہارن پوری، قاری خدا بخش اور قاری ظفر علی سے حاصل کی روایت حفص عبدالرزاق لکھنوی سے حاصل کی۔“ (۳)

تعلیم و تربیت

”جنگ جرمن (۱۹۱۴ء سے لے کر ۱۹۱۸ء تک) کے عرصے میں قاری صاحب حرمین شریفین میں رہے اور مدینہ منورہ میں مسجد نبوی کے مدرس شیخ حسن بن ابراہیم الشاعہ سے روایتِ حفص کی تکمیل کی۔ قاری صاحب اپنے شاگردوں کو روایتِ امام حفص کی جو سند دیتے تھے وہ انہی کے واسطے سے حضور نبی اکرم ﷺ تک پہنچتی ہے اس سند کا خلاصہ یہ ہے:

”مجھے مدینہ منورہ کے شیخ القراء حسن بن ابراہیم الشاعر نے

قرآن پاک پڑھایا۔ انہوں نے شیخ حسن محمد بیومی سے انہوں

نے شیخ علی ابیاری سے پڑھا اور ان کی سند نبی اکرم ﷺ تک

پہنچتی ہے۔ آپ نے جبریل علیہ السلام سے اور انہوں نے لوح

م محفوظ سے اور اللہ رب العزت سے حاصل کیا۔“ (۴)

”قاری صاحب ﷺ نے قراءات سبعہ مدرسہ فخریہ عثمانیہ مکہ مکرمہ

میں قاری محمد اسحاق سے پڑھیں، قاری مجیب الرحمن سے بھی استفادہ کیا۔ بقول

قاری محمد سلیمان اعوان، قاری صاحب نے قراءات عشرہ کی تکمیل شیخ حسن بن

ابراہیم الشاعر سے کی۔“ (۵)

قاری صاحب نے اردو خطاطی منشی فیض محمد امرتسری سے اور عربی خطاطی

”مدرسہ صولتیہ“ مکہ معظمہ کے قاری امین الدین سے سیکھی۔ فیروز سنز کے کاتب منشی

عبدالرشید عادل گڑھی کے پاس بھی خط نسخ کی مشق کی۔ حدیث شریف غزالی زماں

علامہ سید احمد سعید کاظمی رحمہ اللہ سے پڑھی۔ قاری صاحب اگرچہ کپڑے کی تجارت بھی کرتے رہے چار پانچ سال آڑھت بھی کی تاہم ان کی توجہ تحصیل علم کی طرف بھی باقاعدہ رہی اور فراغت کے بعد قرآن کریم کی تدریس اور تلاوت میں مصروف رہے اور سینکڑوں حافظ اور قاری تیار کر کے دُنیا سے رخصت ہوئے۔“ (۶)

تدریس کا آغاز

”قاری صاحب نے ابتداء امرتسر میں تجوید و قرأت کی تعلیم کے لیے مدرسہ قرآنیہ رحمانیہ قائم کیا۔ ۱۹۴۱ء سے ۱۹۴۶ء تک جامع مسجد وزیر خان لاہور میں رہے۔ اسی سال حضرت امیر ملت پیر حافظ سید جماعت علی شاہ علی پوری رحمہ اللہ ایک سومریدین کے ہمراہ حج و زیارت کے لیے تشریف لے گئے تو قاری صاحب کو بھی مرشد گرامی کی رفاقت کا شرف حاصل ہوا۔ قیام پاکستان کے موقع پر قاری صاحب تراویح پڑھانے کے لیے بنگلور گئے ہوئے تھے۔“ (۷)

”قاری صاحب ۱۹۴۱ء سے ۱۹۴۶ء تک جامع مسجد وزیر خان لاہور میں نائب خطیب اور مدرس کی حیثیت سے کام کرتے رہے۔ اس عرصے میں غازی کشمیر حضرت علامہ ابوالحسنات سید محمد احمد قادری رحمہ اللہ اور مفتی اعظم پاکستان حضرت علامہ ابوالبرکات سید احمد قادری رحمہ اللہ سے دینی تعلیم بھی حاصل کرتے رہے۔ اسی دور میں جامع مسجد عید گاہ گڑھی شاہو لاہور (اب جامعہ نعیمیہ) کے خطیب حضرت مولانا پیر سید امانت علی شاہ رحمہ اللہ ایک ہونہار بچے محمد یوسف کو قاری صاحب کے پاس لائے۔ قاری صاحب نے انہیں قرآن پاک حفظ کرایا اور ساتھ ہی خط نسخ (عربی رسم الخط) کی مشق کرائی۔ یہی بچہ بعد میں حافظ محمد یوسف سندیدی کے نام سے فن کتابت کی دنیا میں بے تاج بادشاہ کے طور پر مشہور ہوا اور کتابت کے فن شریف میں بے مثال شاہکار اور لافانی یادگاریں چھوڑ گیا۔ قاری

صاحب کے ایک دوسرے شاگرد سردار محمد امرتسری کاتب نے اردو رسم الخط اور مصوری میں شہرت حاصل کی۔ مولانا عبدالرشید راو پنڈی کے روزنامہ ”کوہستان“ اور ”تعمیر“ میں ہیڈ کاتب کی حیثیت سے کام کرتے رہے۔“ (۸)

تلاوت قرآن اور نماز تراویح

”اللہ تعالیٰ نے انہیں (مولانا قاری محمد طفیل نقشبندی رحمۃ اللہ علیہ کو) سوز و گداز اور لحن داؤدی کی نعمت عطا فرمائی تھی۔ آواز اتنی بلند کہ بڑے سے بڑے اجتماع میں لاڈوا سپیکر کے بغیر تمام حاضرین تک پہنچ جاتی تھی۔ انہوں نے بے شمار مذہبی اور سیاسی جلسوں میں قرآن پاک کی تلاوت کی۔ کئی سامعین پر وجد کی کیفیت طاری ہو جاتی۔ آریہ سماج پشتم والا بازار امرتسر میں مسلمانوں اور آریوں میں مناظرے ہوتے۔ آریہ اپنے جلسے کا آغاز ہا، رینم اور طبذہ پر آرتی اُتار کر کرتے مسلمانوں کے جلسے میں قاری صاحب تلاوت کرتے۔ قرآن کریم کی برکت اور قاری صاحب کی سحر انگیز آواز کا یہ اثر ہوتا کہ بہت سے آریہ مسلمان ہو جاتے۔“ (۹)

”ڈپٹی عزیز الدین کے صاحبزادے شیخ عبدالجید وکیل کی دعوت پر قاری صاحب امرتسر سے لاہور تشریف لائے اور لاہور ریڈیو کے افتتاح کے موقع پر تلاوت کی۔ ۱۹۳۶ء میں اسلامیہ کالج لاہور میں مسلم لیگ کا آخری جلسہ امیر ملت پیر سید جماعت علی شاہ محدث علی پوری رحمۃ اللہ علیہ کی صدارت میں منعقد ہوا جس میں مولوی شبیر احمد عثمانی بھی شریک تھے۔ اس اجلاس میں بھی قاری صاحب نے تلاوت کی۔ خطیب احرار مولوی عطاء اللہ شاہ بخاری کی تقریر تھی۔ شاہ جی نے تقریر کرتے ہوئے کہا: ”کتنے افسوس کی بات ہے کہ اتنا عظیم قاری اور کپڑے کی دکان پر بیٹھا ہوا ہے۔“ مختصر یہ کہ ان گنت اجلاسوں میں قاری صاحب نے تلاوت کی اور اپنے لحن داؤدی سے حاضرین کو مسحور کیا اور ان پر وجد کی کیفیت طاری کر دی۔“ (۱۰)

”انہیں پاک و ہند کے مختلف شہروں مثلاً دہلی، کلکتہ، مدراس، بمبئی، حیدر آباد دکن، بنگلور، میسور، لاہور، ملتان، حیدر آباد اور کراچی میں تراویح پڑھانے کے علاوہ حرمین طیبین میں تراویح پڑھانے اور بڑی بڑی محفلوں میں تلاوت کرنے کا موقع ملا۔ ۱۹۳۱ء/۱۹۳۰ء میں حرم مکہ شریف میں امام کعبہ ابوسعید مصری اور عبدالرحمن اظہر رئیس المعلمین تراویح پڑھاتے اور مذہب شافعی کے مطابق ایک رکعت وتر پڑھتے تھے جبکہ قاری محمد طفیل رحمۃ اللہ علیہ حنفی مذہب کے مطابق تین رکعت وتر پڑھاتے تھے نیز ایک قرآن پاک ستائیس راتوں میں سُناتے اور ایک تین راتوں میں حاضرین کا جہم غفیر جماعت میں شریک ہوتا، ہر روز پیدل چل کر عمرہ کرتے اور ہر روز عصر اور مغرب کے درمیان ایک گھنٹہ حرم مکہ میں تلاوت کرتے اور مدینہ منورہ حاضری دیتے تو مسجد نبوی شریف میں رزانہ ایک گھنٹہ تلاوت کرتے۔“ (۱۱)

قاری صاحب نے حضرت علامہ محمد عبدالحکیم شرف قادری مؤلف ”عظمتوں کے پاسباں“ کے نام ایک مکتوب میں تحریر فرمایا۔

”فقیر کا ایمان ہے حرمین شریفین کے درودیوار فقیر کی تلاوت کی گواہی دیں گے۔ مکہ مکرمہ اور مدینہ منورہ میں نماز فجر کے بعد فقیر کے ساتھ کافی لوگ مقاماتِ مقدّسہ کی زیارت کے لیے جاتے تو ہر مقدّس مقام پر فقیر کی تلاوتیں ہوتی رہیں، لہذا اس پاک سرزمین کے درودیوار بھی فقیر کی سفارش فرمادیں گے۔“ (تحریر ۱۴ اپریل ۱۹۸۳ء)

(حوالہ ”عظمتوں کے پاسباں“ صفحہ نمبر ۱۳۷)

”قاری صاحب مولوی محمد اسماعیل غزنوی امرتسری کے ہمراہ شاہ

عبدالعزیز ابن سعود کے محل میں گئے اور تلاوت کی۔ مدینہ منورہ میں معلم حیدر الحیدری کے ساتھ گورنر مدینہ کے ہاں گئے اور تلاوت کی۔ اسی طرح شاہ فیصل کے سامنے جمعہ کے دن مسجد عباس طائف میں تلاوت کی۔“ (۱۲)

”مکہ معظمہ کے معلم، عمراکبر نے ۱۹۳۰ء میں قاری صاحب کی افتاء میں امرتسر میں نماز تراویح ادا کی تھی۔ مکہ مکرمہ میں ملاقات ہوئی تو کہنے لگے اللہ تعالیٰ کا شکر ہے کہ پنجاب کے رہنے والے بھی قرآن پاک پڑھنا جانتے ہیں۔“ (۱۳)

قاری صاحب نے حضرت علامہ محمد عبدالحکیم شرف قادری مؤلف ”عظمتوں کے پاسباں“ کے نام مکتوب میں تحریر فرمایا:

”مکہ مکرمہ اور مدینہ منورہ میں قدیم باشندے فقیر کی تلاوت سن کر فخر کیا کرتے تھے کہ فقیر کی تلاوت عرب سن رہے ہیں جو کہتے تھے کہ پنجابیوں کو قرآن پڑھنا نہیں آتا۔“

اس سعادت بزورِ بازو نیست
تا نہ بخشد خدائے بخشنده

(حوالہ ”عظمتوں کے پاسباں“ صفحہ نمبر ۱۳۷، ۱۳۸)

دارالعلوم قرآنیہ رحمانیہ کا قیام

”یہ ادارہ قیام پاکستان سے قبل امرتسر اور لاہور مسجد وزیر خان میں ۱۹۲۶ء تک قائم رہا اور اسی دارالعلوم کے طلباء کو یہ خصوصیت حاصل تھی کہ سرہند شریف قبلہ عالم مجتہد الف ثانی حضرت شیخ احمد سرہندی رحمۃ اللہ علیہ کے عرس مبارک پر قرآن پاک کی تلاوت کیا کرتے تھے اور ہزاروں خراج تحسین حاصل کرتے تھے..... قیام پاکستان کے بعد حیدرآباد میں اس ادارے کا قیام عمل میں آیا اور بے سروسامانی کی حالت میں محض تو کلت علی اللہ کام شروع کر دیا گیا۔“ (۱۴)

میں تشریف لے گئے اور تدریس کا سلسلہ شروع کر دیا۔“ (۱۸)

ڈاکٹر قاری محمد سلیمان اعوان آف سرو بہ راوی ہیں:

”اُستاد گرامی کو خوش نویسی کا ایسا ذوق تھا کہ جب میں ایران کے شہر تہران میں چہارمین دورہ مسابقات بین المللی حفظ و قرأت کریم میں شریک مقابلہ ہونے جا رہا تھا تو آپ جناح مسجد بزنس روڈ کراچی میں تجوید و قرأت پڑھاتے تھے آپ نے مجھے حکم فرمایا کہ ”ایران میں مشہور خطاط ہیں انہوں نے ”چہل احادیث“ کتابت کی ہیں، جب تم واپس آؤ تو میرے لیے ایک نسخہ پاکستان لیتے آنا۔“

”جب قائد ملتِ اسلامیہ حضرت علامہ شاہ احمد نورانی صدیقی رحمۃ اللہ علیہ ہالینڈ تشریف لے گئے تو جناح مسجد بزنس روڈ، کراچی میں تراویح کے لیے اپنے اُستاد بھائی الحاج قاری محمد طفیل نقشبندی مجددی رحمۃ اللہ علیہ کو اپنی جگہ پر مقرر فرمایا۔“

قاری صاحب نے ”مسجد نور“ کراچی ”رحمانیہ مسجد“ طارق روڈ کراچی میں بھی اپنی پیشہ ورانہ ذمہ داریاں نبھائیں۔ وصال سے دو ماہ قبل ”الانہ مسجد“ رامسوامی نشتر روڈ کراچی میں تدریس شروع کی اور اسی جگہ داعی اجل کو ”لبیک“ کہا۔

وصالی مبارک

قاری صاحب کے صاحب زادے چوہدری آفتاب احمد آرائیں کا بیان

ہے:

”عید الاضحیٰ کا موقع تھا، ہم لوگ ۸ ذوالحجہ کو والد صاحب کو گھر

لانے کے لیے ”الانہ مسجد“ پہنچے تو آپ نے کہا کہ ”کل صبح
 ۹۔ بجے مجھے آکر لے جانا۔“ دوسرے دن آپ نے فجر کی نماز
 ادا کی، وظائف پڑھے اور کلام پاک کا دور فرمایا اور جب ہم
 لوگ پہنچے تو معلوم ہوا کہ آپ کی رُوح قفسِ عنصری سے پرواز
 کر چکی ہے۔ اِنَّا لِلّٰہِ وَاِنَّا اِلَیْہِ رَاجِعُوْنَ“

”استاذ القراء قاری محمد طفیل نقشبندی مجددی کا وصال بروز جمعرات

بتاریخ ۹۔ ذوالحجہ ۱۴۰۹ ہجری بمطابق ۱۳۔ جولائی ۱۹۸۹ء بوقت صبح ۹ بجے ہوا۔
 آپ کی میت بروز جمعہ بتاریخ ۱۲۔ جولائی ۱۹۸۹ء بمطابق ۱۰۔ ذوالحجہ ۱۴۰۹ ہجری
 یعنی عید الاضحیٰ کے دن دوپہر ایک بجے مسجد بلال نزد پریڈی پولیس اسٹیشن صدر
 کراچی سے اٹھائی گئی اور نماز جنازہ ”الانہ مسجد“ راسوائی، نشتر روڈ کراچی میں بعد
 نماز جمعہ ادا کی گئی جس کی امامت قاری محمد علی قصوری صاحب نے فرمائی۔ نماز
 جنازہ میں ہزاروں افراد نے شرکت فرمائی۔ آپ کو حسن اسکوائیر، سرشاہ محمد سلیمان
 روڈ، گلشن اقبال بلاک نمبر ۱۲، اسکیم نمبر ۲۱ کراچی کے نزدمنو گوٹھ قبرستان میں رحمت
 الہیہ کے سپرد کر دیا گیا۔“ (۱۹)

مرقد مبارک

ڈاکٹر قاری محمد سلیمان اعوان آف سر وہ کے بقول حضرت قاری صاحب
 علیہ الرحمۃ کی قبر مبارک پر لگی سنگ مرمر کی تختی پر مندرجہ ذیل الفاظ کندہ ہیں:

بِسْمِ اللّٰہِ الرَّحْمٰنِ الرَّحِیْمِ
 لَا اِلٰہَ اِلَّا اللّٰہُ مُحَمَّدٌ رَّسُوْلُ اللّٰہِ

مرقد مبارک

استاذ القراء قاری محمد طفیل نقشبندی مجددی علیہ الرحمۃ

تاریخ وفات

۹۔ ذوالحجہ ۱۴۰۹ھ مطابق ۱۳۔ جولائی ۱۹۸۹ء بروز جمعرات صبح ۹ بجے

ازواج و اولاد

”قاری صاحب رحمۃ اللہ علیہ نے اپنی زندگی میں دو شادیاں کیں۔ پہلی بیوی کا نام خورشیدہ بیگم ہے جو بہ عمر ۹۰ سال تاحال لاہور میں حیات ہیں۔ ان کے بطن سے دو اولاد ہیں۔ (۱) صاحب زادے کیپٹن عمر فاروق جو پی آئی اے ٹریننگ کالج کے پرنسپل کے عہدے سے ریٹائرڈ ہیں اور (۲) صاحب زادی بسم اللہ زوجہ عبد الحمید ہیں۔ یہ صاحب زادی درس و تدریس سے وابستہ ہیں اور ان کے شوہر پنجاب انجینئرنگ کالج کے پرنسپل ہیں۔“ (۲۰)

”قاری صاحب کی دوسری زوجہ محترمہ کا نام مہر النساء تھا جنہوں نے ۱۹۵۸ء میں حیدرآباد میں وفات پائی اور ٹنڈو یوسف قبرستان میں مدفون ہیں۔ ان کے بطن سے ۵ بیٹے اور ایک بیٹی تولد ہوئی۔ جن کی تفصیل یہ ہے۔ (۱) الحاج چوہدری محمد نواز (مرحوم) (۲) چوہدری مختیار احمد (مرحوم) (۳) چوہدری آفتاب احمد (۴) حاجی چوہدری اعجاز احمد (۵) حافظ سرفراز احمد اور (۶) نجم النساء زوجہ نثار احمد۔ آپ کی دونوں صاحب زادیاں لاہور میں رہائش پذیر ہیں جبکہ بیٹے کاروبار کرتے ہیں البتہ حافظ سرفراز احمد حیدرآباد میں موجود ہیں۔“ (۲۱)

شاگردانِ رشید (تلامذہ)

”قاری صاحب رحمۃ اللہ علیہ کے پڑھانے کے لیے وقت کی کوئی پابندی نہ تھی۔ دن ہو یا رات جب بھی کوئی طالب علم حاضر ہوتا، اُسے فیض سے محروم نہ کرتے۔ ان کے شاگردوں کی تعداد ہزاروں تک پہنچتی ہے چند تلامذہ کے نام یہ

ہیں۔ اختصار کے پیش نظر ان ہی پر اکتفا کیا جاتا ہے:

- ۱۔ قاری عبدالرحمن بلوچستانی، انوار العلوم ملتان میں پندرہ برس پڑھاتے رہے۔
- ۲۔ قاری علی احمد روہتکی، جامعہ رضویہ مظہر الاسلام، فیصل آباد میں مدرس رہے۔
- ۳۔ حافظ محمد یوسف سیدی، امام الخطاطین، لاہور۔
- ۴۔ قاری محمد اکرم، کہروڑ پکہ۔
- ۵۔ قاری غلام محمد مدرس، بڑے میاں، لاہور۔
- ۶۔ علامہ ڈاکٹر ابوالخیر صاحب زادہ محمد زبیر، مہتمم ”رکن الاسلام“ حیدرآباد۔
- ۷۔ قاری محمد سلیمان اعوان آف سروہ (مرتب کتاب ہذا) چیرمین المجدد قرآن اکیڈمی، حیدرآباد۔
- ۸۔ قاری خیر محمد چشتی، مدرس، مدینہ الاسلام، ہالینڈ۔
- ۹۔ قاری محمد دین، جامعہ تحفیظ القرآن، مکہ معظمہ۔
- ۱۰۔ قاری محمود الحسن، مالدیپ۔
- ۱۱۔ قاری محمد اسحاق، کویت۔
- ۱۲۔ قاری محمد رفیق اشرفی، افریقہ۔
- ۱۳۔ قاری بشیر احمد ملتان، پانچ سال تک مدینہ منورہ میں پڑھاتے رہے۔
- ۱۴۔ قاری محمد افضل، چترال۔
- ۱۵۔ قاری محمد بخش ازہری۔ (۲۲)
- ۱۶۔ قاری نور الحسن چشتی، سرپالچکوال۔
- ۱۷۔ قاری عبدالعزیز نقشبندی، حیدرآباد۔

- ۱۸۔ علامہ قاری معین الدین بدایونی، حیدرآباد۔
- ۱۹۔ قاری خدا بخش، بھان سعید آباد (سندھ)۔
- ۲۰۔ قاری خادم حسین چشتی، لندن۔
- ۲۱۔ قاری عبدالغنی اولڈھم، انگلینڈ۔
- ۲۲۔ قاری عبدالرحیم شہداد پور سندھ۔
- ۲۳۔ علامہ قاری محمد شریف، حیدرآباد۔
- ۲۴۔ قاری عبدالرزاق تلمبہ، ملتان۔
- ۲۵۔ قاری محمد ابرار، علی پور۔
- ۲۶۔ قاری نواز انجم بڈیانہ، سیالکوٹ۔
- ۲۷۔ قاری محمد ارشد، کیوالی۔
- ۲۸۔ پروفیسر قاری خان گل خان، رهاڑھ آزاد کشمیر۔
- ۲۹۔ قاری غلام جیلانی، بھکر۔
- ۳۰۔ قاری شاہ نواز۔
- ۳۱۔ قاری غلام حسن۔
- ۳۲۔ مولانا قاری مقبول احمد نقشبندی، حیدرآباد۔
- ۳۳۔ قاری عبدالرشد اعوان۔
- ۳۴۔ قاری منیر احمد آرائیں۔
- ۳۵۔ قاری لعل حسین مدنی، سریالی چکوال (اور)۔
- ۳۶۔ قاری چراغ دین اعوان چکوال۔ (۲۳)
- قاری صاحب رحمۃ اللہ علیہ کے نمایاں طور طریقے

”مولانا قاری محمد طفیل نقشبندی مجددی رحمۃ اللہ علیہ تواضع اور حسن اخلاق کا

پکرتے تھے۔“ (۲۴)

آپ کے شیدائی تلمیذ رشید ڈاکٹر قاری محمد سلیمان اعوان سر وہ اس ضمن میں اپنے مشاہدات بیان کرتے ہوئے فرماتے ہیں کہ:

”آپ صوم و صلوة کے زبردست پابند تھے سنت کے مطابق پگڑی زیب سر رکھتے بالوں میں تیل اور آنکھوں میں سرمہ لگاتے تھے۔ پوری زندگی فجر کی نماز کے بعد تین پارے دیکھ کر تلاوت فرماتے رہے۔ رمضان شریف میں سوا پارہ ”تدویر“ میں پڑھتے اور جامع مسجد آزاد میدان ہیر آباد حیدر آباد میں تین روزہ تراویح میں پورا قرآن پاک ختم فرماتے تھے رکن الاسلام میں روزانہ صبح ۸ تا ۱۲ بجے ”ترتیل“ اور ”تدویر“ میں طلباء سے تلاوت کراتے اور کتب تجوید زبانی پڑھاتے تھے۔

”آپ کو دودھ سے خاص رغبت تھی حتیٰ کہ دورہ تجوید و قرأت میں ہر قاری کے لیے آدھا کلو دودھ مقرر فرماتے تھے اور اس کی یہ توجیہ فرماتے تھے کہ ”شب معراج میں رسول اکرم ﷺ نے سارے پیالوں میں سے دودھ کے پیالے کو پسند فرمایا“ اس کے علاوہ جنت کے نیچے دو نہریں ہیں ایک ہیجان اور دوسری سبحان یعنی ایک دودھ کی اور دوسری شہد کی سنی حضرات کو یہ دونوں چیزیں ملی ہوئی ہیں اور انشاء اللہ! آخرت میں نصیب ہوں گی۔“

حواشی

۱۵۱۳۲۳۱۔ شرف قادری، محمد عبد الحکیم علامہ ”عظمتوں کے پاسباں“ الممتاز
پبلی کیشنز، م: ۱۳۲۱، ہجری / ۲۰۰۰ عیسوی صفحہ نمبر ۱۳۶ تا ۱۳۷
مضمون بعنوان شاطبی وقت اُستاز القراء مولانا قاری محمد طفیل
نقشبندی رحمۃ اللہ علیہ۔

۲۳۲۲۱۸۱۶۔ شرف قادری، محمد عبد الحکیم علامہ ”عظمتوں کے پاسباں“ الممتاز
پبلی کیشنز، م: ۱۳۲۱، ہجری / ۲۰۰۰ عیسوی صفحہ نمبر ۱۳۶ تا ۱۳۷
مضمون بعنوان شاطبی وقت اُستاز القراء مولانا قاری محمد طفیل
نقشبندی رحمۃ اللہ علیہ۔

۲۱۱۹۲۔ چوہدری آفتاب احمد آرائیں سے معلومات۔

۲۳۲۲۔ قاری محمد سلیمان اعوان سرود بہ سے معلومات۔



میرے والدِ گرامی میرے مربی

چوہدری آفتاب احمد آرائیں
ابن حضرت قاری محمد طفیل رحمۃ اللہ علیہ
حکیم و ہاشمی سینٹر صدر کراچی

میرے والدِ گرامی حضرت قاری محمد طفیل نقشبندی مجددی رحمۃ اللہ علیہ امرتسر میں پیدا ہوئے میرے دادا عبد الرحمن سبزی منڈی امرتسر میں بیجوں کی تجارت کیا کرتے تھے۔ وہ حاجی محمد حسین (مرحوم) کے صاحب زادے تھے جن کے بارے میں اہل امرتسر اچھی طرح جانتے ہیں کہ اُن کا گھرانہ دینی اور انسانی خدمت کے حوالے سے ہمیشہ پیش پیش رہا کرتا تھا۔

میری دادی جان میرے والدِ گرامی سے بڑی شفقت اور محبت کا اظہار کیا کرتی تھیں کیوں کہ انہوں نے اپنی زندگی کا زیادہ تر حصہ والد کے ساتھ گزارا تھا۔ ہندوستان میں جب والدِ گرامی حج بیت اللہ کے لیے تشریف لے گئے تو وہ اُن کا دوسرا حج تھا اس موقع پر دادی جان بھی اُن کے ساتھ تھیں۔ وہ زمانہ شاہ سعود کی حکمرانی کا تھا۔

والدِ گرامی نے مدینہ منورہ میں حضرت علامہ مولانا شاہ احمد نورانی رحمۃ اللہ علیہ کے ساتھ ایک ہی استاد سے قرأت سیکھی پھر عرصہ دو سال تک حسن قرأت سبب قرأت کے ساتھ سیکھی۔ اس کے بعد پوری زندگی یہی قرأت سکھاتے رہے۔

والد صاحب امرتسر سے ہجرت کر کے پہلے لاہور آئے جہاں مغلوں کی

بنائی ہوئی ایک تاریخی مسجد ”مسجد وزیر خان“ میں امامت فرماتے رہے۔ اس کے بعد ملتان شریف تشریف لے گئے جہاں آپ نے کپڑے کی تجارت شروع کر دی۔ اس شہر میں حضرت علامہ سید سعید احمد صاحب کاظمی رحمۃ اللہ علیہ کے مدرسے ”انوار العلوم“ کے سالانہ جلسے کی ابتداء والد گرامی کی تلاوت قرآن پاک سے ہوتی رہی۔ حیدرآباد آمد کے بعد ہیرآباد میں حضرت علامہ مفتی محمد محمود الوری رحمۃ اللہ علیہ کے مدرسے ”رکن الاسلام“ میں حسن قرأت سکھاتے اور پڑھاتے رہے تا آن کہ آپ کراچی تشریف لے آئے۔ والد صاحب نے حیدرآباد میں متعدد مساجد میں امامت کے فرائض انجام دیے۔ چوں کہ آپ کی شخصیت غیر متنازعہ تھی چنانچہ شہر کی انتظامیہ بھی آپ پر کامل اعتماد کرتی تھی اور اگر کبھی کوئی فرقہ وارانہ کشیدگی پیدا ہو بھی جاتی تو آپ اپنی فہم و فراست سے اسے دور فرما دیا کرتے تھے۔

آپ اپنی عمر کے آخری دور میں کراچی تشریف لائے یہاں آپ نے رحمانیہ مسجد طارق روڈ میں تدریس و امامت کے فرائض انجام دیے۔ پھر آپ ”الانہ مسجد“ شو مارکیٹ نشتر روڈ میں علم دین یعنی قرآن سکھاتے رہے۔ برصغیر ہندو پاک میں جب بھی کلام اللہ کے پڑھنے اور پڑھانے کا ذکر ہوگا تو اس حوالے سے والد گرامی کا نام بھی قرآن کے مدرسین کی فہرست میں روشن ستارے کی طرح جگمگا رہا ہوگا کیوں کہ آپ نے اپنے ہونہار اور قابل فخر شاگردوں کے ذریعے فن تجوید و قرأت کی ایک ایسی فصل بوئی ہے کہ جس کی آبیاری آپ کے شاگرد بہتر سے بہتر انداز میں کرتے ہوئے اس فن کو اپنے شاگردوں میں منتقل کرتے رہے ہیں اور کرتے رہیں گے۔ برصغیر پاک و ہند کے علاوہ دنیا کے چھپے چھپے میں آپ کے ہزاروں شاگرد اللہ کی کتاب یعنی قرآن پاک کو تجوید و قرأت کے ساتھ پڑھا رہے ہیں۔

اہل سنت و جماعت مسلک بریلوی کے ساتھ ساتھ دوسرے مکتبہ فکر اور مسلک کے حضرات بھی آپ کی علمیت کا لوہا مانتے تھے اور فرمایا کرتے تھے کہ جب بروز حشر قرآن پڑھنے پڑھانے اور سیکھنے سکھانے کا حق ادا کرنے والوں کا پوچھا جائے گا تو حضرت قاری محمد طفیل نقشبندی مجددی رحمۃ اللہ علیہ بھی حضور اقدس صلی اللہ علیہ وسلم کے ان غلاموں کی فہرست میں شامل ہوں گے۔

آپ نے ہزاروں محافل حسن قرأت میں شرکت فرمائی۔ نعت خوانی اور درود و سلام پڑھنے میں بھی آپ کا انداز منفرد اور الگ تھا۔ آپ اپنے وقت کے بہترین اساتذہ اور اہل سنت و جماعت کے لیے ہمیشہ باعث فخر رہے۔ حضرت مولانا احمد رضا خان فاضل بریلوی کے نعتیہ کلام اور درود و سلام پڑھنے کے حوالے سے بھی آپ ایک جداگانہ شخصیت کے حامل تھے۔ آپ نے قدرت کی عطیہ کردہ اپنی بلند شیریں اور مترنم آواز کو حضور اکرم صلی اللہ علیہ وسلم کی مدحت خوانی کے لیے وقف کر دیا تھا۔

والدگرامی نے دو شادیاں کی تھیں۔ پہلی بیوی سے دو اولاد ہوئیں۔ ایک صاحب زادے جن کا نام عمر فاروق ہے اور جو حال ہی میں پی۔ آئی۔ اے ٹریننگ کالج کے پرنسپل کے عہدے سے ریٹائرڈ ہوئے ہیں۔ ایک صاحب زادی جو درس و تدریس کے حوالے سے اپنا ایک اعلیٰ مقام رکھتی ہیں۔ ان کے خاوند انجینئرنگ یونیورسٹی لاہور سے بحیثیت پروفیسر اور ہیڈ آف ڈیپارٹمنٹ (الیکٹریکل انجینئرنگ) ریٹائرڈ ہوئے اور آج کل وہ پنجاب انجینئرنگ کالج کے پرنسپل ہیں۔ آپ کی دوسری بیوی سے پانچ بیٹے اور ایک بیٹی پیدا ہوئی۔ دوسری بیوی کا انتقال ۱۹۵۹ء میں بمقام حیدرآباد ہوا۔ آپ کی اولاد اپنے دینی و دنیاوی فرائض بخوبی انجام دے رہی ہے۔

مومن کو اپنی موت کے وقت سے آگاہی ہوتی ہے۔ اس بات کی تصدیق والد گرامی کے وصال کے اس واقع سے بخوبی ہو جاتی ہے کہ ۸ ذوالحجہ ۱۴۰۹ ہجری کو جب آپ کے دو بیٹے اور ایک بہو عید الاضحیٰ کے موقع پر آپ کو اپنے گھر لانے کے لیے لینے گئے تو آپ نے ان سے فرمایا کہ وہ صبح ۹ بجے انہیں لینے آ جائیں، وہ ان کے ساتھ چلے چلیں گے۔

قاری محمد علی قصوری صاحب خطیب ”الانہ مسجد“ فرماتے ہیں کہ: ”آپ نے ۹ ذوالحجہ کو نماز فجر کے بعد کلام پاک کا دور فرمایا اور آٹھ بج کر ۴۵ منٹ پر مجھ سے فرمایا کہ ”قاری صاحب! آپ جا کر میرے بچوں کو اطلاع کر دیں کہ وہ مجھے ۹ بجے لینے آ جائیں۔ میں نے گھر پہنچ کر فون کیا۔ اسی اثناء میں مسجد سے خادم بھاگتا ہوا آیا اور عرض کیا کہ قاری صاحب اللہ کو پیارے ہو گئے ہیں۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ آپ کے وصال کا وقت وہی تھا یعنی صبح ۹ بجے۔“

آپ کا وصال بروز جمعرات بتاریخ ۹ ذوالحجہ ۱۴۰۹ ہجری کو ہوا۔ آپ کی نماز جنازہ بروز جمعہ بتاریخ ۱۰ ذوالحجہ ۱۴۰۹ ہجری یعنی عید الاضحیٰ کے دن ”الانہ مسجد“ میں ادا کی گئی جس کی امامت قاری محمد علی قصوری صاحب نے فرمائی۔ نماز جنازہ میں ہزاروں افراد نے شرکت کی۔ اس موقع پر لوگوں کا یہ کہنا تھا کہ ”ہم نے بہت سال بعد کسی جنازے میں اتنا بڑا مجمع دیکھا ہے۔“ آپ کو ملک پلانٹ گلشن اقبال کے قبرستان میں سپرد خاک کیا گیا۔ تدفین کے بعد مولانا شاہ احمد نورانی رحمۃ اللہ علیہ نے خصوصی دعا فرمائی۔ یاد رہے کہ میری دادی جان طارق روڈ کے قبرستان میں مدفون ہیں جب کہ دادا جان کی قبر مبارک حیدرآباد میں مزار ”تولیٹرے والے

بابا“ کے احاطے میں موجود ہے۔

اللہ تعالیٰ دین اسلام اور قرآن کے لیے کی گئیں جملہ خدمات کو اپنی بارگاہ میں قبول فرمائے اور ان کو ان کے لیے اور ان کے لواحقین کے لیے مغفرت کا سامان اور ذریعہ بنائے آمین۔

والد گرامی کے تمام شاگردوں سے میری خصوصی التماس ہے کہ وہ جب بھی اور جہاں بھی محفل منعقد کریں تو اس گناہ گار اور سیاہ کار کو بھی ضرور یاد کر لیا کریں تاکہ ان محفلوں میں شرکت سے اس کی مغفرت کا بھی سامان ہو جائے۔

چوہدری آفتاب احمد آرائیں

حکیم و ہاشمی سینٹر نزد صدر پوسٹ آفس

عبداللہ ہارون روڈ صدر کراچی

فون: (021) 4647803

پتہ: R-80B، سیکٹر 38A

رضوان سوسائٹی، اسکیم نمبر 33، پوسٹ آفس

محکمہ موسمیات کراچی



اُستادِ مکرم کی شخصیت

اپنے افکار و کردار کے آئینے میں

از..... خادم القرآن، قاری محمد سلیمان اعوان سر وہ (مرتب)

احقر جب حیدرآباد آیا تو تین شخصیات کو بڑا عروج حاصل تھا۔ یعنی طب و حکمت میں رئیس الحکماء حکیم احمد حسین نقشبندی مجددی، تصوف و معرفت میں حضرت علامہ الحاج، شیخ الحدیث، قطب وقت مولانا مفتی محمد محمود الوری اور تجوید و قرأت میں یکتائے روزگار شیخ القراء رئیس الجودین، الحاج، حافظ قاری محمد طفیل نقشبندی۔ ہر سہ شخصیات اپنے اپنے فن میں باکمال تھیں اور اُس وقت پورے حیدرآباد میں اُن کا کوئی ثانی نہ تھا۔

اُستادی حضرت قاری محمد طفیل نقشبندی مجددی، حضرت پیر جماعت علی شاہ صاحب محدث علی پوری سے شرف بیعت رکھتے تھے اور آپ کو پاکستان لانے اور مسجد وزیرخان لاہور میں امامت کے فرائض تفویض فرمانے والے بھی خواجہ خواجگان حضرت پیر جماعت علی شاہ صاحب محدث علی پوری ہی تھے۔

ہمہ وقت تدریس

مجھے یاد پڑتا ہے کہ ہم لوگ سیّدی مرشدی، قطب وقت، غوث زماں حضرت علامہ مفتی محمد محمود الوری کے پاس بیٹھے ہوئے تھے کہ معاً آپ نے فرمایا: ”ہمارے مدرسے میں ایک شہنشاہ قرأت ہے جسے لوگ شیخ القراء قاری محمد طفیل

تفسندی کے نام سے جانتے اور پہچانتے ہیں۔ اُس کے پاس تجوید پڑھا کرو۔“
آپ کا معمول تھا کہ نماز تہجد میں پانچ سپارے پڑھتے پھر نماز فجر کے
بعد لازماً تین پاروں کی تلاوت دیکھ کر فرماتے اور یہ تلاوت تاجِ کمپنی کے سولہ لائن
والے قرآنِ پاک کو دیکھ کر فرماتے۔

روزانہ آپ کا معمول تھا کہ صبح کلاس میں آٹھ بجے اپنی مسجد سے پیدل
چل کر آتے تھے۔ مسجد کے اندر بھی تجوید کا شعبہ کھول رکھا تھا اور اس سلسلے میں طلباء
کے درمیان کوئی فرق روا نہیں رکھتے تھے کہ طالب علم بوڑھا ہے یا جوان، بریلوی
ہے یا دیوبندی، ناظرہ خواں ہے یا حافظ و قاری۔ طالب علم چاہے ڈاکٹری کے شعبے
سے منسلک ہوتا یا انجینئرنگ کی لائن سے، جب آپ کے پاس تجوید پڑھنے کے
لیے حاضر ہوتا تو آپ اس کی ہر طرح دل جوئی اور حوصلہ افزائی فرماتے۔

اعزازات

استاذِ گرامی نے حیدرآباد کے مدرسہ رکن الاسلام (ہیر آباد) مدرسہ
قرآنیہ رحمانیہ (اسٹیشن روڈ) میں تدریس اور مائی خیری مسجد (فقیر کا پڑ) کریمی
مسجد (کھاتہ چوک) ہاشمی مسجد (سرے گھاٹ) اور جامع مسجد (یونٹ نمبر ۸ لطیف
آباد) میں امامت و خطابت کے فرائض انجام دینے کے اعزازات حاصل کیے۔
آپ کی فضیلت کا یہ عالم تھا کہ اگر کسی تقریب میں ایک طرف کمشنر
حیدرآباد کی نشست ہوتی تو دوسری طرف استادِ مکرم کی۔ آپ کورٹ کریم نے جو
لجن داؤدی عطا فرمایا تھا اُس کی بناء پر آپ نے ایک مرتبہ جامِ شور و پل پر
وزیرِ اعظم پاکستان لیاقت علی خان کے سامنے تین مرتبہ تلاوتِ قرآن کرنے کا
شرف حاصل کیا۔ پہلی مرتبہ خود تلاوت فرمائی دوسری مرتبہ عوام کے اصرار پر اور
تیسری مرتبہ خود لیاقت علی خان کی خواہش پر۔

آپ کو آپ کی اس خصوصیت کی بناء پر خراج تحسین اور سلام عقیدت پیش کرنا پڑتا ہے کہ آپ سے قرآن پاک میں سے جس جگہ سے چاہو ”حدر“ یا ”ترتیل“ میں تلاوت کروالو آپ اس کے لیے ہمہ وقت تیار رہتے تھے۔

یہ آپ کا قرآن پاک سے عشق اور محبت ہی تو تھی کہ آپ ”سورۃ الحجرات تا والناس“ اور ”الم تا والمصنعت“ ترتیل میں پڑھا دیتے اور ”حدر“ میں قرآن کریم مکمل کر دیتے۔

ایک مرتبہ قاری محمد شاہد لکھنوی، ٹنڈو محمد خان سے امتحان لینے کی غرض سے تشریف لائے۔ انہوں نے احقر کے ساتھیوں کو پاس اور احقر کو فیل کر دیا۔ احقر استاد کی خدمت میں حاضر ہوا اور اپنی سرگزشت سنائی۔ آپ نے فرمایا: ”پریشان ہونے کی ضرورت نہیں، فیل کرنا اُن کا اور پڑھانا میرا کام ہے۔“ احقر سمجھ نہیں پایا کہ اُن کے اس جملے میں کیا راز پوشیدہ تھا؟ کاش! اللہ تعالیٰ وہ وقت پھر لائے جب شیخ القراء احقر کے سامنے ہوں اور یہ اُن سے قرآن پاک سیکھ رہا ہو۔

موسم گرما کی چلچلاتی دھوپ ہوتی یا سردیوں کی تیخ بستہ ہوا، پت جھڑکا موسم ہوتا یا بہار کا، آپ کبھی بھی تھکا نہیں کرتے تھے۔ آپ نے کبھی بھی سستی اور کاہلی کا مظاہرہ نہیں فرمایا تھا۔ رسالہ ”المصطفیٰ“ گوجرانوالہ کے ایڈیٹر لکھتے ہیں کہ: ”زینت القراء قاری غلام رسول لاہوری نے فرمایا کہ ”پاکستان کے اندر اور بیرون پاکستان میرے شاگرد ہزاروں کی تعداد میں ہیں۔ مجھے تلاوت کا شوق اس وقت پیدا ہوا جب شیخ القراء قاری محمد طفیل نقشبندی کی رس گھولتی آواز میرے کانوں کے پردہ سماعت سے ٹکرائی اور مجھے مسحور کرتی چلی گئی۔ واقعہ کچھ یوں ہے کہ میں ”حزب الاحناف“ لاہور کی دوسری منزل میں بیٹھا کتاب المقرف اور کتاب النحو

سے سبق پڑھ رہا تھا کہ پختی منزل سے تلاوت کی آواز آئی۔ میں نے کتب وہیں رکھیں اور مستانہ وار پختی منزل کی طرف دوڑا۔ نیچے آ کر کیا دیکھتا ہوں کہ ایک حسین و جمیل قاری قرآن کی تلاوت کر رہا ہے اور اس کی تلاوت دلوں میں گھر کر رہی ہے۔ بس اسی دن سے میں نے یہ عزم مصمم کر لیا کہ اب میں قاری بن کر ہی دم لوں گا۔“

زینت القراء قاری غلام رسول صاحب نے تلاوت سیکھنے میں واقعی بڑی محنت کی، ایسی محنت کہ جب وہ تلاوت فرماتے تو روڈ بلاک ہو جاتے، ٹریفک رُک جاتا اور سامعین کا تانتا بندھ جاتا۔ یہ صدقہ ہے مکینِ گنبد خضراء (حضور ﷺ) کا کہ اللہ تعالیٰ نے اہل سنت کو ایسے ہیرے عطاء فرمادیے۔

لاجواب تدریس

ممکن ہے کہ کسی کے ذہن میں یہ بات ہو کہ جب مجددی صاحب اتنے بڑے شیخ القراء تھے تو انہوں نے ”فن تجوید“ پر کتابیں کیوں نہ لکھیں۔ بات یہ ہے کہ اگر اُستاد مکرم کتاب لکھنا چاہتے تو لکھ ڈالتے کیوں کہ آپ خود لاجواب کاتب تھے مگر حقیقت یہ ہے کہ آپ کو تجوید کی کتابیں ایسے ازبر تھیں جیسے حفاظ کو قرآن کی آیات یاد ہوتی ہیں۔ آپ اپنے شاگردوں سے بھی فرمایا کرتے تھے کہ ”زبانی یاد کرو اور سناؤ۔“ یہ آپ کی کرامت ہی تو تھی کہ آپ طلباء کو جو سبق بھی پڑھاتے انہیں ازبر ہو جاتا۔ جو طالب علم آپ کے سامنے زانوئے تلمذ طے کرتا محدث بن کر اٹھتا تھا۔ اُستاد گرامی کو قرآن کی تدریس سے عشق کی حد تک لگاؤ تھا۔

حضرت اُستاد جی کی تدریس کا خاصہ یہ تھا کہ دوران تدریس آپ کبھی بھی تھکنے کا نام نہیں لیتے تھے۔ اگر کوئی شاگرد ”تدویر“ یا ”ترتیل“ میں ”لحن جلی“ یا ”لحن خفی“ کا مرتکب ہوتا تو صرف ڈانٹ ڈپٹ کر اُس کی اصلاح فرمادیا کرتے

تھے۔ آپ نے اپنی مسند پر نہ کبھی کوئی ڈنڈا رکھا اور نہ ہی کسی طالب علم کے گال پر کبھی تھپڑ رسید کیا۔ آپ اپنے شاگرد کو ہر طرح سے مطمئن فرمادیتے تھے۔

استاد القراء قاری شاہد خان لکھنوی نے احقر سے فرمایا کہ ”تمہارے استاد جیسا مجھ جیسے فن قرأت پر مکمل عبور حاصل ہوا احقر نے نہیں دیکھا۔“

استاذ مکرم شیخ الحدیث حضرت علامہ قاری عبدالرزاق (سابق ڈسٹرکٹ خطیب حیدرآباد) نے ایک مرتبہ اظہار خیال کرتے ہوئے فرمایا کہ ”چکوال کی پہاڑی پر ایک قاری تلاوت کر رہا تھا جب اُس سے پوچھا گیا کہ تم کس کے شاگرد ہو تو اُس نے کہا کہ حیدرآباد سندھ میں ایک قاری ہیں جن کا اسم گرامی الحاج قاری محمد طفیل نقشبندی ہے میں اُن کا شاگرد ہوں۔“

استاذ الحدیث مدرسہ رکن الاسلام ہیرآباد حضرت علامہ قاری عبدالرزاق فرماتے تھے کہ سرہند شریف میں حضرت امام ربانی مجدد الف ثانی رحمۃ اللہ علیہ کے مزار پر انوار پر محفل قرأت میں لکھنؤ کے قراء کا اژدہام ہوتا تھا۔ ہر قاری باری آنے پر تلاوت کرتا اور یوں محفل قرأت ختم ہو جاتی۔ ایک مرتبہ آپ سرہند شریف لے گئے۔ امام ربانی کے مزار پر انوار پر حاضری دی۔ سادہ کرتا پہن رکھا تھا اور تہہ بند باندھا ہوا تھا۔ آپ نے تلاوت شروع کر دی۔ لکھنؤ کے قراء نے شور مچایا کہ بیٹھ جائیں مگر شیخ القراء نے اپنی آواز کو بلند کر دیا۔ لکھنؤ کے قراء نے پھر کہا کہ بیٹھ جائیں لیکن آپ نے اپنی آواز کو مزید بلند کر دیا حتیٰ کہ تمام قراء وجد میں آ گئے۔ محفل کے اختتام پر سب آپ کے گرویدہ ہو گئے۔

جہاں بانی سے ہے دشوار تر کارِ جہاں بینی

جگر خوں ہو تو چشمِ دل میں ہوتی ہے نظر پیدا

اسی محفل میں حضرت قاری محمد شاہد لکھنوی (حال مقیم ٹنڈو محمد خان) کا

آپ سے تعارف ہوا اور وہ آپ کے گہرے دوست بن گئے۔
 کتنے حسین لوگ تھے جو مل کے ایک بار
 آنکھوں میں جذب ہو گئے دل میں سما گئے

حضرت استاد جی نے مسجد وزیر خان (لاہور) مدرسہ انوار العلوم
 (ملتان) مدرسہ رکن الاسلام (حیدرآباد) اور دارالعلوم امجدیہ (کراچی) میں
 پڑھانے کے بعد جب دوبارہ حیدرآباد کے مدرسہ رکن الاسلام میں پڑھانا شروع
 کر دیا تو حیدرآباد کے قطب وقت، غوثِ زمان، شیخ الحدیث و التفسیر حضرت مولانا
 مفتی محمد محمود الوری نے آپ سے فرمایا کہ ”قبلہ قاری صاحب! اگر آپ مدرسہ رکن
 الاسلام میں شعبہ قرأت و تجوید شروع کریں تو اس کے آل ان آل (کرتا دھرتا)
 آپ ہی ہوں گے۔ آپ یہاں رہیں تو آپ کی مرضی ہم آپ سے یہ نہیں کہیں
 گے کہ آپ کسی اور مدرسے میں چلے جائیں۔“

آپ کچھ عرصے مدرسہ امجدیہ میں رہنے کے بعد حیدرآباد تشریف لے
 آئے اور مدرسہ رکن الاسلام میں اپنی تدریس سے فیض دینا شروع کر دیا اور
 اس مدرسے سے ایسے ایسے مایہ ناز مجتہد فارغ التحصیل کیے جن کی تعداد ہزاروں
 میں ہے۔

حضرت امام ربانی سے عقیدت و محبت

حضرت پیر ابراہیم جان سرہندی، گلزارِ خلیل، سامارو خلیل اور صاحب
 زادہ میاں جمیل احمد شرق پوری (شرق پور شریف) جب بھی حیدرآباد تشریف
 لاتے تو آپ حضرت امام ربانی کا عرس شریف ”یومِ مجدد“ کے نام سے مناتے۔
 شاہی مسجد شاہی بازار حیدرآباد اس عرس کا مرکز ہوا کرتی تھی۔ اس تقریب میں
 تمام مجددین، حفاظ، قرأ اور عام لوگوں کو شرکت کی دعوت دی جاتی تھی۔ بلدیہ

حیدرآباد میں ایک ایسا قرآن پاک زیارتِ عوام کے لیے رکھ دیا جاتا جو سونے پر لکھا ہوا تھا۔

حضرت عطاء اللہ شاہ بخاری کا فرمان

حضرت عطاء اللہ شاہ بخاری نے ایک مرتبہ ملتان شہر کے کسی جلسے میں ارشاد فرمایا کہ ”الحاج قاری محمد طفیل نقشبندی مجددی جیسا عظیم قاری اور مقلدی تمہارے شہر ملتان میں موجود ہے اور وہ آڑھت کا کاروبار کر رہا ہے۔ تمہارے اوپر لازم ہے کہ اُسے مسند درس و تدریس پر بٹھا کر مصروف کرو۔“ چنانچہ صبح کے وقت غزالی زماں رازی دوراں حضرت علامہ سید سعید احمد کاظمی آپ کے پاس پہنچے اور اپنے مدرسے کے شعبہ تجوید و قراءت میں تدریس کے لیے مسند پیش کی جسے آپ نے قبول فرمایا۔ آپ نے مدرسہ انوار العلوم میں رہتے ہوئے بے مثل شاگرد تیار کیے جن میں قاری عبد الرحمن وڈھ بلوچستانی، قاری محمد یار مظہری اور قاری محمد حنیف سعیدی بھی شامل ہیں۔

حسنِ قرأت سے دلچسپی

ایک مرتبہ شیخ القراء نے احقر اور قاری العصر قاری محمود الحسن چشتی (حال مقیم ناروے) کو ہاشمی مسجد سرے گھاٹ حیدرآباد میں ہونے والی محفل شبینہ میں بلایا۔ جب ہم وہاں پہنچے تو دیکھا کہ شیخ القراء ایک حافظ کے پیچھے کھڑے قرآن پاک سماعت فرما رہے ہیں۔ تین دن کے شبینہ کا اہتمام و انصرام کرنا اور پھر خود ہی حافظ کے پیچھے کھڑے ہو کر قرآن کو سماعت کرنا آپ ہی کا ذوق و شوق تو تھا۔ فنِ قرأت سے آپ کی دلچسپی کا اندازہ اس بات سے کیا جاسکتا ہے کہ حیدرآباد شہر کی دیگر تمام مساجد میں تراویح کی نماز ختم ہو جاتی مگر آپ کی مسجد سے آپ کی

تلاوتِ قرآن کی مسحور کن آواز بدستور آتی رہتی۔ آپ ”تدویر“ میں کلامِ الہی کی تلاوت فرما کر حقِ قرآن ادا فرمادیتے۔

یہ راز کسی کو نہیں معلوم کہ مومن قاری نظر آتا ہے حقیقت میں ہے قرآن

(علامہ اقبال رحمۃ اللہ علیہ)

حضرت سید محمد علی رضوی (سابق ایم۔ این۔ اے) نے احقر سے فرمایا کہ ”جب آپ کے استاد مکرم مسجد وزیر خان لاہور کی چھت پر کھڑے ہو کر باواز بلند اذان دیتے تو چھوٹی انارکلی میں اُن کی آواز سنائی دیتی تھی اور جب مسجد مائی خیری (فقیر کا پڑ) کی چھت پر اذان دیتے تو پھیلی نہر کے کناروں تک آواز آیا کرتی تھی۔“

علامہ اقبال رحمۃ اللہ علیہ نے سچ ہی کہا ہے۔

وہ سحر جس سے لرزتا ہے شبستانِ وجود
ہوتی ہے بندۂ مومن کی ازاں سے پیدا
مٹ نہیں سکتا کبھی مردِ مسلمان کہہ دے
اس کی اذانوں سے فاش سرِ کلیم و خلیل

گلِ پاکستان محفلِ شبینہ کے لیے انتخاب

ایک مرتبہ احقر نے اُستاد جی کی خدمت میں عرض کیا کہ ”محکمہ اوقاف سندھ کے سیکریٹری مطہر صاحب نے ایک لیٹر جاری کیا ہے کہ ایک گلِ پاکستان محفلِ شبینہ لیاقت باغ راول پنڈی میں منعقد کی جا رہی ہے اس محفل میں شرکت کے لیے سندھ سے قاری حضرات کا انتخاب ہوگا اگر آپ کی اجازت ہو تو بندہ اس میں شرکت کے لیے چلا جائے۔“ فرمایا: کیوں نہیں ہم بھی حاضر ہوں گے۔“

یہ بات آن دی ریکارڈ ہے کہ انتخاب کے وقت سیکریٹری مطہر صاحب نے کاغذ پر ایک خانے میں بریلوی اور دوسرے میں دیوبندی لکھا ہوا تھا۔ جب آپ نے یہ دیکھا تو بلا جھجک اور برملا فرمایا: ”کون بریلوی اور کیا دیوبندی؟ قرآن تو سب کا ایک ہی ہے لہذا یہ کاغذ چاک کر دو۔“ پھر آپ نے ایک ہی کاغذ پر سب قراء کے نام لکھوا دیے۔ رب کریم کا لطف و کرم دیکھئے کہ اس گل پاکستان محفل شبینہ کے لیے دونوں قاری آپ ہی کے شاگرد منتخب ہو گئے۔

تھیوسوفیکل ہال کراچی میں صوبائی مقابلہ حسن قرأت

ہم چار یعنی محترم قبلہ قاری محمد حنیف سعیدی (پیر جو گوٹھ) محترم قاری غلام رسول قادری (کراچی) قاری غلام مرتضیٰ قمر (حیدرآباد) اور احقر (حیدرآباد) اپنے اپنے درجوں میں شامل تھے۔ حضرت قاری محمد طفیل نقشبندی حیدرآباد سے تشریف لا کر کراچی میں اپنے صاحب زادگان کے پاس قیام پذیر تھے۔ جب آپ کو یہ معلوم ہوا کہ تھیوسوفیکل ہال کراچی میں صوبائی مقابلہ حسن قرأت ہے تو تشریف لائے اور اگلی سیٹوں میں سے ایک پر براجمان ہو گئے۔ اس مقابلے کے جج صاحبان میں حضرت قاری رضاء المصطفیٰ اعظمی، قاری عبدالحق اور قرآنی کمپیوٹر قاری عبدالحلیم چشتی شامل تھے۔

مقابلے سے پہلے استاد مکرم نے احقر سے فرمایا کہ (۱) اِنَّ الَّذِيْنَ اٰمَنُوْا وَهٰجَرُوْا وَاَوْجَاهُهُمْ وَاَبَاؤُهُمْ وَاَنْفُسُهُمْ ۝ (۲) يٰۤاَيُّهَا النَّاسُ اِن كُنْتُمْ فِى رَيْبٍ مِّنَ الْبَعْثِ فَاِنَّا خَلَقْنٰكُمْ ۝ (۳) وَاَتٰى يَسِّنْ مِّنَ الْمَحِيضِ مِّنْ نِّسَاءِ كُمْ ۝ پر توجہ رکھنا ہو سکتا ہے کہ یہ ”متشابہات“ آجائیں۔ چنانچہ احقر نے ان ”متشابہات“ کو ریڈیو پاکستان کراچی کی مسجد میں دہرایا۔

اللہ پاک کا کرنا ایسا ہوا کہ دو گھنٹے کے اس صوبائی مقابلہ حسن قرأت

میں یہی آیات بار بار پوچھی گئیں۔ احقر کے نزدیک یہ آپ کی دُور اندیشی ہی تھی کہ آپ نے ان آیات کی نشان دہی پہلے ہی سے فرمادی۔ اس مقابلے میں احقر اور اس کے تینوں ساتھی اپنے اپنے درجوں میں اول قرار پائے۔

اس کے بعد ۱۵ مئی ۱۹۸۵ء کو منعقدہ ”آل پاکستان مقابلہ حسن قرأت“ میں احقر اول قرار دیا گیا۔ اُستادِ مکرم نے احقر سے فرمایا کہ ”الشیخ محمد صدیق المنشاوی کو پڑھا کرو۔“ جب احقر نے حسب ارشاد تیاری کی تو مکہ مکرمہ کے عالمی مقابلہ حسن قرأت میں اول آیا اور عالمی ایوارڈ سے نوازا گیا۔

جامعہ راشدہ پیر جو گوٹھ

نجم القراء قاری محمد حنیف سعیدی صاحب جامعہ راشدہ پیر جو گوٹھ خیر پور میں شعبہ تجوید و قراءت سے وابستہ تھے۔ حضرت اُستاد جی نے ہی انہیں اس مسند پر بٹھایا تھا۔ یہ آپ کی دُعاؤں کا ہی ثمر تھا کہ سندھ میں قاری محمد حنیف سعیدی نے تہلکہ مچا دیا تھا۔ اس مدرسے سے منسلک ہونے کے بعد قاری صاحب کی گزر اوقات بڑی مشکل سے ہو رہی تھی چنانچہ آپ حضرت اُستاد گرامی کو بتائے بغیر واپس خانوال ملتان چلے گئے۔

پیر پگاڑا صاحب نے اپنے مریدوں اور حروں کو بھیجا کہ ”قاری صاحب کو واپس لے آئیں۔ مریدین بھیج پگاڑا، بھیج پگاڑا کا مخصوص نعرہ لگاتے ہوئے سعیدی صاحب کے پاس جا پہنچے۔ آپ نے فرمایا کہ ”میں شیخ القراء حضرت الحاج قاری محمد طفیل نقشبندی صاحب سے مشورہ کروں گا۔“ جب انہوں نے حضرت جی سے عرض کی تو آپ نے فرمایا! ”سعیدی صاحب! قرآن پڑھاؤ اور فقر و فاقہ کی پروا نہ کرو اللہ تعالیٰ تمہارے رزق میں کشادگی پیدا فرمادے گا۔ انشاء اللہ!“

تُو بچا بچا کے نہ رکھا سے ترا آئینہ ہے وہ آئینہ
جو شکستہ ہو تو عزیز تر ہے نگاہ آئینہ ساز میں

خُ حضرات سعیدی صاحب کو لے کر پیر مرداں شاہ صاحب المعروف بہ
پیر پگاڑا کے پاس پہنچے۔ پیر صاحب نے قاری صاحب کی داستان سنی اور فرمایا:
”قاری صاحب! آپ جس قدر اپنی خدمت کروانے پر راضی ہوں ہم کرنے کے
لیے تیار ہیں اس لیے کہ ہمارے مدرسے میں یہ پودا (قاری حنیف سعیدی) شیخ
القراء قاری محمد طفیل نقشبندی صاحب نے لگایا ہے۔“

اُستاد جی کی دُعا اور پیر پگاڑا صاحب کی عنایت سے قاری محمد حنیف
سعیدی صاحب تاحال جامعہ راشدہ پیر جو گوٹھ خیر پور میں بطریق احسن تدریسی
فرائض انجام دے رہے ہیں۔ یہ اُستاد گرامی کی نگاہ کا فیض ہے کہ قاری صاحب کا
بیڑا پار ہے۔

نگاہِ ولی میں یہ تاثیر دیکھی
بدلتی ہزاروں کی تقدیر دیکھی

فن کتابت میں کمال

فن کتابت میں بڑے بڑے پینٹرز آپ کے سامنے دست بستہ عاجزی
کا نمونہ بنے کھڑے نظر آتے ہیں مثلاً شمع آرٹ حیدرآباد اور صغیر آرٹ حیدرآباد
وغیرہ۔ شمس العلماء داؤد پوتہ کے مزار پر انوار مسجد مائی خیری (فقیر کا پڑا) شاعری
مسجد (شاہی بازار) محمدی مسجد (پریت آباد) محمدی مسجد (لطیف آباد ۱۰/۵) اور نہ
جانے کہاں کہاں آپ کی کتابت اپنے جلوے دکھا رہی ہے۔

مشہور کاتب اختر الحامدی کا کہنا تھا کہ ”میں اُستادِ مکرم کے پاس
قرأت پڑھنے کی غرض سے حاضر ہوا۔ چوں کہ میری سماعت قدرتی طور پر کم

زور تھی اس لیے مجھے امامت تو نہ مل سکی لیکن شیخ القراء سے فن کتابت سیکھنے کے بعد میرے وارے نیازے ہو گئے۔ ہر اخبار اور رسالے والا میرے تعاقب میں ہوتا کہ کچھ لکھ دیجئے اور میں بڑی مشکل سے سب کی فرمائشوں کو پورا کرتا تھا۔“

آپ کی طبیعت

آپ انتہائی درجہ سادہ طبیعت کے مالک تھے۔ کھادی کے کپڑے استعمال فرماتے۔ سر میں تیل اور آنکھوں میں سرمہ لگا ہوتا۔ سر پر عمامہ شریف باندھتے اور پاؤں میں چڑے کے وہ جوتے استعمال کرتے جو حضرت قاری محمد انور صاحب عارف والا سے خصوصی طور پر استادِ مکرم کے لیے بنوا کر لائے تھے۔

آپ دودھ اور لسی کا استعمال کثرت سے فرماتے۔ احقر نے بچشم خود ہاشمی مسجد سرے گھاٹ (حیدرآباد) کے حجرے میں دیکھا کہ ایک جانب بھکر کے کرنے کا تیل رکھا ہوا ہے تو دوسری طرف ملتان سے منگوا یا گیا دھینے کا تیل۔ اس کے علاوہ باداموں سے بھرے ہوئے مٹکے رکھے ہوتے تھے۔ احقر نے پوچھا کہ ”استاد جی! یہ چیزیں کیوں رکھی ہوئی ہیں۔“

فرمایا: بیٹا! قرآن پڑھنے میں طاقت لگتی ہے اس لیے میں یہ طاقت ور اشیاء استعمال کرتا ہوں۔“

ایک مرتبہ مولانا امام الدین نقشبندی کی مسجد واقع پکا قلعہ حیدرآباد میں احقر کو اپنے ساتھ لے گئے اور ان سے فرمایا ”یہ ہمارا شاگرد ہے یہ اس مسجد میں تراویح پڑھائے گا۔“ بھم اللہ تعالیٰ احقر کو قرآن پختگی کے ساتھ حفظ تو تھا ہی مگر سرمنڈھا ہوا تھا اور واڑھی شریف بھی چہرے پر نہیں آئی تھی۔ اس مسجد میں

مولانا امام الدین کا ایک مقتدی جو پہلوان تھا، اُستاد گرامی کی بات سُن کر کہنے لگا کہ ”یہ بچہ قرآن کیا پڑھے گا؟ البتہ اگر اسے پہلوانی کے داؤچ سکھانا ہوں تو وہ سامنے میرا اکھاڑا موجود ہے۔“ اُستاد جی نے احقر کو حکم فرمایا کہ ”بیٹا سلیمان! قرآن پڑھو۔“ جب احقر نے ان کو ”حدر“ اور ”ترتیل“ میں قرآن سنایا تو وہ کہہ اُٹھے کہ قاری محمد طفیل صاحب! واقعی آپ نے بچے پر محنت کی ہے، مصلی حاضر ہے۔“

تفنن طبع

اُستاد مکرم نہایت خوش طبع انسان تھے۔ آپ اس خوش طبعی کے تحت بعض اوقات ظریفانہ رنگ میں اپنے طلباء کی اصلاح بھی فرما دیا کرتے تھے۔ ایک سندھی قاری بہت لکھیم، بلند آواز کا دھنی اور نہایت خوش الحان تھا۔ اس کے متعلق اُستاد گرامی فرمایا کرتے تھے۔ ”ارے! یہ تو ہمارا ریڈیو ہے، اس کی آواز سنو پھر اس سے تلاوت کراؤ۔“

ایک بار مولانا نذیر احمد چشتی مدرسہ ”رکن الاسلام“ حیدرآباد کی ہفت روزہ محفل میں جلوہ افروز تھے۔ ایک طالب علم نے شوخی دکھائی تو آپ نے نعرے لگانا شروع کر دیے۔ نعروں کے الفاظ تھے۔ ”نعرۂ تکبیر؟ اللہ اکبر“، ”نعرۂ رسالت۔ یا رسول اللہ“، ”نذیر احمد چشتی۔ زندہ باد“ یعنی آپ نے چشتی کی ”چ“ پر ضمہ (پیش) لگا کر اسے چشتی سے چشتی کر دیا۔ لفظ ”چشتی“ آپ کے منہ سے نکلنا تھا کہ مدرسے کے اساتذہ اور طلباء ہنسی سے لوٹ پوٹ ہو گئے اور حاضرین بہت محظوظ ہوئے۔

قاری ارشد اور قاری نواز کا تعلق شہر اقبال یعنی سیال کوٹ سے تھا۔ ان کو درویش منش اور صوفی باصفا حضرت علامہ حافظ محمد اشرف مجددی سیال کوٹی

حصولِ علم کی غرض سے مدرسہ رکن الاسلام میں لے کر آئے تھے۔ ایک دن جب علی اصبح اُستازی المکرم حضرت قاری محمد طفیل نقشبندی صاحب مدرسے کے بورڈنگ میں جلوہ گر ہوئے تو دیکھا کہ ان میں سے ایک طالب علم ابھی تک سویا ہوا ہے۔ آپ نے موجود دیگر طلباء سے فرمایا: ”ارے! یہ مردہ ابھی تک چار پائی پر پڑا ہوا ہے اسے اٹھاؤ اور وضو اور غسل کرا کے نیچے درس گاہ میں لے جاؤ۔“ اللہ اکبر! کیا خوش طبعی تھی؟ کیا حسن مزاج تھا؟

ایک قاری جس کا نام محمد شریف تھا اسے آپ ”کیسٹی قاری“ کہہ کر پکارا کرتے تھے۔

آپ ایسے قراء سے ہمیشہ نالاں اور خفا رہتے تھے جو گھر گھر جا کر گھنٹیاں بجاتے اور پھر سو روپے کے عوض یَعْلَمُونَ تَعْلَمُونَ پڑھا کرتے تھے۔ ایک مرتبہ آپ حضرت سیدی و مرشدی مفتی محمد محمود الوری رحمۃ اللہ علیہ کے مزار پر انوار پر تشریف لائے۔ سالانہ جلسہ ستارِ فضیلت تھا۔ آپ نے جلسے میں تلاوت فرمائی اور پھر یوں گویا ہوئے:

”آج کل تجوید و قرأت پڑھنے والے کئی قاری ایسے ہیں جو ”مجوذ“ بنے پھرتے ہیں۔ وہ ”الحمد للہ“ کو اتنا طول دیتے ہیں کہ الحمد للہی کا گمان گزرتا ہے۔ ”قل هو اللہ احد“ کو ”کل هو اللہ احد“ پڑھ دیتے ہیں جس سے معنی ہی بدل جاتے ہیں۔ ”لم یلد کو لم یالذ“ اور ”ولم یولد کو ولم یلد“ پڑھ کر تجوید کا ستیاناس کر دیتے ہیں اور پھر اس پر اترتے پھرتے ہیں کہ ہم سے بڑا قاری کوئی نہیں۔“

آپ کے شاگردوں کی تصانیف

اگرچہ قاری صاحب نے فنِ تجوید و قرأت پر کبھی کوئی کتاب تصنیف نہیں کی لیکن جب بھی کبھی آپ سے ایسی تصنیف کے لیے گزارش کی جاتی تو فرماتے کہ ”میرے شاگرد لکھیں گے۔“ جہاں چاہے آپ کے شاگردوں میں سے نجم القراء قاری خیر محمد چشتی مدظلہ العالی نے ”ضیاء القراءت“ اور ”احکام الترتیل“ کے نام سے کتابیں تصنیف کیں، قاری محمد بخش الازہری (پی ایچ ڈی مصر) نے ”البرہان فی تجوید القرآن“ لکھی۔ قاری غلام رسول ایم اے (فیصل آباد) نے ”سبعہ قرأت“ اور قاری محمد سلیمان اعوان یعنی احقر نے ”تلفظ ضاد اور اکابر قرأت“، ”احکام التجوید“ اور ”سنی تجوید کا خلاصہ“ کے نام سے کتابیں تصنیف کی ہیں۔ زینت القراء قاری محمد محمود الحسن چشتی نے بھی ”فن تجوید“ پر ایک کتاب مرتب کی ہے جو عنقریب منصفہ شہود پر آنے والی ہے۔

ایں سعادت بزورِ بازو نیست

آپ مسجد مائی خیری (فقیر کا پڑ) کے متولی بھی تھے اور اس میں امامت و خطابت کے فرائض بھی ادا کرتے تھے۔ ایک مرتبہ جب رمضان کا چاند نظر آیا تو قطبِ وقت، غوثِ زمان، سیدی و مرشدی حضرت مفتی محمد محمود الوری نے فرمایا کہ نماز تراویح میں قرآن پاک کسی اچھے قاری کے پیچھے سننا چاہیے۔ مریدین نے عرض کی کہ ”حضور! مسجد مائی خیری میں قاری محمد طفیل نقشبندی تراویح پڑھائیں گے وہاں قرآن سننے میں خوب الف آئے گا چنانچہ حضرت مفتی صاحب روزانہ بیرآباد سے تانگے پر مسجد مائی خیری میں تشریف لانے اور شیخ القراء کے پیچھے نماز تراویح پڑھنے لگے۔“

جب قبلہ اُستاد جی کو معلوم ہوا تو آپ نے اعلان فرما دیا کہ ”فقیر تراویح میں جو قرآن پاک پڑھے گا قبلہ مفتی صاحب بعد از نماز تراویح اور سحری کے وقت اس کا خلاصہ ارشاد فرمائیں گے۔“ شیخ کامل نے اس سعادت کو بسر و چشم قبول کر لیا اور ”تفسیر کبیر“ سے درس قرآن دینا شروع کر دیا۔ اللہ اللہ! اُستادِ مکرم کا تراویح میں اپنی مسحور کن آواز میں قرآن پڑھنا اور پھر اس کے بعد مرشدِ کامل کا درس قرآن دینا گویا ”سونے پر سہاگہ“ کے مترادف تھا۔ مسجدِ مائی خیری میں نمازیوں کا اتنا ہجوم ہو جاتا کہ تل دھرنے کو بھی جگہ نہ رہتی۔ کاش وہ گھڑیاں ہمیں بھی نصیب ہو جاتیں۔

مرنے والے کی جبیں روشن ہے اس ظلمات میں
جس طرح تارے چمکتے ہیں اندھیری رات میں



شیخ القراء قاری محمد طفیل نقشبندی مجددی رحمۃ اللہ علیہ

از..... حضرت قاری محمد رفیق اشرفی دامت برکاتہم العالیہ
(امام و خطیب ”گلزارِ مدینہ مسجد“ حال مقیم ماریشس)

حضرت قاری محمد طفیل نقشبندی رحمۃ اللہ علیہ وہ عظیم المرتبت قاری تھے جنہوں نے بڑے خلوص، محنت اور جانفشانی سے اللہ پاک کے کلام یعنی قرآن کریم کی خدمت کی اور ایسے شاگردانِ رشید دنیا کو دیے جن کا فیض آج تک جاری و ساری چلا آتا ہے اور ان کی قراءتِ قرآن سے دلوں کی ظلمتیں کافور ہو رہی ہیں۔

مختلف آراء

ڈیرہ اسماعیل خان کے قاری غلام رسول کی روایت کے مطابق جب وہ خود قاری محمد شریف صاحب کے پاس پڑھنے کے لیے گئے تو انہیں اُستاد القراء حضرت قاری محمد طفیل نقشبندی کا حوالہ دیا تو جواباً کہا گیا کہ ”گھی کھانا چھوڑ کر تیل کھانے کیوں آگئے۔“

ایک مرتبہ اُستاد محترم نے مجھ سے فرمایا کہ ”میں امرتسر میں قاری محمد شریف (”مکتبہ دار القرآن“ ماڈل ٹاؤن لاہور) کو قرأت کی مشق کرایا کرتا تھا۔“ یہ امر کوئی بعید بھی نہیں ہے کیوں کہ اُستاد علیہ الرحمۃ ان سے سینئر (Senior) تھے۔ آپ نے قاری فضل کریم امرتسری کے ساتھ قرآن پاک

تجوید و قراءت میں مکمل کیا تھا جب کہ قاری محمد شریف صاحب قاری محمد فضل کریم صاحب کے تلمیذ رشید ہیں۔ خود قاری محمد شریف صاحب نے اپنی کتب تجوید میں قاری فضل کریم امرتسری رحمۃ اللہ علیہ کا ذکر کرتے ہوئے لکھا ہے کہ ”مجھے اُن کا تلمیذ رشید ہونے پر فخر ہے۔“

اُستاد علیہ الرحمۃ اپنے صوتِ جہری (آواز) اور لب و لہجہ کے اعتبار سے اپنے تمام ہم مکتب ساتھیوں پر فوقیت رکھتے تھے۔ قاری فضل کریم صاحب جو بذاتِ خود ایک بہت بڑے قاری ہیں اور جن کا فیض آج بھی ”مدرسہ تجوید القرآن“ کی صورت میں جاری ہے، خود اس بات کے معترف ہیں کہ ”قاری محمد طفیل صاحب رحمۃ اللہ علیہ فن تجوید و قراءت کے ایک عظیم قاری تھے۔“ اس بات کے راوی قاری احمد دین صاحب بھی ہیں جو تاحال ”مدرسہ تجوید القرآن“ کے مہتمم ہیں۔

قاری محمد شریف صاحب، قاری محمد اسماعیل امرتسری صاحب رحمۃ اللہ علیہ کے شاگرد ہیں انہوں نے قراءت ثلاثہ اُن ہی سے پڑھی ہے۔ قاری احمد دین صاحب اس بات کے راوی ہیں کہ ”قاری محمد اسماعیل صاحب نے تجوید و قراءت کی جملہ کتب بنفس نفیس قاری محمد شریف کو پڑھائی ہیں اور ساتھ ہی مشق بھی کرائی ہے۔“

قاری محمد اسماعیل صاحب جو خود ایک بہت بڑے قاری ہیں، فن تجوید پر اپنی کتاب میں ایک عظیم قاری کا ذکر کرتے ہوئے فخر محسوس کرتے ہیں۔ اس عظیم قاری کا اسم گرامی ہے ”قاری محمد طفیل نقشبندی رحمۃ اللہ علیہ۔“ (ملاحظہ ہو کتاب ”قاری محمد اسماعیل رحمۃ اللہ علیہ۔“)

قاری فتح محمد پانی پتی، جناب قاری عبدالمالک اور اُستاد محترم قاری محمد

طفیل صاحب کے شاگرد ہیں۔ جب قاری غلام محمد اجمیری صاحب زانوائے تلمذ تہہ کرنے اُن کے پاس کراچی گئے تو انہوں نے پوچھا کہ ”تم نے کہاں پڑھا ہے؟“ پھر تمام حالات سے آگاہی کے بعد کہا کہ ”قاری محمد طفیل قرآن بہت ہی اچھا پڑھتا ہے مگر ہے بریلوی۔“

قاری احمد لکھنوی قاری محمد شریف کے اُستاد ہیں۔ آپ ”مدرسہ فرقانیہ لکھنؤ“ میں شیخ القراء کی مسند پر فائز تھے نیز بنوری ٹاؤن کراچی کے مدرسے میں بھی تدریسی فرائض انجام دیتے رہے ہیں۔ میں نے آپ سے بنوری ٹاؤن میں پڑھا ہے۔ جب میں حیدرآباد آیا تو پتہ چلا کہ قاری محمد طفیل صاحب یہیں ہیں چنانچہ میں نے ”مدرسہ قرآنیہ رحمانیہ“ اسٹیشن روڈ اور ”مدرسہ رکن الاسلام“ ہیر آباد میں اُستاد صاحب سے فیض حاصل کیا۔

قاری حافظ عبد الرحمن صاحب اُستاد رحمۃ اللہ علیہ کے شاگرد ہیں اور انہوں نے آپ کی معیت میں سرہند شریف میں حاضری بھی دی ہے۔ وہ فرماتے ہیں کہ ”جب احقر قاری احمد لکھنوی صاحب کے پاس پڑھنے کے لیے گیا تو آپ نے مجھ سے پوچھا: ”کہاں سے آئے ہو؟“ احقر نے عرض کی کہ ”حیدرآباد سے۔“ اس پر آپ فرمانے لگے کہ ”حیدرآباد میں ایک خوش شکل اور وجیہہ قاری صاحب ہیں جو بہت ہی عمدہ قرآن پڑھتے ہیں کسی محفل میں اُن سے ملاقات ہوگئی تھی۔“ (حضرت کا اشارہ اُستاد محترم قاری محمد طفیل نقشبندی مجددی رحمۃ اللہ علیہ کی طرف تھا)۔

قاری غلام رسول اور قاری محمد ابراہیم دونوں انگلینڈ میں رہتے ہیں۔ اُن کا کہنا ہے کہ ”حیدرآباد شہر میں ایک شیخ القراء ہیں جنہوں نے فن قراءت میں بڑا نام پیدا کیا ہے اور جن کے شاگرد اب بھی اُن کے چامی کردہ فیضان کو عام کر رہے ہیں۔“ (یہاں بھی اُن کا اشارہ اُستاد محترم ہی کی طرف ہے)۔

قاری محمد حبیب اللہ خان فرماتے ہیں کہ ”آپ تجوید و قراءت کے اعتبار سے بہت عمدہ قرآن پڑھتے تھے۔ تہجد میں قرآن کے ۵ پارے پڑھنا نیز تراویح میں سنائی جانے والی منزل کو بعد از تراویح دہرانا آپ کا ہمیشہ معمول رہا۔ آپ مسجد آرام باغ کراچی میں ہونے والی پانچ روزہ تراویح میں روزانہ چھ پارے سنایا کرتے تھے۔ الغرض اُستازِ محترم جس محفل میں قدم رنجا فرماتے لوگ آپ کو دیکھتے رہ جاتے۔“

مدرسہ رکن الاسلام میں تدریس

جب قبلہ قاری محمد طفیل صاحب نے تجوید و قرأت پڑھانا بند کر دی اور تجارت کا شغل اپنا کر کپڑے کا کاروبار شروع کر دیا تو یہ بات حضرت مفتی محمد محمود الوری رحمۃ اللہ علیہ کے کانوں تک بھی پہنچی۔ آپ نے حاجی محبوب الہی صاحب کو بلایا اور کہا کہ آپ قاری صاحب کے پاس جا کر ان سے گفت و شنید کریں کہ ہم ”مدرسہ رکن الاسلام“ میں شعبہ تجوید و قراءت شروع کرنا چاہتے ہیں۔ اگر آپ اس شعبے میں پڑھانے پر رضا مند ہو جائیں تو آپ کو ہم شیخ الحدیث کے برابر تنخواہ دیں گے۔“ چنانچہ قاری صاحب سے معاملہ طے پا جانے کے بعد انہیں بصد عزت و تکریم ”مدرسہ رکن الاسلام“ میں شعبہ تجوید و قرأت کی مسند پر بٹھا دیا گیا۔ اس مدرسے کے طلباء پر آپ نے اتنی محنت کی کہ دیکھنے والے عیش عیش کر اُٹھے۔ اقبال نے سچ ہی تو کہا ہے۔

تری خودی میں اگر ہو انقلاب پیدا

عجب نہیں کہ یہ چار سو بدل جائے

مدرسہ ”رکن الاسلام جامعہ مجددیہ“ آزاد میدان ہیر آباد حیدر آباد میں

تاثرات کے لیے جو کتاب رکھی ہے اُس میں یہ الفاظ بھی مرقوم ہیں:

”۶۵-۵-۲۰ کو خطیب پاکستان علامہ محمد شفیع اوکاڑوی رحمۃ اللہ علیہ نے مدرسہ ”رکن الاسلام جامعہ مجددیہ“ میں دورہ فرماتے ہوئے حضرت قبلہ قاری محمد طفیل صاحب کے بارے میں فرمایا کہ ”قاری محمد طفیل صاحب کی محنت طلباء پر لائق صد تحسین ہے کیوں کہ میں نے جس طالب علم سے بھی کلام پاک سنا، اُس نے پڑھنے کا حق ادا کر دیا۔“

(فجزاۃ اللہ خیر الجزاء فی الدنیا والآخرۃ)

قاری محمد طفیل صاحب کے چہلم کے موقع پر قائد اہل سنت حضرت علامہ مولانا شاہ احمد نورانی صاحب نے جو تقریر فرمائی وہ آج تک قاری عبداللطیف امجد کے صاحب زادے کے پاس موجود ہے۔ اس تقریب مبارک میں قاری محمد سلیمان اعوان سر وہ اور میں نے ختم شریف پڑھنے کی سعادت حاصل کی تھی۔

اُستادِ محترم کی بلند آوازی

جب مسجد وزیر خان میں نماز تراویح میں اُستادِ محترم قرآن مجید کی تلاوت فرمایا کرتے تو آپ کی آواز برابر والی مسجد تک جایا کرتی۔ احقر جب ”مدرسہ رکن الاسلام“ ہیر آباد میں پڑھنے کے لیے جایا کرتا تھا تو شمع آرٹ المعروف بہ اللہ والا چوک میں کھڑے ہو کر اُستادِ محترم کی آواز سماعت کیا کرتا تھا۔ یہ تو رہی آپ کے عالم پیری کی بات، آپ اندازہ کر سکتے ہیں کہ عالم شباب میں آپ کی آواز کا عالم کیا ہوگا؟

قبلہ قاری صاحب رحمۃ اللہ علیہ نے اپنی مہر (Stamp) چاند نما بنا رکھی تھی یعنی اس میں الفاظ کی صورت گری چاند کی شکل میں کی گئی تھی۔

شیخ القراء مسند تدریس پر

شیخ القراء جب مسند تدریس پر جلوہ افروز ہوتے تو آزاد کشمیر جنت نظیر کے ہیرے ڈاکٹر قاری عبدالقدوس اور دندی سریال کے قاری محمد محمود الحسن چشتی، آپ کے سامنے زانوئے تلمذ تہہ کیے ہوئے ہوتے۔ رب ذوالجلال کی لاریب کتاب کی تلاوت مسلسل چل رہی ہوتی۔ اُستاد جی فرمایا کرتے کہ ان جوانوں کی آواز کے ساتھ میری آواز بھی بلند ہو جاتی ہے۔ آپ نے مدرسہ دارالعلوم ملتان میں بطور مدرس فرائض انجام دیے۔ علاوہ ازیں اس مدرسے میں ہونے والے سالانہ جلسہ دستارِ فضیلت میں ہونے والی سب سے پہلی تلاوت آپ ہی کرتے تھے۔ آپ نے دارالعلوم امجدیہ کراچی میں بھی دو تین سال تک تدریسی فرائض انجام دیے۔

جناب مسجد اور نور مسجد میں ورودِ مسعود

جب ایک سال قائد ملت اسلامیہ قائد اہل سنت علامہ مولانا شاہ احمد نورانی صدیقی رحمۃ اللہ علیہ ہالینڈ کے دورے پر تشریف لے گئے تو جناب مسجد برنس روڈ کراچی میں اُستادِ محترم قاری محمد طفیل صاحب کو اپنی جگہ تراویح کے مصلے پر فائز فرما گئے۔ قبلہ اُستاد جی نے نورانی صاحب کے اس خلا کو بطریق احسن پورا کیا۔

اُستاد القراء قاری محمد لطیف امجدی فرماتے ہیں:

”ایک مرتبہ خطیب پاکستان علامہ محمد شفیع اوکاڑوی رحمۃ اللہ علیہ نے مجھ سے فرمایا کہ ”مسجد نور“ کراچی کے لیے کوئی اچھا سا قاری مطلوب ہے۔ چوں کہ خطیب پاکستان اُس مسجد میں بروز جمعہ وعظ فرمایا کرتے تھے۔ لہذا اس بندہ ناچیز نے شیخ القراء

الحاج قاری محمد طفیل رحمہ اللہ سے اس سلسلے میں عرض کی۔ آپ نے فرمایا: ”تراویح تو میں ضرور پڑھاؤں گا لیکن روزانہ ایک دیسی مرغ اور تین کلو دودھ استعمال کروں گا۔“

”احقر نے خطیب پاکستان کی خدمت میں جا کر عرض کیا کہ مسجد میں تراویح کے لیے ایک بہت بڑے جید اور ممتاز قاری کا بندوبست تو ہو گیا ہے مگر انہوں نے یہ شرط بھی رکھی ہے۔“ خطیب پاکستان نے فرمایا کہ ”یہ شرط پوری کرنا تو بہت مشکل ہے۔“ فدوی نے گزارش کی کہ ”ایک رات نماز تراویح میں قرآن پاک سن لیں اگر لطف آئے تو شرط پوری کر دیں ورنہ ماشاء اللہ! جب شیخ القراء تشریف لائے اور مسجد نور کے مصلے پر کھڑے ہو کر رب کریم کا جو کلام پڑھا تو اُس میں اتنی دل کشی اور مٹھاس تھی کہ خطیب پاکستان علامہ محمد شفیع اکاڑوی رحمہ اللہ کہہ اُٹھے کہ: ”کوئی اور شخص اُن کی شرط کو پورا کرے یا نہ کرے فقیر اپنی جیب خاص سے روزانہ ایک دیسی مرغ اور تین کلو دودھ ان کی خدمت میں پیش کرے گا۔“ یہ سن کر نجم القراء قاری عبداللطیف امجد صاحب کہنے لگے کہ ”میری محنت وصول ہو گئی۔“ ایک موقع پر خطیب پاکستان نے آپ کی تلاوت سن کر فرمایا کہ ”قاری محمد طفیل صاحب کی تلاوت سے خوش ہو پھیل رہی ہے۔“

دیارِ غیر میں شیخ القراء کا فیض

”چمنستان طفیل رحمہ اللہ“ کی خوش بو حضرت قاری صاحب کے شاگردان

رشید کے شاگردوں کے ذریعے آج امریکہ کے ایوانوں تک بھی پھیل چکی ہے۔
فخر القراء قاری خیر محمد چشتی صاحب نے ڈربن (ہالینڈ) میں اپنے شاگرد کو تجوید و
قراءت کے ساتھ قرآن پڑھایا اور اُس نے امریکہ کے ایوانوں میں جا کر نماز
تراویح میں نعمات قرآن سنائے۔ قاری صاحب کا فیض آج بھی جاری ہے اور
کیوں نہ ہو جس عظیم ہستی نے ۵ سال مسجد نبوی شریف میں اللہ کا پاک کلام پڑھایا
ہو اور اپنی حیات مستعار کے ۶۱ سال انتہائی خلوص اور للہیت سے خدمت قرآن
میں صرف کیے ہوں اُس کا فیض اگر عام نہ ہوگا تو کیا ہوگا؟

قاری صاحب رحمۃ اللہ علیہ پر اللہ کا خصوصی فضل و کرم

استاد محترم پر رب کریم کا یہ خصوصی فضل و کرم تھا کہ آپ بارہا تسی پی
لیتے پھر اس پر کولڈ ڈرنک یعنی ٹھنڈی بوتل پی جاتے اور پھر اس پر چائے نوش فرما
لیتے مگر کیا مجال کہ آپ کو اپنے گلے میں خراش تک محسوس ہوتی ہو۔ جب آپ سے
اس حوالے سے کچھ عرض کی جاتی تو فرماتے کہ رب کریم کا فرمان ہے:

وَنَزَّلْنَا مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ ۝

”ہم نے قرآن نازل کیا ہے اس میں ایمان والوں کے لیے

شفا اور رحمت ہے۔“

آپ فرماتے کہ ”قرآن کی برکت سے میرے جسم اور جان کو کوئی نقصان نہیں پہنچ
سکتا۔“ حقیقت بھی یہ ہے کہ اللہ کے خصوصی فضل و کرم کے طفیل آپ کو تادمِ آخر
کوئی بیماری تک لاحق نہیں ہوئی۔

امتیازات خصوصی

جو باتیں آپ کو دیگر قراء سے ممتاز کرتی تھیں وہ یہ ہیں: آپ حافظ اجل

تھے پانچ پارے تہجد میں پڑھتے تھے پھر تین پارے نمازِ فجر کے بعد قرآن پاک دیکھ کر تلاوت فرماتے تھے۔ یہ آپ کے روزانہ معمولات تھے۔ صبح ۱۲ تا ۸ بجے دوپہر تجوید و قراءت کی کلاس لیتے پھر مدرسہ قرآنیہ رحمانیہ اسٹیشن روڈ میں قراء اور حفاظ کو پڑھاتے اور تھکنے کا نام نہ لیتے تھے۔ نماز میں پورا قرآن تلاوت کرنا بھی آپ کا طرہ امتیاز رہا ہے۔ حرمین شریفین سمیت دیگر مقامات مقدسہ میں سے کوئی مقام ایسا نہیں جہاں آپ نے قرآن پاک کی تلاوت نہ کی ہو۔

فن خطاطی میں کمال

اُستاد محترم فن خطاطی میں بھی اپنا ثانی نہیں رکھتے تھے۔ آپ کے فن خطاطی کے کئی نادر نمونے آج بھی کئی مساجد اور مزارات میں دیکھنے کو مل جاتے ہیں مثلاً آیۃ الکرسی اور ۱۸ ویں پارے کی چند آیات خلفائے راشدین کے اسمائے گرامی اور ائمہ اربعہ کے اسمائے گرامی آپ کی دیدہ زیب خطاطی کے نمونے کے طور پر آج بھی مائی خیری مسجد فقیر کا پڑ میں دیکھنے والوں کو دعوتِ زیارت دے رہے ہیں۔ اس کے علاوہ شاہی مسجد شاہی بازار حیدرآباد محمدی مسجد پریٹ آباد مزار پر انوار شمس العلماء داؤد پوتہ (سندھ یونیورسٹی) محمدی مسجد لطیف آباد نمبر ۵۰ پر خطاطی اور مدرسہ قرآنیہ رحمانیہ اسٹیشن روڈ حیدرآباد کی سند آپ کے اس فن کے نادر نمونے ”دامن دل مے کشد کہ جا این جا است“ کا مصداق ہیں۔

خوش نویسی میں کمال

اُستاد محترم فن تجوید و قراءت میں کمال رکھنے کے ساتھ ساتھ فن خوش نویسی اور فن خطاطی کے بھی ماہر تھے۔ مشہور رئیس الخطاطین حافظ محمد یوسف سدیدی رحمۃ اللہ علیہ نے آپ ہی سے آٹھ پارے حفظ کیے تھے اور ساتھ ہی ساتھ کتابت کی

ابتدائی مشق بھی کی تھی۔

ایک مرتبہ جب چین کے وزیراعظم پاکستان کے دورے پر آئے تو آپ نے چار صفحات کا ایک اخبار چینی رسم الخط میں لکھ کر چینی وزیراعظم کی میز پر رکھ دیا۔ جب موصوف نے اسے دیکھا تو حیران ہو کر پوچھا کہ ”کیا یہ چینی اخبار پاکستان میں شائع ہوتا ہے“ تو انہیں بتایا گیا کہ نہیں، یہ اخبار تو رئیس الخطاطین حافظ محمد یوسف سدیدی رحمہ اللہ نے اپنے ہاتھ سے لکھا ہے۔ یہ سن کر چین کے وزیراعظم نے نہ صرف حافظ صاحب سے ہاتھ ملایا بلکہ اُن کے ساتھ تصویر بھی کھنچوائی۔ اس تصویر میں شیخ القراء الحاج قاری محمد طفیل نقشبندی رحمہ اللہ، حافظ محمد یوسف سدیدی رحمہ اللہ اور چینی وزیراعظم ایئر پورٹ پر ہوائی جہاز کے ساتھ کھڑے ہیں۔

تصنع سے اجتناب

آپ تکلف، تصنع اور بناوٹ سے بے نیاز تلاوت قرآن کرتے تھے۔ جب بھی کوئی قاری آپ کے سامنے تکلف و تصنع کے ساتھ تلاوت کرتا تو یہ بناوٹ آپ کو سخت ناگوار گزرتی تھی۔ جب حیدرآباد میں مصری قراء تشریف لاتے اور قرآن کریم کی تلاوت کرتے تو لوگ جھوم اُٹھتے کیوں کہ اُن کی تجوید و قراءت تو سب پر عیاں تھی۔ جب مصری قراء تلاوت کرتے تو اپنے کانوں پر ہاتھ رکھ لیتے، اُن کا چہرہ سُرخ ہو جاتا۔ ایک ایسی ہی محفل میں شیخ القراء قاری محمد شاہد صاحب موجود تھے اور اُستاد محترم بھی شریک تھے۔ آپ نے سورہ حدید کی تلاوت ”قرأت سبعہ“ میں کی۔ چوں کہ آپ قرآن کریم بلا تصنع پڑھتے تھے اس لیے آپ کو مصری قراء کا اس طرح پڑھنا بالکل اچھا نہیں لگا، چناں چہ آپ نے ایک اشتہار شائع کروایا جس میں آپ نے اپنے کتب تجوید کی روشنی میں یہ ثابت کیا کہ مصری قراء کی طرح

قرآن کریم کی تلاوت کرتا بھی شیوخ قراء کا معمول اور طریقہ نہیں رہا ہے۔
 استاد قاری محمد طفیل صاحب کے سامنے جب بھی کوئی تکلف اور بناوٹ
 کے ساتھ قرآن کریم پڑھتا تو آپ اُسے اسی وقت ٹوک دیتے۔ فن تجوید و قرأت
 کا اصول بھی یہی ہے۔ استاد محترم جب بڑے بڑے شیوخ قراء کا تکلف کے
 ساتھ قرآن پڑھنا پسند نہ فرماتے تھے تو پھر اپنے شاگردوں کا تصنع کے ساتھ پڑھنا
 کس طرح گوارا کر سکتے تھے۔ آپ اپنے شاگردوں کو ہمیشہ یہی نصیحت فرمایا
 کرتے تھے کہ ”قرآن کو تجوید و قرأت کا لحاظ کرتے ہوئے بلا تکلف پڑھا کرو۔“
 جزری کا شعر ہے۔

من غیر تکلف من لطف بلا لقب

قاری صاحب جب بھی قرآن کریم پڑھتے تو اس کا حق ادا کر دیا کرتے
 تھے۔ علاوہ ازیں جو بھی آپ کے سامنے اچھا قرآن کریم پڑھتا تو آپ اُس کی
 حوصلہ افزائی فرماتے چاہے وہ آپ کا شاگرد ہوتا، کسی اور قاری کا یا پھر آپ کے
 شاگردوں کا شاگرد۔ ایسے قاری کو آپ داد و دعا سے مستفیض فرماتے اُسے شفقت
 و محبت سے بوسہ دیتے۔ جو شاگرد نادار ہوتا اُس کی مالی معاونت بھی فرماتے تھے۔
 قاری صاحب مجھ پر تو حد درجہ مہربان تھے۔ مجھے پڑھاتے بھی تھے اور
 اپنے بچوں کے ساتھ دسترخوان پر بٹھا کر کھانا بھی کھلاتے تھے اور دورانِ طعام حد
 درجہ میری خاطر تواضع بھی فرماتے تھے۔ استاد محترم ہر اعتبار سے ایک عظیم انسان
 تھے۔ جب میں نے حیدرآباد کو خیر باد کہا تو استاد جی نے مجھے خط لکھا جس میں
 مرقوم تھا کہ ”آپ قاری حبیب اللہ صاحب کو پڑھائیں۔“ پھر موصوف کئی مرتبہ
 میرے پاس تشریف بھی لائے۔

قاری حبیب اللہ اور قاری محمد طفیل صاحب دونوں ایک دوسرے کا حد

درجہ احترام و اکرام فرماتے تھے۔ ایک مرتبہ قاری محمد طفیل صاحب کی دعوت پر وہ کراچی سے تشریف لائے اور آزاد میدان والی مسجد میں محفل شبینہ میں ۲۵ واں پارہ پڑھا۔ اس کی سماعت خود استاد محترم نے بنفس نفیس کی اور انہیں خوب داد و تحسین سے نوازا حتیٰ کہ ان سے بغل گیر ہو گئے۔ ایک بار قاری حبیب اللہ حیدر آباد میں کسی جگہ ٹھہرے ہوئے تھے کہ قاری محمد طفیل صاحب انہیں بازو سے پکڑ کر محفل شبینہ میں لے آئے۔

کمالِ شفقت کا مظاہرہ

”المشرف ہوٹل“ سرے گھاٹ کے مالک حاجی صاحب آپ کے رفیق خاص تھے۔ مرحوم آفتاب صاحب مارکیٹ جامع مسجد کی کمیٹی کے صدر تھے۔ ان حضرات نے ایک بار جب آپ سے فرمائش کی کہ ”قاری صاحب! اس مرتبہ آپ تراویح میں قرآن پاک ہماری مسجد میں سنائیں۔“ تو آپ نے کمالِ شفقت کا مظاہرہ کرتے ہوئے راقم الحروف کا نام پیش کیا اور احقر کو حکم دیا کہ انٹرویو کے لیے حاضر ہو جاؤ۔ پھر آپ بنفس نفیس خود راقم کے ساتھ تشریف لے گئے اور انٹرویو دلا کر تراویح کے مصلے پر کھڑا کر دیا۔

سنت رسول ﷺ کی پیروی

آپ کے سر پر ہمیشہ عمامہ شریف گلے میں رومال اور ہاتھ میں چھتری ہوتی تھی۔ آپ کی داڑھی شریف سنت کے عین مطابق تھی، آپ نے ایک حجام حجامت کے لیے مخصوص کر رکھا تھا۔ صرف وہی آپ کی حجامت کیا کرتا تھا۔

استاد محترم کی حاضر جوابی

قاری محمد علی مدنی شکار پوری، حیدرآباد کی میمن مسجد میں قرآن پاک

سنانے کے لیے تشریف لایا کرتے تھے۔ ایک روز اُستاد محترم اُن سے ملاقات کی غرض سے اُن کی قیام گاہ پر پہنچے۔ سلام و کلام کے بعد جب قاری محمد علی شکار پوری نے آپ سے طنزیہ لہجے میں کہا کہ ”اچھا! تو آپ ہی شیخ القراء ہیں؟“ تو آپ نے فوراً جواباً فرمایا: ”جی ہاں! مجھ ہی کو لوگ شیخ القراء کہتے ہیں۔“ یہ سن کر قاری محمد علی شکار پوری مہر بلب ہو گئے گویا آپ نے ایک ہی جملے میں جواب دے کر اُن پر یہ حقیقت آشکار کر دی کہ۔

ذرّۂ خاک کو ہاں! چشمِ حقارت سے نہ دیکھ
اس کی ترکیب بھی اجزائے سموات سے ہے



میرے اُستاد میرا افتخار

از..... کمال القراء حضرت قاری کمال الدین نقشبندی مدظلہ العالی
(مدرس حفظ وقرأت جامع مسجد ”ملت اسلامیہ“ اسلام آباد چوک حیدرآباد)

اُستاد گرامی کا معمول

اُستاد گرامی جب صبح کے وقت ”مدرسہ رکن الاسلام“ میں تشریف لاتے تو اُس وقت سے لے کر مدرسے میں چھٹی کے ٹائم تک باوازِ بلند طلباء کو مشق قرأت کرایا کرتے تھے۔ آپ نہایت شفیق مہربان اور فن تجوید کے بہت بڑے ماہر و معشق تھے۔ میں نے اپنی زندگی میں اتنی محنت کرنے والے اور محبت و شوق سے پڑھانے والے اُستاد نہیں دیکھے۔ اُستاد گرامی کے شب و روز کا معمول اس شعر کی عکاسی کرتا تھا۔

ہر نفس حکمِ خدا ہے ہر قدم جہدِ حیات
اس سے آگے اور عُقدے میں نے سلجھائے نہیں

مدرسہ رکن الاسلام میں تدریسی فرائض انجام دینے کے بعد بھی ظہر کی نماز کے بعد آپ اپنے طور پر طلباء کو مشق کروایا کرتے تھے پھر اس کے بعد مغرب کے بعد بخاری مسجد میں اور عشاء کے بعد مدرسہ قرآنیہ رحمانیہ اسٹیشن روڈ میں طلباء کو پڑھایا کرتے تھے۔ اللہ تعالیٰ نے آپ کو فن تجوید میں ”حظِ وافر“ عطا فرمایا تھا۔
میں نے آپ سے مدرسہ رکن الاسلام میں فن تجوید سیکھا اور قرآن مجید

اول تا آخر ”حدر“ میں سنایا۔ آپ اپنے شاگردوں میں مسلکی اعتبار سے کسی بھی قسم کی تفریق نہیں فرماتے تھے۔ بریلوی کے ساتھ دیوبندی حضرات بھی آکر آپ سے اکتسابِ فیض کیا کرتے تھے۔ آپ کا مسلک الفت و محبت تھا جو اس شعر کا مکمل آئینہ دار تھا۔

مسلمانو! گروہ سازی کو اب یک سر شا دو تم
جو ہیں روٹھے ہوئے تم سے انہیں جا کر منا لو تم
پھر اپنے مسلکِ دیرینہ پر ہو کر عمل پیرا
غریبوں، دشمنوں کو اپنے سینے سے لگا لو تم

جب کہیں محفلِ حسنِ قرأت ہوتی تو استادِ مکرم اپنے فن کے ذریعے ساری محفل پر چھا جاتے مثلاً گورنمنٹ ہائی اسکول، گول بلڈنگ حیدرآباد میں جب بین الاقوامی محفلِ حسنِ قرأت ہوئی تو اس میں جہاں بھر سے نام و رقرأ تشریف لائے اور انہوں نے اپنی آواز اور فن کا جادو جگایا۔ ان بین الاقوامی قراء میں قاری محمود الخلیل الحصری، شیخ عبدالباسط اور قاری شاہد خان لکھنوی (ٹنڈو محمد خان) جیسے قراء شامل تھے۔ جب آخر میں استادِ مکرم کی باری تو آپ تمام محفل کے قراء پر سبقت لے گئے۔

قرأت کے انداز

استادِ محترم ہمیشہ قرآنِ کریم کو بلند آواز سے پڑھا کرتے تھے۔ محفلِ شبینہ میں آپ کے پڑھنے کا انداز اور تھا، نماز میں قرأت کا انداز کچھ اور تو مدارس میں طلباء کو پڑھاتے وقت کچھ اور ہوتا تھا۔ اللہ تعالیٰ نے آپ کو لحنِ داؤدی عطا فرمایا تھا۔ بعض اوقات آپ کی تلاوت کی آواز سن کر لوگ عیش عیش کراٹھتے۔ آپ نے

مجھ پر خصوصی کرم فرمایا کہ مجھے ۶/۵ پارے ترتیل میں پڑھائے نیز پورے قرآن پاک میں سے تجوید و قرأت کی مشق کروائی۔

فیضانِ طفیل

میرے ہم عصر قراء میں ڈاکٹر صاحب زادہ ابو الخیر محمد زبیر (ایم۔ این۔ اے) قاری عبد اللطیف امجد قاری غلام حسین شجاع آبادی، قاری منظور احمد (ٹیلی گراف کوٹری) قاری عبد العزیز نقشبندی، قاری نور الحسن چشتی، قاری محمود الحسن چشتی اور قاری چراغ دین اعوان شامل ہیں۔ یہ سب آپ سے قرأت میں مشق کرنا سیکھا کرتے تھے اور اس وقت یہ سب پوری دنیا میں ”فیضانِ شیخ القراء“ کو عام کر رہے ہیں۔

یہ آپ ہی کا فیضان ہے کہ میں عرصہ ۳۸ سال سے ملت اسلامیہ کی جامع مسجد میں حفظ و قرأت کی تدریس کا فریضہ انجام دے رہا ہوں۔ جب میں نے اُستادِ گرامی کے حضور زانوئے تلمذتہ کیا تھا تو اُس وقت میری عمر صرف ۲۲ سال تھی۔

پریٹ آباد سے پانچ آدمیوں کا ایک گروپ آپ کے پاس پڑھنے کے لیے آیا کرتا تھا۔ آپ اُس سے فرمایا کرتے تھے کہ پھیلی تانگہ اسٹینڈ کے عقب میں ساگر کالونی میں موجود قاری کمال الدین سے پڑھ لیا کرو۔ اُس وقت آپ کی عمر مبارک ۴۰/۴۵ سال کے قریب تھی۔

فنِ کتابت میں مہارت

آپ فنِ کتابت میں بھی مہارتِ تامہ رکھتے تھے۔ اس حوالے سے مدرسہ قرآنیہ رحمانیہ کی سند آپ کی کتابت کا منہ بولتا ثبوت ہے۔ آپ نے بسم اللہ

شریف کے بھی کئی نمونے کتابت کیے تھے۔ آپ کے عربی رسم الخط میں عجب دل کشی اور نکھار پایا جاتا ہے۔ اُستادِ محترم طلباء کو پڑھاتے بھی رہتے اور ساتھ ساتھ کتابت بھی کرتے رہتے تھے۔

طبیعت

اتنے بڑے شیخ القراء ہونے کے باوجود اُستادِ گرامی کی طبیعت انتہاء درجے کی سادہ تھی۔ آپ فخر و غرور کو اپنے نزدیک پھٹکنے ہی نہیں دیتے تھے۔ آپ کے سامنے ہمہ وقت طلباء کا ایک جم غفیر موجود رہتا مگر آپ تھے کہ ذرہ برابر بھی اُکتاتے نہیں تھے اور نہ ہی کسی قسم کی پریشانی کو کبھی خاطر میں لاتے تھے۔ کوئی کسی بھی وقت آجاتا، آپ اس کی جھولی علم و حکمت کے موتیوں سے بھر دیتے۔



باب دوم

مشاہیر ملت کے مضامین

قاریوں کے بادشاہ

از..... حضرت شیخ الحدیث والفقہ، فخر السادات علامہ مولانا سید محمد علی رضوی دامت برکاتہم العالیہ
خطیب ”نور مسجد“ پنجرہ پول اور سابق ممبر قومی اسمبلی حیدرآباد سندھ

ضروری نوٹ:

حضرت شیخ الحدیث والفقہ، فخر السادات علامہ سید محمد علی رضوی (سابق ایم۔ این۔ اے) دامت برکاتہم العالیہ کی عمر اس وقت سو سال سے زائد ہے۔ آپ اپنے دولت خانے پر ہر روز درود شریف کی محفل سجاتے ہیں۔ آپ کے پاس بہت ہی نایاب دینی کتابیں ہیں۔ آپ زبردست خطیب اور عالم دین ہیں۔ احقر (قاری محمد سلیمان اعوان سر وہ) حضرت کے برادر زادے (بھتیجے) جناب سید افسر علی صاحب اور جناب قاری محمد حسین (پروڈیوسر ریڈیو پاکستان حیدرآباد) کے ساتھ ۲ مارچ ۲۰۰۷ء کو آپ کے دولت کدے پر حاضر ہوا اور ملاقات کی۔ احقر نے حضرت کو اُستازی المکرم حضرت قاری محمد طفیل نقشبندی مجددی رحمۃ اللہ علیہ کے بارے میں اظہار خیال کی دعوت دی۔ آپ نے اس سلسلے میں جن خیالات کا اظہار فرمایا انہیں بصورت مضمون قارئین کے لیے پیش کیا جا رہا ہے (مرتب)۔

الحمد للہ! میں پاکستان بننے کے ایک سال بعد ہی لاہور آ گیا تھا۔ میرے پھوپھی زاد بھائی علامہ ابو الحسنات قادری رحمۃ اللہ علیہ (صاحب ”تفسیر حسنات“ اور

ترجمہ و حاشیہ نگار قصیدہ بُردہ شریف) اُس وقت مسجد ”وزیر خان“ میں امام تھے۔ انہوں نے الحاج قاری محمد طفیل رحمہ اللہ کو نائب امام مقرر کر لیا۔

قرآن پاک پڑھنے کے دو انداز ہیں۔ ایک پانی پت کا دوسرا لکھنؤ کا۔ ان لہجوں میں جولب و لہجہ سب سے زیادہ مقبول ہے وہ ”حجازی مصری“ ہے۔ قاری محمد طفیل صاحب تو قاریوں کے بادشاہ تھے انہیں ان لہجوں پر عبور حاصل تھا اور حجازی مصری لہجہ تو اُن کا منفرد لہجہ تھا جسے آج تک کوئی قاری نہ اپنا سکا۔ وہ تیس پاروں کو زبانی سناتے تھے اور جہاں سے چاہتے وہاں سے زبانی ”ترتیل“ میں پڑھ کر سناتے تھے۔ ہم نے اُن کے بارے میں کبھی اور کہیں یہ نہیں سنا کہ ”وہ ریڈیو سے تلاوتیں سن کر اُن کی نقالی کرتے ہوں جیسا کہ آج کل کے قراء کیا کرتے ہیں۔“

حضرت قاری محمد طفیل علیہ الرحمۃ کو رب کریم نے خصوصی انعام سے نوازا تھا۔ بغیر لاؤڈ اسپیکر کے اُن کی آواز کا یہ عالم تھا کہ جب وہ مسجد ”وزیر خان“ لاہور میں قرآن سناتے تھے تو لنڈے بازار میں آواز آتی تھی۔ قاری سلیمان! تمہارے اس سوال پر کہ ”آپ علیہ الرحمۃ یہ فرماتے ہیں کہ جب حضرت قاری محمد طفیل صاحب ”مائی خیری“ مسجد فقیر کا پٹر سے اذان دیا کرتے تھے تو پھیلی نہر کے پل پر آواز سنائی دیتی تھی۔“ میں آج بھی یہ بات کہتا ہوں کہ ”اُن کی آواز کا یہی عالم تھا بلکہ اس سے بھی زیادہ یعنی جب وہ مسجد ”وزیر خان“ لاہور سے اذان دیا کرتے تو چھوٹی انارکلی میں اس کی آواز سنائی دیتی تھی۔“

جب وہ کہیں دورے پر تشریف لے جاتے تو ہم ہی اُن کی مساجد (یعنی ”کریمی مسجد“ کھاتہ چوک اور ”مائی خیری مسجد“ فقیر کا پٹر) میں وعظ و

خطبہ دیا کرتے تھے۔ حضرت قاری صاحب علیہ الرحمۃ کا دولت کدہ کھاتہ چوک میں پیر ایرانی علیہ الرحمۃ کے گھر کے برابر تھا۔ بہت سے لوگ اُن سے قرآن پاک سننے کے خواہش مند ہوتے تھے یہی وجہ تھی کہ وہ عوام الناس کی خواہش پر تین روزہ تراویح ”جامع مسجد“ آزاد میدان ہیر آباد میں سنایا کرتے تھے۔ وہ جب تک حیدرآباد میں رہے انہوں نے مذکورہ تراویح پڑھائی۔ اُن کی عدم موجودگی میں اجمیر شریف کے ایک امام نماز پڑھاتے تھے۔

حیدرآباد کے قریب ایک شہر ہے ”ٹنڈوالہ یار“ وہاں پر قاری عبد المالک تشریف لائے ہوئے تھے حضرت قاری محمد طفیل رحمۃ اللہ علیہ کے ہم عصر تھے۔ آپ انہیں لے کر ”مائی خیری مسجد“ میں آئے۔ انہوں نے عشاء کی نماز پڑھائی۔ نماز کے بعد مقتدی حضرات نے کہا کہ ”یہ بھی کوئی قاری ہیں جن کی آواز حضرت قاری محمد طفیل رحمۃ اللہ علیہ کی آواز کے سامنے ہیچ ہے۔“ حقیقت یہ ہے کہ تلاوت قرآن پاک کے لحاظ سے قرأت آپ پر ختم تھی۔ قاری غلام رسول لاہور والے بڑے مشہور قاری ہیں مگر جو بات حضرت الحاج قاری محمد طفیل نقشبندی رحمۃ اللہ علیہ کی تھی وہ کسی اور کی نہیں ہو سکتی۔ میری نظر میں حضرت قاری محمد طفیل رحمۃ اللہ علیہ جیسا کسی اور ماں نے جنا ہی نہیں۔ حضرت قاری صاحب رحمۃ اللہ علیہ بہت نفیس کاتب بھی تھے آپ نے لاہور میں فن کتابت سیکھا۔ مشہور خطاط حافظ یوسف سدیدی رحمۃ اللہ علیہ خطاطی میں آپ کے شاگرد تھے۔

۱۔ قبلہ سید محمد علی رضوی صاحب نے ملاقات میں موجود احقر سمیت دیگر افراد کے سامنے اُستاد مکرم قاری محمد طفیل رحمۃ اللہ علیہ کی بلند آواز کے متعلق اسی طرح ارشاد فرمایا تھا جو من وعن لکھ دیا گیا ہے۔

حضرت امام ربانی مجدد الف ثانی، شیخ احمد فاروقی سرہندی علیہ الرحمۃ الباری کا عرس مبارک سرہند شریف (ہندوستان) میں ہوتا تھا۔ حضرت الحاج الحافظ القاری محمد طفیل نقشبندی مجددی رحمۃ اللہ علیہ اُس عرس مبارک میں جایا کرتے تھے۔ قاری عبدالمالک کا گروہ بھی جایا کرتا تھا ایک مرتبہ اُن کے گروہ کا ایک قاری اُٹھا، تلاوت کی پھر دوسرے نے اور پھر تیسرے نے تلاوت کی۔ پھر جب قاری محمد طفیل علیہ الرحمۃ اُٹھے اور اس قدر بلند آواز میں تلاوت کی کہ تمام قاری بشمول قاری عبدالمالک دنگ رہ گئے کہ اتنے نفیس لب و لہجہ اور لاجواب قراءت کا حامل شخص بھی اس دھرتی پر موجود ہے۔ سامعین پھڑک اُٹھے اور کہا، ”اھلا و سھلا مرحبا“ ”خوش آمدید“، ”ست بسم اللہ جی آیا نوں۔“ حضرت قاری طفیل رحمۃ اللہ علیہ نے فرمایا: ”عبدالمالک! تم کیا سمجھتے ہو کہ تم ہی اس جنگل کے شیر ہو؟ دیکھو یہاں کوئی اور بھی شیر ہے۔“ اس واقعے کے بعد آپ سرہند شریف میں اپنے شاگردوں کو بھی لے جانے لگے اور اس طرح وہاں پر سنتیوں کو بھی قرأت قرآن کا موقع ملا۔ حضرت قاری محمد طفیل علیہ الرحمۃ کو پیر جماعت علی نقشبندی محدث علی پوری رحمۃ اللہ علیہ پاکستان لے کر آئے تھے اور آپ اُن ہی سے شرف بیعت حاصل کیے ہوئے تھے۔

حضرت قاری صاحب رحمۃ اللہ علیہ پر اُن کے ایک عزیز کی صاحب زادی عاشق تھیں۔ جب لڑکی کے والدین نے اُس سے شادی کے لیے کہا تو اُس لڑکی نے انکار کر دیا۔ جب لڑکی کے ماں باپ نے اس سلسلے میں زیادہ اصرار کیا تو اُس خاتون نے کہا کہ: ”اگر شادی کرنا ہوئی تو قاری طفیل سے کروں گی ورنہ نہیں۔“ آپ کے رشتے داروں نے آپ کے والد سے کہا کہ ”قاری صاحب“

یہاں سے کہیں اور بھیج دو ورنہ ہم اسے قتل کر دیں گے۔“ چناں چہ آپ کے والد ماجد حاجی عبدالرحمن نے آپ کو ”دہلی دروازہ“ لاہور بھیج دیا جہاں آپ اپنے چچا کے ساتھ سبزی کا کاروبار کرنے لگے۔ پھر قاری صاحب کو مزید دھمکیاں ملنے لگیں کہ ”ہندوستان چھوڑ دو۔“ چناں چہ ہندوستان چھوڑ کر آپ حجاز مقدس چلے گئے جہاں مکہ شریف اور مدینہ شریف میں ”قرأت سبعہ عشرہ“ پڑھنے لگے۔ جب آپ ۱۲ سال بعد واپس ملک تشریف لائے تو لڑکی سے شادی کے لیے دوبارہ کہا گیا مگر اُس نیک اور پاک سیرت خاتون نے کہا کہ ”شادی تو قاری محمد طفیل ہی سے کروں گی۔“ لڑکی کے والدین نے قاری صاحب سے کہا کہ ”آپ ہماری صاحب زادی سے شادی کر لیں۔“ چناں چہ آپ نے اس رشتے کو منظور فرما لیا۔ جب نکاح ہونے لگا تو اُس خاتون نیک سیرت نے کہا کہ ”مہر کے ساتھ میری ایک شرط یہ ہے کہ ”قاری محمد طفیل مجھے ہر روز قرآن پاک کا ایک رکوع سنایا کریں گے۔“ آپ کی ایک زوجہ مدینۃ الاولیاء ملتان شریف میں ہوا کرتی تھیں تو دوسری حیدرآباد میں کھاتہ چوک کریمی مسجد کے پاس رہا کرتی تھیں۔

اس سوال کے جواب میں کہ ”وہ اتنے بڑے قاری ہونے کے باوجود ذرائع ابلاغ یعنی میڈیا پر نہ آسکے کیا وجہ ہے؟“ میں یہ کہوں گا کہ کچھ ناز برداریاں محکمے والوں کی بھی کرنا پڑتی ہیں، چاپلوسی کی عادت قاری محمد طفیل صاحب میں نہیں تھی۔ ہیر آباد والے پیر عظمت علی شاہ سو سے زائد TDK کی کیشیں لے کر رکھے رہے تاکہ آپ تلاوت کلام پاک اپنی آواز میں ریکارڈ کرا دیں۔ آپ ”ہاں“ فرما دیتے۔ صبح حضرت مفتی محمد محمود الوری رحمۃ اللہ علیہ کے مدرسہ

”رکن الاسلام جامعہ مجددیہ“ چلے جاتے وہاں قرآن پڑھاتے پھر مائی خیری مسجد آ جاتے اور پھر وہاں سے ”مدرسہ قرآنیہ رحمانیہ“ اسٹیشن روڈ چلے جاتے۔ پیر صاحب کا بھی انتقال ہو گیا اور خود حضرت قاری محمد طفیل بھی وصال فرما گئے۔ وہ سارے کیشیں الماری میں رکھے رہ گئے اور قرآن پاک ریکارڈ نہ ہو سکا البتہ اس کے بدلے ہزاروں شاگرد چند اساتذہ کی شکل میں تیار کر دیے۔ قاری صاحب نے ماشاء اللہ! سنت شریف کے مطابق چہرے پر داڑھی مبارک اور سر پر عمامہ شریف عمر بھر رکھا، مصری قاریوں کی طرح نہیں کہ داڑھی بھی چٹ، مونچھیں بھی چٹ۔ ا۔

لاہور اور حیدرآباد میں مجھ سے اُن کی ملاقاتیں رہیں۔ وہ مجھ سے بہت محبت کرتے تھے۔ حضرت قاری محمد طفیل علیہ الرحمۃ سر ہند والی سرکار حضرت امام ربانی مجدد الف ثانی کے عاشق تھے۔ اُن سے محبت کی وجہ سے وہ سر ہند شریف جایا کرتے تھے۔ پاکستان بننے سے قبل امرتسر سے سر ہند شریف اور قیام پاکستان کے بعد یہاں اگر لاہور، ملتان، حیدرآباد اور کراچی میں ہیں تو یہاں سے سر ہند شریف جایا کرتے تھے۔

لاہور میں مسجد ”وزیر خان“، ”دالگراں چشتیہ مسجد“ مدرسہ انوار العلوم ملتان، مدرسہ ”رکن الاسلام جامعہ مجددیہ“ حیدرآباد اور ”دارالعلوم امجدیہ“ عالمگیر روڈ

۱۔ مصری قراء ائمہ اور خطباء کے داڑھی کے بال آتے تو ضرور ہیں مگر انہیں حکومت مصر کے حکم کے تحت داڑھی کو منڈوانا پڑتا ہے کیوں کہ مصری حکومت کے نزدیک داڑھی والا شخص ”اخوان المسلمین“ سے تعلق رکھتا ہے، عالمی ”مقابلہ حفظ و قرأت“ مکہ مکرمہ میں ایک مصری قاری ”سید محمد حسانین جبریل“ من اسکندریہ ہمارے ساتھ شریک مقابلہ تھے اُن کے داڑھی شریف تھی، وہ اخوان المسلمین سے تعلق رکھتے تھے۔ آج کل وہ دمام میں خطیب و امام ہیں۔

(مرتب)

کراچی سے آپ نے ہزاروں شاگرد پیدا کیے۔ قرآن پاک کی نورانیت کی وجہ سے اُن کا چہرہ مبارک ہمیشہ قدھاری انار کی طرح لال سُرخ رہا کرتا تھا۔ وہ اہل سنت و جماعت کا نام روشن فرما گئے۔ وہ قرآن پاک کو رضا اللہ پڑھ کر دنیا سے ایسے گئے کہ آج بھی اُن کی قبر مبارک منور و مستنیر ہے۔ اُن کا لگایا ہوا قرآنی باغیچہ آج بھی مہک رہا ہے اور شاگردوں کی شکل میں تاقیامت اسی طرح معطر رہے گا۔ رب کریم اُن کی قبر میں رحمت فرمائے۔ آمین۔

العبد سید محمد علی رضوی عفی عنہ، حیدرآباد سندھ



حضرت قاری محمد طفیل نقشبندی رحمۃ اللہ علیہ میری نظر میں

از..... قاری العصر، حضرت محمد شاہد لکھنوی صاحب
(حال مقیم ٹنڈو محمد خان سندھ)

ضروری وضاحتی نوٹ:

احقر قاری محمد سلیمان اعوان سر وہ مجدوی نے اپنے تلمیذ رشید قاری خلیل الرحمن تونسوی کے ساتھ قاری العصر حضرت قاری محمد شاہد لکھنوی صاحب سے بتاریخ ۱۰ نومبر ۲۰۰۶ء بروز جمعہ بوقت صبح دس بجے آپ کے دولت کدے پر ملاقات کی اور اُستادِ محترم کے بارے میں اظہارِ خیال کی دعوت دی۔ اس سلسلے میں موصوف نے جو کچھ ارشاد فرمایا، وہ مضمون کی صورت میں پیش کیا جا رہا ہے۔ (مرتب)۔

حضرت رئیس القراء قاری محمد طفیل نقشبندی مجدوی رحمۃ اللہ علیہ سے میری ملاقات ۱۹۳۷ء میں سرہند شریف میں ہوئی تھی جب وہ مسجد نبوی صلی اللہ علیہ وسلم میں ۵ سال تک شیخ القراء بالمدينہ المنورہ، شیخ ابراہیم شاعر رحمۃ اللہ علیہ سے تجوید و قرأت کی مشق کر کے تازہ بہ تازہ مدينہ منورہ سے تشریف لائے تھے۔ وہ قرآن کریم پڑھتے تھے اور لاجواب پڑھتے تھے۔ وہ حضرت امام ربانی مجددِ الف ثانی رحمۃ اللہ علیہ کے سالانہ عرس مقدس میں ختم شریف بھی پڑھتے تھے۔ احقر بھی سات سال کی عمر سے اس

عرس میں حاضر ہوتا رہا تھا۔ یہ واحد عرس تھا جس میں قوالی یا اس نوع کی کوئی دوسری چیز نہ ہوتی تھی، صرف تلاوت قرآن کریم ہوتی تھی۔

قاری صاحب پہلے شخص تھے جو لاہور سے ایک قافلے کے ساتھ تشریف لاتے تھے۔ انہوں نے ہی اس عرس میں قرآن کریم کی تلاوت کے بعد نعت شریف کا سلسلہ شروع کیا۔ اس عرس مقدس کی ایک خاص بات یہ بھی تھی کہ اس میں ”بخاری شریف“ کا ختم شریف بھی ہوتا تھا جس میں علمائے کرام تشریف لاتے تھے اور بخاری شریف کے ڈیڑھ یا دو ختم شریف ہو جاتے تھے۔

لکھنؤ کے قراء لکھنوی قاریوں کے علاوہ کسی اور قاری کو پسند نہ کرتے تھے۔ حضرت امام ربانی کے عرس میں لکھنؤ کے دس یا بارہ مشہور و معروف قراء ہوتے تھے، کم سن قاری الگ ہوتے تھے جن کی تعداد تقریباً چالیس یا پچاس ہوا کرتی تھی۔ ٹرین کی ایک پوری بوگی ان قراء سے بھری ہوئی آتی تھی۔ ان کے ساتھ ایک حکیم ہوتا تھا۔ ان قراء کے کھانے پینے کا انتظام بھی الگ سے ہوتا تھا۔ سرہند شریف میں ہم قاریوں کا قیام بیس یا پچیس روز ہوتا تھا۔ قراء میں قاری عبد الممالک اور دیگر قاری حضرات بھی ہوتے تھے۔

جیسا کہ میں نے پہلے عرض کیا کہ لکھنؤ کے قاری لکھنؤ کے علاوہ کسی اور جگہ کے قاری کو قاری قرآن نہیں سمجھتے تھے۔ وہ سمجھتے تھے کہ ”اُن جیسا کوئی قاری نہیں۔“ سرہند شریف میں حضرت امام ربانی کے عرس مقدس پر مزار شریف کے ایک کونے میں کھڑے ہو کر جب حضرت قاری محمد طفیل علیہ الرحمۃ نے تلاوت قرآن شروع کر دی تو لکھنؤ کے قاریوں نے کہا کہ ”بیٹھ جاؤ۔“ وہ نہ بیٹھے پھر آواز آئی کہ ”بیٹھ جاؤ۔“ مگر حضرت قاری محمد طفیل نہ بیٹھے۔ بالآخر یہ بندہ ناچیز (یعنی قاری محمد شاہد لکھنوی) انہیں قاریوں کے مجمعے میں لے آیا اور اپنے قافلے میں

بٹھایا۔ پھر آپ نے تلاوت شروع کر دی اور لکھنؤ کے قراء کا شور مٹم گیا۔
 میں لکھنؤ کے قاریوں سے کہتا تھا کہ قاری محمد طفیل علیہ الرحمۃ قرآن کریم
 بڑے ہی نفیس انداز سے پڑھتے ہیں انہیں پڑھنے دیں چناں چہ لکھنؤ کے قاریوں
 نے میری بات کو تسلیم کیا اور انہیں آغاز ہی میں تلاوت کا موقع دیا۔ میں حضرت
 قاری محمد طفیل علیہ الرحمۃ کو ذاتی طور پر پسند کرتا تھا۔ ایام عرس میں قرأت قرآن
 کریم کے لیے یہ لازمی شرط ہوتی تھی کہ قاری کی آواز شیریں اور بلند ہو اور لحن یا
 صوت اچھا ہو۔ اس خاصیت کے حامل قاری کو قرآن پڑھنے دیتے تھے ورنہ نہیں۔
 میں نے قاری محمد طفیل علیہ الرحمۃ کو ہمت دلائی کہ ”آپ تلاوت فرمائیں۔“ حضرت
 امام ربانی رحمۃ اللہ علیہ کے عرس پر روضہ شریف کے اندر اجتماع ہوتا تھا۔ عصر اور مغرب
 کے درمیان قل شریف پڑھے جاتے تھے۔ اس نشست میں حضرت قاری محمد طفیل
 مجددی رحمۃ اللہ علیہ بڑے کروفر کے ساتھ تلاوت فرماتے تھے۔ کیوں کہ آپ مدینہ
 المنورہ زادھا اللہ شرفاً وتعلیماً سے تازہ بہ تازہ پڑھ کر آئے تھے اور تجوید و قرأت کے
 اعتبار سے وہ مکمل طور پر تیار تھے۔ جب آپ تلاوت فرماتے تو جسم کے رونگٹے
 کھڑے ہو جایا کرتے تھے۔ آپ کے پڑھنے پر تو آپ کو مصری اور مدنی قاریوں
 نے بھی خوب داد دی تھی۔

ایک مرتبہ ہم دونوں قاری اسلام آباد میں مرکزی مقابلہ حسن قرأت میں
 منتخب ہو کر گئے۔ ہم نے ایک ہی ہوائی جہاز میں سفر کیا۔ جب وہاں پہنچے تو قبلہ
 قاری محمد طفیل علیہ الرحمۃ نے فرمایا کہ ”تلاوت قاری محمد شاہد لکھنوی فرمائیں گے۔“
 ازاں بعد اسلام آباد سے احقر سید علی ہجویری المعروف بہ داتا گنج بخش رحمۃ اللہ علیہ کے
 حزار پرنوار پر حاضری کے لیے لاہور چلا گیا اور حضرت قاری محمد طفیل علیہ الرحمۃ
 حیدرآباد سندھ چلے آئے۔

لکھنؤ کے قراء اور قاری محمد طفیل علیہ الرحمۃ قرآن پاک کو سامنے رکھ کر تلاوت کرنے کو بے عیب سمجھتے تھے۔ قاری قرآن ہی قرآن پاک کو دیکھ تلاوت کیا کرتے ہیں۔ آج کل کے قاری عموماً گویے قسم کے قاری ہیں جو قرآن کا حق ادا نہیں کرتے البتہ قبلہ قاری محمد طفیل علیہ الرحمۃ کی بات ہی اور تھی۔ آپ قرآن میں جہاں سے چاہتے وہاں سے ”ترتیل“ اور ”تدویر“ سے پڑھ کر بتاتے اس لیے میں ان کا مداح اور قدردان ہو گیا تھا۔ آپ جب سے عرب سے پڑھ کر آئے تھے قرآن کو عربی لہجے میں زیادہ پڑھتے تھے اس لیے میں ان کو پسند کرتا تھا۔ ہم نے قرآن کریم کو ذریعہ معاش کبھی نہیں بنایا بلکہ اسے خیر و برکت کے لیے فی سبیل اللہ پڑھایا۔

ایک مرتبہ شہداد پور میں محفل قرأت ہوئی۔ میں ٹنڈو محمد خان سے اور قاری محمد طفیل حیدرآباد سے شہداد پور پہنچے۔ کراچی سے ایک پروفیسر اور ایک مصری قاری جو نیوٹاؤن میں پڑھایا کرتے تھے شہداد پور کی اس محفل قرأت میں پہنچے۔ انہوں نے مجھ سے پوچھا کہ ”ان محافل میں کوئی صدر اور مہمان خصوصی بھی ہوتا ہے؟“ تو احقر نے انہیں بتایا کہ یہ بندہ ناچیز اور قاری محمد طفیل ہی صدر اور مہمان خصوصی ہوتے ہیں اور یہ حقیقت بھی ہے کہ حیدرآباد اور شہداد پور کی محافل قرأت میں ہم دونوں ہی صدر اور مہمان خصوصی ہوا کرتے تھے۔

قاری محمد سلیمان اعوان سرودہ! تمہارے اس سوال کے جواب میں کہ ”حضرت اُستازی قاری محمد طفیل علیہ الرحمۃ نے مدرسے اور مسجد کے لیے اپنے پاس پانچ لاکھ روپے ذاتی رکھے ہوئے تھے اور فرمایا تھا کہ ہم اس رقم سے لاہور میں مسجد و مدرسہ بنائیں گے۔“ میں صرف اتنا عرض کروں گا کہ ”انہوں نے اس بارے میں مجھ سے ذکر کیا تھا مگر ان کی یہ خواہش ادھوری رہ گئی اور وہ اپنے بچوں

کے ساتھ کراچی چلے گئے۔“

قاری خلیل الرحمن تونسوی! تمہارے اس سوال پر کہ ”آپ قاری عبد الباسط محمد عبد الصمد رحمۃ اللہ علیہ (مصری) کے بارے میں کیا فرماتے ہیں؟“ میں یہ کہوں گا کہ ”وہ میری نظر میں آرٹسٹ ہے‘ قاری بھی کہہ لو۔ قاری تو دراصل شیخ محمد رفعت علیہ الرحمۃ تھے‘ قاری تو اصل میں شیخ محمد مصطفیٰ اسماعیل تھے جو قرآن پاک اپنے اوپر طاری کر لیا کرتے تھے۔ جب وہ آیت کریمہ ”اللّٰهُ الَّذِي رَفَعَ السَّمٰوٰتِ بِغَيْرِ عَمَدٍ تَرَوْنَهَا“ تلاوت کرتے تھے تو ایسا معلوم ہوتا تھا کہ جیسے قرآن پاک کا نزول ہو رہا ہو۔ قراء کی نئی نسل کے لیے میرا یہ پیغام اور عمدہ مشورہ ہے کہ شیخ محمود خلیل الحصری شیخ المغازی مصر‘ مقری ہے‘ اُستاد ہے‘ میری نظر میں شیخ محمد صدیق المنشاوی رحمۃ اللہ علیہ، شیخ محمد رفعت اور شیخ محمد مصطفیٰ اسماعیل صاحب فن و قرأت ہیں۔ ان حضرات کو سننا چاہیے۔ یہی لوگ قرآن کریم کے ماہر مشاق ہیں انہیں سن کر پھر طریقے سے قرآن پڑھنا چاہیے۔“

حضرت قاری محمد طفیل علیہ الرحمۃ کے درس و تدریس کے حوالے سے اگر میں کبھی کوئی تنقید کر دیتا تھا تو وہ سن کر بہت خوش ہوتے تھے اور وہ اس کا کوئی جواب نہیں دیتے تھے۔ قاری سلیمان سرود بہ! تمہیں یاد ہو گا کہ میں حضرت قاری محمد طفیل رحمۃ اللہ علیہ کے بلاوے پر امتحان لینے ”مدرسہ رکن الاسلام“ حیدرآباد میں گیا تھا اور تمہیں فیل کر دیا تھا اور جب دوسرے سال گیا تو تمہیں پاس کر دیا تھا۔ ایک مرتبہ میں نے روزنامہ ”جنگ“ کراچی میں حضرت قاری محمد طفیل رحمۃ اللہ علیہ کا ایک مضمون پڑھا جس میں یہ تحریر تھا کہ ”حضرت قاری محمد طفیل علیہ الرحمۃ کے تلمیذ رشید قاری محمد سلیمان اعوان سرود بہ نے المکتہ المکترمۃ کے عالمی مقابلہ حسن قرأت میں

۴۳ ہزار سعودی ریال اور دیگر قیمتی انعامات گورنر مکہ شاہ عبد اللہ اور سعودی عرب کے فرماں روا ملک فہد بن عبد العزیز سے حاصل کیے ہیں۔“ تو میں نے کہا کہ میرا انتخاب بالکل درست نکلا کیوں کہ اس طرح تمہیں مزید ایک اور سال حضرت قاری محمد طفیل علیہ الرحمۃ سے پڑھنے کا موقع میسر آ گیا تھا۔

جب حضرت قاری محمد طفیل مجددی کا وصال ہو گیا اور میں نے اخبار میں پڑھا تو مجھے بہت افسوس ہوا۔ میں سوچنے لگا ”میرا ساتھی مجھ سے بچھڑ گیا۔ وہ پڑھا لکھا تھا۔ مجوز مقری الشریف صاحب الفن و القراءت خوشی نویس اور جید ممتاز صاحب الفن و القراءت تھا۔ میری نظروں میں عجمی قاری عربی قاریوں کے ہم پلہ ہیں۔“

حضرت قاری محمد طفیل رحمۃ اللہ علیہ میں تجوید و قرأت کی عمدہ پختگی تھی۔ قرآن کریم کو پڑھنا ایسا سہل نہیں جیسا کہ وہ ہر جگہ سے بلا تکلف اور بلا تصنع پڑھ جاتے تھے۔ یہ ان ہی کا خاصہ تھا۔ وہ حافظ بھی تھے اور مجود بھی اور قاری تو کیا کہنا۔ وہ شیخ محمد رفعت (مصری) کے لب و لہجے کو پسند فرماتے تھے ہم بھی پسند کرتے ہیں۔ ایسا محسوس ہوتا تھا کہ جیسے وہ مصر کے بحر النیل (دریائے نیل) میں غوطہ زن ہیں۔ رب کریم حضرت قاری محمد طفیل مجددی علیہ الرحمۃ کے درجات بلند فرمائے اور ان کی قرآن کے لیے خدمات کو وجہ مغفرت اور بخشش کا سامان بنائے۔ آمین۔

قاری محمد شاہد لکھنوی

مکان نمبر 478، شاہی بازار

ٹنڈو محمد خان (سندھ)

فون: 41281



قاری القراء، اُستاذ الاساتذہ

حضرت قاری محمد طفیل امرتسری رحمۃ اللہ علیہ

از..... جناب پیرزادہ اقبال احمد فاروقی
ایڈیٹر..... ماہ نامہ ”جہانِ رضا“ لاہور

ہندوستان تقسیم ہوا۔ پاکستان بنا ہزاروں مسلمان اپنا گھر بار چھوڑ کر سر زمین پاکستان پر آئے۔ ان میں اربابِ علم و فن بھی بہت بڑی تعداد میں آئے۔ ان میں علمائے کرام، مشائخ عظام، اساتذہ، معلم، مدرس، حافظ اور قاری بھی آئے۔ امرتسر سے ایک قاری صاحب تشریف لائے جن کا اسم گرامی قاری محمد طفیل تھا۔ قاری محمد طفیل بڑے خوب صورت، دراز قد، روشن چہرے کے حامل اور خوش لباس انسان تھے۔ وہ بے شمار خوبیوں کے انسان تھے۔ ان تمام خوبیوں میں قرآن پاک کی قرأت اُن کا نمایاں وصف تھا۔ وہ جب قرآن پڑھتے تھے تو دل موہ لیتے تھے۔ اتنے خوش آواز اور اس قدر خوش ادائیگی سے قرآن پاک کی تلاوت کرتے تھے کہ یوں محسوس ہوتا جیسے دلوں پر قرآن نازل ہو رہا ہو۔

آپ لاہور آئے تو سب سے پہلے تو اس شہر کے دل اندرون دہلی گیٹ کی سب سے خوب صورت اور بڑی مسجد ”جامع مسجد وزیر خان“ میں مسند تدریس قرآن بچھا دی۔ ہمیں یاد ہے کہ جب رمضان المبارک میں آپ نماز تراویح میں

قرآن سناتے تو لوگ دُور دُور سے آتے اور آپ سے قرآن سننے کے لیے آپ کے پیچھے صف بہ صف کھڑے ہو جاتے۔ آپ کی وجہ سے اتنی بڑی مسجد مکمل طور پر نمازیوں سے بھر جاتی۔ ہم لوگ تراویح تو اپنی مساجد میں پڑھتے مگر فارغ ہو کر مسجد وزیر خان میں چلے جاتے تاکہ قاری محمد طفیل صاحب سے قرآن سنیں۔ قاری صاحب بلند آواز تھے۔ قرآن پاک ٹھہرا ٹھہرا کر پڑھتے مگر اس انداز سے کہ پوری مسجد کے درو دیوار گونج اُٹھتے۔ یوں محسوس ہوتا جیسے کہ ایک دریا ہے جو اپنی مترنم موجوں کے ساتھ بہ رہا ہے۔ ہم لوگ اُن کی اسی سوزِ قرأت سے دل و جان کے دامن بھر کر لوٹتے۔

تومی دانی کہ سوزِ قرأتِ تو

دگرگوں کرد تقدیرِ ”عمر“ را

جب آپ نے مسجد وزیر خان میں مسند تدریس بچھائی تو طلباء جوق در جوق آنے لگے اور مسجد ترتیل قرآن کی خوش نوائی سے گونجنے لگی۔ اگرچہ آپ تھوڑا عرصہ اس مسجد میں رہے مگر آپ کے ایک شاگرد نے ہمیں بتایا کہ پنجاب میں اُن کے ایک ہزار سے زیادہ شاگرد تیار ہو کر نکلے جو قرآن کی قرأت میں مشاق تھے اور جو ملک کے کونے کونے میں پھیل گئے۔

قاری محمد طفیل رحمۃ اللہ علیہ جس طرح خوب صورت انداز سے قرآن پڑھتے تھے اسی طرح خوب صورت انداز میں اُن کا قلم قرآن لکھتا تھا۔ کئی نوجوان آپ سے مشق تلاوت کے ساتھ مشقِ قلم بھی کیا کرتے تھے۔

کچھ عرصے بعد غالباً ملتان یا حیدرآباد کے شاگردوں اور عقیدت مندوں نے آپ کو لاہور سے اپنے پاس بلا لیا۔ وہ ایک عرصے تک حیدرآباد میں قیام پذیر رہے اور قرآن پاک کے انوار سے لوگوں کے سینوں کو منور کرتے رہے۔ ہمارے

ایک دوست اسد القراء قاری محمد سلیمان اعوان صاحب ملک آف سر وہ ان ہی کے شاگرد رشید ہیں۔ وہ ایک عالمی سطح کے قاری ہیں۔ جب تلاوت کرتے ہیں تو بڑے بڑے مجموعوں پر چھا جاتے ہیں۔ وہ گھنٹوں تلاوت کرتے ہیں اور قاری محمد طفیل رحمۃ اللہ علیہ کی یادوں کو تازہ کر دیتے ہیں۔

قاری صاحب نہ صرف ایک مشاق قاری تھے بلکہ ایک شفیق اُستاد ایک ماہر فن اور علمی مجالس کے روح رواں بھی تھے۔ آپ بڑے بڑے خلیق، بڑے مہربان اور اہل علم کے بڑے قدردان تھے۔ آپ اپنے فن کے امام ہونے کے باوجود نہایت منکسر المزاج تھے۔ اگر کوئی خوش آواز نوجوان ان کے زیر تربیت ہوتا تو اُس پر خصوصی توجہ دیتے تھے تاکہ وہ مستقبل کا نفیس قاری بن کر ابھرے اور اللہ کے کلام کو اہل ایمان کے دلوں کی گہرائیوں تک پہنچائے۔

ہم لوگ اس لحاظ سے سست انداز واقع ہوئے ہیں کہ اپنے مشاہیر اہل فن کے حالات جمع نہیں کرتے اور نہ ہی ان کے کمالات دوسروں تک پہنچاتے ہیں حال آں کہ اس بات کی سخت ضرورت ہے کہ ”قراء پاکستان“ کا ایک مبسوط اور مستند تذکرہ مرتب کیا جائے اور ان کی ان فنی خوبیوں کو اجاگر کیا جائے جو ان نام ور قاری حضرات کے ساتھ مخصوص ہیں۔ اس طرح ہم اپنی نوجوان نسل کی تربیت بھی کر سکیں گے اور ان کے حوصلے بھی بلند ہو سکیں گے۔

اللہ کے فضل سے ہم نے گزشتہ پچاس برسوں میں ایسے اچھے اچھے قاری پیدا کیے ہیں جنہوں نے عالمی سطح پر اپنے فن کا لوہا منوایا ہے۔ آج پاکستانی میڈیا پر نعت خواں اپنی نعت خوانی اور خوش الحانی سے اہل محبت کے ایمانوں کو تازہ کر رہے ہیں۔ ہمارے قاری حضرات بھی اگر متفق ہو کر ایسا ہی کوئی انداز اختیار کریں تو پاکستانی میڈیا پر ان کے لیے مخصوص چینلوں چلائے جاسکتے ہیں۔ اس میں کوئی مبالغہ

نہیں کہ ہمارے قاری دنیا کے مختلف ممالک میں جا کر اپنی خوش آواز قرأت سے نہ صرف اہل ایمان کو قرآن پاک کے انوار سے مالا مال کر رہے ہیں بلکہ اپنے فن کا لوہا بھی منوار ہے ہیں اور اس طرح کئی غیر مسلم اُن کی تلاوت کی حلاوت سے دامن اسلام میں آ رہے ہیں۔

تومی دانی کہ سوزِ قرأتِ تو
دگرگوں کرد تقدیرِ ”عمر“ را

پیرزادہ اقبال احمد فاروقی

مدیر ماہ نامہ ”جہانِ رضا“ لاہور

۶ فروری ۲۰۰۷ء



شیخ القراء..... رئیس المحدثین

حضرت قاری محمد طفیل نقشبندی رحمۃ اللہ علیہ

از..... جناب محمد منشا تابش قصوری
مرید کے، ضلع شیخوپورہ (پنجاب)
مدرس ”جامعہ نظامیہ رضویہ“ لاہور نمبر ۸

قرآن مجید، علم و حکمت اور ہدایت و نور کا ایک ایسا سرمد سرچشمہ ہے جس نے تمام عالم کو منور کر رکھا ہے۔ یہ فصاحت و بلاغت کا وہ زندہ و جاوید اعجاز ہے جس نے بڑے بڑے فصیح و بلیغ انسانوں کی زبانوں پر تالے ڈال رکھے ہیں۔ اس کتاب میں کو اللہ تعالیٰ نے اپنے حبیب خاتم الانبیاء والمرسلین ﷺ کو بطور معجزہ عظیم عطا فرمایا۔

اس کی زیارت، تلاوت اور سماعت برکتوں اور رحمتوں کے حصول کا ذریعہ ہے۔ اس کا فیضان، زمان و مکان تک محدود نہیں۔ اس کے حقائق و معارف سے ہر انسان مستفیض ہو سکتا ہے اس لیے قرآن کریم کا سمجھنا اور اسے اپنی زندگی کے شعبے میں نافذ کرنا ہر مسلمان کا اولین فرض ہے۔ اسے سمجھنے اور اس سے مستفیض ہونے کے لیے ہر زمانے میں اکابر اسلام نے اس کے اسرار و رموز اور فیضان و

عرفان کو واضح کرنے کی ہر ممکن سعی جمیل فرمائی۔

دنیا کی ہر زبان میں لاتعداد تفاسیر شہود پر جلوہ گر ہوئیں اور یہ سلسلہ تا قیام قیامت جاری رہے گا۔ سید عالم، معلم کتاب و حکمت نبی مکرم ﷺ ارشاد فرماتے ہیں: "إِنَّ الْقُرْآنَ أَنْزَلَ عَلَيَّ سَبْعَةَ أَحْرَافٍ يَعْنِي قُرْآنَ كَرِيمٍ سَاتِ حُرُوفٍ بِرِنَاذِلٍ هُوَا"۔ بعض علماء و مفسرین فرماتے ہیں۔ "سات قرأت پر نازل ہوا"۔ بعض نے سات معانی مراد لیے ہیں۔ تاہم ان کلمات مبارکہ سے یہ واضح ہو رہا ہے کہ جس قدر فہیم معارف و حقائق بلند پایہ شخص ہوگا اتنا ہی قرآن مجید کے حقائق و وقائق سے واقف تر ہوگا۔ یہ حال تو علمائے ظاہر کا ہے۔ صاحبانِ طریقت اور بحر سلوک و معرفت کے شناور قراء اور مشائخ عظام کی قرآن فہمی تو ہمارے وہم و گمان سے ماورئی ہے۔ علامہ اقبال علیہ الرحمۃ کا بڑا مشہور شعر ہے۔

دل سے جو بات نکلتی ہے اثر رکھتی ہے

پر نہیں طاقت پرواز مگر رکھتی ہے

اور یہ بات اظہر من الشمس ہے کہ قرآن کریم نبی اکرم رحمت عالم نور مجسم ﷺ کے قلب اقدس پر نازل ہوا۔ جب عام سے مسلمان کے دل سے نکلی ہوئی بات اثر رکھتی ہے تو پھر ہستی اعظم ﷺ کے دل سے جب قرآن کریم کا ظہور ہوتا ہوگا تو پھر سننے والوں کا کیا عالم ہوگا؟ تعجب اور حیرانی کی کوئی بات نہیں۔ اللہ تعالیٰ نے از خود قرآن کریم میں فرما دیا: "میرے حبیب ﷺ! جب آپ کی تلاوت سے صحابہ کرام رضی اللہ عنہم سماعت کا شرف پاتے ہیں تو بے اختیار ان کی آنکھوں سے آنسو بہہ نکلتے ہیں اور ان کے دل انتہائی نرم ہو جاتے ہیں۔" اس میں کوئی شک و شبہ نہیں کہ کائنات میں سب سے اصح، احسن، خوب صورت اور دل کش انداز میں قرآن کریم صاحب قرآن، سید الانس و الجان جناب احمد مجتبیٰ محمد مصطفیٰ ﷺ

نے پڑھا کیوں کہ آپ کو آپ کے رب جل و علا نے اپنی شان کے مطابق خود پڑھایا اور فرمایا: ”الرَّحْمَنُ عَلَّمَ الْقُرْآنَ ۝ خَلَقَ الْإِنْسَانَ عَلَّمَهُ الْبَيَانَ ۝“ پھر اُمّتِ مصطفیٰ علیہ التحیۃ والثناء میں صحابہ کرام رضی اللہ عنہم نے تجوید کے ساتھ سب سے عمدہ قرأتِ معلم کتاب و حکمت ﷺ سے براہِ راست پڑھنے کی سعادت حاصل کی۔ حضور پر نور ﷺ صحابہ کرام رضی اللہ عنہم سے قرآن کریم سماعت فرمانے کا شوق بھی رکھتے تھے چنانچہ ایک مرتبہ حضرت ابو موسیٰ اشعری رضی اللہ عنہ بیت اللہ شریف کے سامنے نہایت پر سوز انداز میں باواز بلند تلاوتِ قرآن کریم میں محو تھے کہ رحمۃ للعالمین ﷺ تشریف فرما ہوئے اور خاموشی سے اُن کی تلاوت سماعت فرماتے رہے۔ اچانک حضرت ابو موسیٰ اشعری رضی اللہ عنہ تلاوت کرتے کرتے رُک گئے تو آپ نے فرمایا: پڑھتے جائیے پڑھتے جائیے۔“ چنانچہ مزید تلاوت کے بعد آپ سے عرض گزار ہوئے کہ: ”یا رسول اللہ (ﷺ)! اگر مجھے یہ معلوم ہو جاتا کہ آپ میری قرآن خوانی کو اشتیاق سے سماعت فرما رہے ہیں تو میں اور زیادہ درد اور سوز سے پڑھتا۔“

القصہ قراء صحابہ و تابعین رضی اللہ عنہم کی قرآن خوانی کا کیا کہنا۔ یہ اُن ہی کی محبت و محنت کا ثمرہ ہے کہ جیسے جیسے ممالک اسلامیہ کا دائرہ وسیع ہوتا گیا ویسے ویسے احسن الاصوات قراء و مجودین کا ظہور بھی ہوتا رہا۔ جب تمام تر اہل سنت تھے تو برصغیر پاک و ہند میں بھی صفحات تواریخ پر بکثرت قراء و مجودین کے نام ملتے ہیں مگر جب فرقہ ہائے ضالہ نے اپنے نیچے گاڑنا شروع کیے تو یہ جھوٹا پروپیگنڈہ شروع کر دیا کہ اہل سنت و جماعت میں تو قاری و مجود ہوتے ہی نہیں ہیں اور سنی علماء قرآن کریم کو قواعد و ضوابط کے مطابق نہیں پڑھ سکتے۔ یہ شراکیزی اُن کی طرف سے کی گئی جن کے متعلق مخبر صادق نبی مکرم ﷺ نے فرمایا تھا کہ ایک ایسا وقت بھی

آئے گا کہ لوگ قرآن کریم پڑھیں گے مگر وہ دین سے ایسے نکل چکے ہوں گے جیسے شکاری سے تیر نکل جاتا ہے۔ المقصہ پاکستان کے منصہ شہود پر جلوہ گر ہونے کے بعد تک بھی اُن کی طرف سے یہی تاثر اُجاگر کیا جاتا رہا جو سراسر غلط تھا۔ تاہم ہمارے اکابر اس نعمت سے پوری طرح بہرہ ور تھے۔

راقم السطور اس مقالے میں سنی قراء و مجودین کے اسمائے گرامی سے صرف نظر کرتے ہوئے اُستاذ القراء والمجودین شیخ الاساتذہ والحفاظ حضرت علامہ مولانا الحاج الحافظ القاری محمد طفیل نقشبندی مجددی رحمۃ اللہ علیہ کی بلند مرتبت شخصیت کے بارے میں کچھ کہنے کی سعادت حاصل کرنا چاہتا ہے۔ آپ نے حیدرآباد سندھ میں بیٹھ کر جہان قراءت و تجوید کو ایک ایسی نئی زندگی بخشی کہ یگانے بیگانے اپنے اور پرانے سبھی اس چشمہ فیض سے اپنے اپنے ذوق و شوق کے مطابق تجوید و قرأت کا آب شیریں پی کر سیراب ہونے لگے اور آپ کا نام پورے برصغیر پاک و ہند میں گونجنے لگا۔

پاکستان کے کونے کونے سے اس فن کو سیکھنے کے شائقین آپ کی بارگاہ عالیہ میں نیاز مندی کے ساتھ حاضر ہو کر تجوید و قراءت کے انوار و تجلیات سے اپنے قلب و نظر کو منور کرنے لگے۔ راقم کو پہلی بار آپ کی زیارت کا شرف ”جامعہ نظامیہ رضویہ“ لاہور میں نصیب ہوا۔ آپ کی صورت و سیرت انوار قرآن کریم سے مستنیر پائی۔ سرائق قدس پر دستار شریف اپنی سی بہار دکھا رہی تھی۔ علمائے کرام بڑی محبت و عقیدت سے آپ کے اوصاف جمیلہ کا تذکرہ فرما رہے تھے۔

حضرت علامہ مولانا قاری حافظ محمد طفیل نقشبندی مجددی علیہ الرحمۃ کی حسنات جمیلہ میں آپ کے بے شمار ارشد تلامذہ میرے سامنے ہیں جن میں سے متعدد تو دارِ فنا سے دارِ بقا کی طرف سدھار گئے ہیں یقیناً اُن کی ارواح حضرت

قاری صاحب علیہ الرحمۃ کی روحِ اقدس سے ملاقات کرتی رہتی ہوں گی۔ بلاشبہ حضرت اُستاز القراء اُس عظیم جماعت خیر میں شامل ہیں جس کے لیے محسنِ اعظم نبی مکرم ﷺ نے فرمایا: خَيْرُكُمْ مَنْ تَعَلَّمَ الْقُرْآنَ وَعَلَّمَهُ ۝ بلکہ میرا وجدان تو یہ کہتا ہے کہ آپ اپنے تلامذہ کی کثیر جماعت کو جو خیر ہی سے موسوم ہوگی، بروز قیامت بارگاہِ مصطفیٰ علیہ التحیۃ والثناء میں بطور نذرانہ پیش کرتے ہوئے عرض گزار ہوں گے کہ۔

سرکار میں یہ نذرِ محقر قبول ہو

دُعا ہے کہ اللہ تعالیٰ جل و علا اُستاز القراء امام الحجودین حضرت علامہ مولانا قاری محمد طفیل نقشبندی مجددی علیہ الرحمۃ کی روحانی برکات سے اہل سنت و جماعت کو ہمیشہ ہمیشہ نوازتا رہے اور اُن کے روحانی و جسمانی وابستگان کو دین و دنیا اور آخرت میں سُرخ رُو فرمائے آمین ثم آمین بجاہ طہ و یسین صلی اللہ علیہ و علی آلہ و صحبہ و بارک و سلم۔

آخر میں راقم الحروف، محترم المقام جناب مولانا الحافظ القاری محمد سلیمان اعوان سُر وہ زید مجدہ کا شکر یہ ادا کرتا ہے جنہوں نے اسے حضرت قاری صاحب علیہ الرحمۃ کے بارے میں چند کلمات لکھنے کا موقع فراہم کیا۔

محمد منشا تابش قصوری

دوشنبہ ۲۵ شوال ۱۴۲۷ھ

(مکتبہ اشرفیہ مرید کے۔ ضلع شیخوپورہ)

۲۰ نومبر ۲۰۰۶ء

مدرس ”جامعہ نظامیہ رضویہ“

اندرون لوہاری دروازہ لاہور نمبر ۸



حضرت قاری محمد طفیل نقشبندی رحمۃ اللہ علیہ

از..... حضرت قاری غلام رسول لاہوری

۱۔ دار القرآن کینیڈا ۲۔ دار القرآن لاہور

۳۔ جامعہ تجوید القرآن لاہور چھاؤنی

۴۔ جامعہ تجوید القرآن اسلام آباد

بِسْمِ اللّٰهِ الرَّحْمٰنِ الرَّحِیْمِ ۝ مَنْ قَرَأَ الْقُرْآنَ حَرْفًا
فَلَا عَشْرَ حَسَنَاتٍ ۝ (حدیث)

ناچیز کو غالباً ۱۹۴۳ء یا ۱۹۴۴ء میں اہل سنت و جماعت کی قدیم اور عظیم

دینی و درس گاہ ”حزب الاحناف“ میں علماء و اساتذہ کے قدموں میں بیٹھنے کا شرف

حاصل ہوا۔ اس درس گاہ کے بانی اور مہتمم شیخ الحدیث و التفسیر حضرت علامہ پیر سید

دیدار علی شاہ تھے۔ حضرت شیخ الحدیث و التفسیر، اُستاز الاساتذہ ابوالبرکات سید احمد

شاہ صاحب نے اسے مدتوں علم و فضل کا گہوارہ بنائے رکھا۔ میں صرف و نحو کی

ابتدائی کتب شروع کر چکا تھا۔ دورہ شریف سے ایک سال پہلے جب حضرت قبلہ

سید صاحب رحمۃ اللہ علیہ اوپر چھت پر دھوپ میں دورہ حدیث پڑھا رہے تھے ان کے

پاس کوئی مہمان آئے جنہوں نے قرآن پاک بھی پڑھا۔ چوں کہ ہم نیچے مسجد میں

تھے لہذا سن نہ سکے۔ بعد میں پتا چلا کہ وہ اہل سنت کے معزز قاری، قاری محمد طفیل

نقشبندی تھے جو کسی زمانے میں مسجد وزیر خان لاہور میں امام تھے۔ یہ بات غالباً

۱۹۲۸ء یا ۱۹۲۹ء کی ہے۔ تحریک ختم نبوت کی وجہ سے ہماری دستار ہندی ایک سال کے بعد ہوئی۔

۱۹۵۵ء میں جامعہ نعیمیہ چوک دال گراں کے سالانہ جلسے کے موقع پر غزالی دوراں حضرت سید سعید احمد شاہ صاحب کاظمی جامعہ میں تشریف لائے۔ انہوں نے راقم الحروف کی تلاوت سنی تو ”مدرسہ انوار العلوم“ ملتان کے سالانہ جلسے میں مدعو کیا۔ اس موقع پر جب تلاوت قرآن کا اعلان ہوا کہ ”قاری طفیل صاحب تلاوت کریں گے تو پتا چلا کہ یہ ہیں قاری طفیل صاحب نقشبندی مگر یہ زمانہ آپ کے بڑھاپے کا تھا۔ صحت تو ٹھیک تھی اور آواز میں بھی گھن گرج تھی مگر آپ کی سانس پھول چکی تھی۔ اُس وقت آپ کراچی سے ملتان آیا کرتے تھے۔ اس طرح چند مرتبہ آپ سے ”انوار العلوم“ کے جلسے میں ملاقات ہوئی۔ سنا تھا کہ کراچی میں ایک مسجد بنی ہے ”میں مسجد۔“ آپ اس میں امام ہیں۔“ پھر سنا کہ آپ حیدرآباد میں ہیں۔ راقم وہاں بھی حضرت مفتی محمود الوری صاحب کے پاس سالانہ جلسے کے موقع پر جایا کرتا تھا۔ پھر حافظ ”حنیفین“ (یعنی حافظ محمد حنیف انصاری اور حافظ محمد امین فیصل آبادی) دو حافظ تھے۔ وہ میلاد شریف کا جلسہ کیا کرتے تھے مگر اس موقع پر قاری صاحب سے ملاقات نہ ہوئی۔ ایک مرتبہ حیدرآباد میں محفل قرأت تھی اس میں ملاقات ہوئی مگر اس کی تفصیل اب یاد نہیں۔

۱۹۶۶ء میں راقم نے اسلامی ملکوں کے دورے سے واپسی پر بحری جہاز میں بصرہ تا کراچی ”تجوید“ پر ایک کتاب تحریر کی جس کا نام ”علم التجوید“ تھا۔ وہ کتاب میں نے آپ کی خدمت میں بھیجی کہ اس میں اصلاح یا ترمیم کر دیں یا پھر چند الفاظ تحریر فرمادیں مگر غالباً آپ اُن دنوں پڑھانے کی طرف زیادہ توجہ دے رہے تھے اس لیے مسودہ واپس نہ آیا۔ پھر پنجاب انجینئرنگ یونیورسٹی باغبان پورہ

لاہور میں آئے جہاں آپ کے داماد پڑھاتے تھے تو آپ نے مجھے فون پر اپنے آنے کی اطلاع دی۔ میں حاضر خدمت ہوا۔ ملاقات ہوئی خیال تھا کہ آپ کے ساتھ کوئی نشست رکھی جائے مگر آپ کو واپسی کی جلدی تھی۔ اس کے بعد آپ چوں کہ بہت ضعیفی کے عالم میں تھے اس لیے ملاقات نہ ہو سکی اور جب اُن کے وصال کی اطلاع ملی تو راقم ملک سے باہر کینیڈا میں تھا۔

آپ نے جتنا قرآن پڑھا اور پڑھایا اُس کے لیے اللہ کے ہاں سے کتنی ثواب کے مستحق ہیں پتا نہیں جب کہ ایک حرف قرآن کے بدلے دس نیکیاں ملتی ہیں۔ جب آپ کے شاگرد اور تلامذہ ہر روز قرآن پڑھ کر آپ کی روح کو ایصالِ ثواب کرتے ہوں گے تو اندازہ کریں کہ آپ کو کتنی نیکیاں مل رہی ہوں گی۔ اللہ تعالیٰ اُن کے چلائے ہوئے قرآنی مشن کو تاقیامت جاری رکھے۔ آمین۔

قاری غلام رسول

دارالقرآن کینیڈا، دارالقرآن لاہور جامعہ

تجوید القرآن لاہور چھاؤنی، جامعہ تجوید القرآن اسلام آباد

۷ جنوری ۲۰۰۷ء

خوش خبری:

ماریشس سے فخر القراء اور نجم القراء حضرت علامہ قاری محمد رفیق اشرفی صاحب خلیفہ مجاز آستانہ عالیہ اشرفیہ نے احقر کو بتایا کہ زینت القراء قاری غلام رسول صاحب لاہور والے ملتان میں رئیس الحجۃ دین اُستاذ القراء قاری محمد طفیل کے پاس آئے۔ قبلہ قاری غلام رسول صاحب فرماتے ہیں کہ مجھے حضرت قاری محمد طفیل نقشبندی مجددی رحمۃ اللہ علیہ کی تلاوت سن کر فنِ قرأت حاصل کرنے کا شوق ہوا۔“
(مرتب۔)

شیخ القراء حضرت علامہ مولانا قاری حافظ

محمد طفیل صاحب نقشبندی رحمۃ اللہ علیہ

از..... ابوالفضل مفتی عبدالرحمن ٹھٹھوی
(مہتمم دارالعلوم مجددیہ عثمانیہ رجسٹرڈ مکلی ٹھٹھہ سندھ)

حضرت نے علم تجوید و قرأت مدینہ منورہ میں اُستاذ القراء شیخ حسن بن محمد ابراہیم الشاعر (مدینہ منورہ) سے حاصل کیا۔ علم سے فراغت حاصل کرنے کے بعد قرآن کریم کی خدمت میں مشغول ہو گئے، ارض ہند و پاک کے مختلف اطراف میں قرآن پاک کی تعلیم دیتے اور اس کی نشر و اشاعت کرتے رہے۔ چونکہ قرآن کریم کے ساتھ عشق اور ولولہ رکھتے تھے اس لیے بلا امتیاز اوقات صبح و شام قرآن کریم کی تعلیم اور علم تجوید و قرأت کا درس دیتے تھے۔ خدمت قرآن سے عشق کا یہ عالم تھا کہ اسٹیشن روڈ حیدرآباد پر اپنا ذاتی مدرسہ قائم کر رکھا تھا، جہاں ”رکن الاسلام“ سے فارغ ہونے کے بعد نماز ظہر پڑھ کر پہنچ جاتے تھے اور فی سبیل اللہ بغیر لالچ قرآن کریم پڑھنے کے شائقین کی پیاس بجھاتے تھے۔ آپ بلا امتیاز چھوٹے بڑے اور رنگ و نسل کے قرآن پڑھاتے اور علم تجوید سکھاتے تھے، حتیٰ کہ رات کے وقت بھی نماز سے فراغت حاصل کرنے کے بعد اسی محبوب مشغلے

میں لگ جاتے اور کمال یہ تھا کہ باوجود بڑھاپے کے آرام سے قطع نظر مصطفیٰ علیہ السلام کے شیدائیوں اور قرآن کریم کے متوالوں کو قرآن کریم کا فیض پہنچاتے رہتے تھے۔

اللہ تعالیٰ نے اُن کو جہاں علم قرآن و قرأت سے نوازا تھا وہیں ایسی پرسوز آواز بھی عطا فرمائی تھی جو سامعین پر ایسی موثر ہو جاتی کہ وہ اپنی نقل و حرکت چھوڑ کر اس کی سماعت میں محو ہو جاتے۔ آپ خوش الحان ہونے کے ساتھ ساتھ ایسی بلند آواز کے حامل تھے کہ لاؤڈ اسپیکر کی ضرورت پیش نہیں آتی تھی اور وسیع مجلس آپ کی پرسوز تلاوت سے محظوظ ہوتی رہتی تھی۔

یہ آپ کی شب و روز اور انتھک محنت و کاوش کا نتیجہ ہے کہ پورے ملک کے اندر اور باہر آپ کے تلامذہ اور ان تلامذہ کے شاگرد پھیلے ہوئے ہیں اور اپنے استاد محترم کے محبوب مشغلے کو جاری رکھے ہوئے ہیں، یقیناً اس کا ثواب حضرت کی رُوح مقدس کو پہنچتا رہتا ہوگا۔

حضرت قبلہ قاری صاحب قراء کے اُستاد ہونے کے ساتھ ساتھ ملک کی مایہ ناز شخصیات میں سے ایک تھے، آپ بڑے منکسر المزاج اور خوش اخلاق ہونے کے ساتھ ساتھ ملنسار اور سادہ مزاج تھے۔ حسب ارشاد مصطفیٰ علیہ السلام ”البذاعة من الايمان یعنی سادگی ایمان کی نشانی ہے۔“ سادگی ان کی طبع مبارک میں ودیعت کی گئی تھی، اس لیے اشکبار اور استعجاب سے کوسوں دُور تھے۔ اللہ تعالیٰ کے ہاں پیش ہونے کے واسطے ہر ایک کے لیے دن متعین ہے چنانچہ اُس دن کے ناتے یہ نامور شخصیت رب کریم کے داعی کو لبیک کہتے ہوئے دُنیا سے رخصت ہو گئی مگر اس کا فیض پائندہ و تابندہ رہے گا انشاء اللہ تعالیٰ!۔

حریفان با دہا خوردند و رفتند

تہی خم خانہ ہا کردند و رفتند

فللہ ما اعطی واخذ وصبر جمیل۔

حریرہ عبدالرحمن التوی

از

دارالعلوم مجددیہ، مکلی ٹھٹھہ سندھ

خطیب، جامع مسجد، مکلی ٹھٹھہ سندھ

28-01-2008



چند یادیں

از..... محامد العلماء، حضرت مفتی احمد میاں برکاتی مدظلہ العالی

دارالعلوم ”احسن البرکات“ حیدرآباد

رئیس المجو دین مولانا الحاج قاری محمد طفیل نقشبندی مجددی علیہ الرحمۃ و
الرضوان کی ہمہ دان شخصیت سے کون واقف نہیں ہے؟ وہ ایک علمی اور عملی قلندر
تھے ساری عمر عِلْمَ الْقُرْآن میں گزارے۔ فقیر نے ان کے پاس چند دن حاضری دی
ہے جب وہ مدرسہ رحمانیہ اسٹیشن روڈ حیدرآباد میں درس تجوید دیتے تھے مگر زیادہ
دن حاضر نہ ہونے کی وجہ فقیر کی کم عمری تھی اور درس گاہ بھی رہائش گاہ سے دُور تھی
چنانچہ والد گرامی حضرت خلیل ملت علیہ الرحمۃ والرضوان نے فقیر کو ”احسن
البرکات“ میں استاد المجو دین زینت القراء حضرت قبلہ قاری عبداللطیف صاحب
مدظلہ کے حوالے کر دیا۔ اگرچہ فقیر نے نعت خوانی اور قرأت میں محنت کی مگر فقیر
نے حضرت قاری محمد طفیل علیہ الرحمۃ کو پڑھتے دیکھا پڑھاتے دیکھا، اُن کو سنا اور
اُن کی رفاقت میں بہت سے لمحے گزارے۔

۱۹۶۶ء میں فقیر علوم دیدیہ سے فراغت کے بعد حیدرآباد آ گیا تھا۔ اُس
وقت سے لے کر قاری صاحب کے وصال تک فقیر اور حضرت قاری صاحب بارہ
ربیع الاول شریف کوٹنڈو آدم کے مرکزی جلوس میں بحیثیت قائد شرکت کرتے
رہے۔ جلوس کے اختتام پر حضرت قاری صاحب اپنے وعظ کے بعد حضور سید

کردی ہیں ورنہ اس فقیر کو لکھنا کہاں آتا ہے؟ قاری سلیمان بلاشبہ اپنے اُستاد کا پر تو ہیں۔ اللہ تعالیٰ نے اُن کو بھی فن قرأت کی بلندیوں سے نوازا ہے۔ وہ بھی قریب قریب اپنے اُستاد کی طرح، آواز کا جادو جگانے میں مہارت رکھتے ہیں۔ اللہ کرے زورِ فن اور زیادہ۔

راقم السطور: فقیر قادری احمد میاں برکاتی غفرۃ الحمید

روز: چہار شنبہ

خویدم والحدیث والافتاء

۲۱ مارچ ۲۰۰۷ء

یکم ربیع الاول شریف ۱۴۲۸ھ

دارالعلوم احسن البرکات، نزد ہوم اسٹیڈ ہال

شاہراہ مفتی محمد خلیل خاں، حیدرآباد سندھ



اہل سنت و جماعت کی عظیم ہستی

از..... حضرت علامہ مفتی عبدالرشید قادری رضوی چشتی

خطیب و امام عثمانیہ رضویہ مسجد غوثیہ کالونی،

ٹنڈو آدم سندھ

حضرت قبلہ الحاج قاری محمد طفیل نقشبندی مجددی رحمۃ اللہ علیہ اور حضرت علامہ قاری محمود احمد صدیقی دامت برکاتہم العالیہ جشن عید میلاد النبی صلی اللہ علیہ وسلم کے جلوس کی قیادت کے لیے ٹنڈو آدم (سندھ) تشریف لاتے۔ مرکزی جلوس محمدی چوک ٹنڈو آدم سے شروع ہوتا، شاطی وقت حضرت قاری محمد طفیل لحن داؤدی میں تلاوت فرماتے تو ایک سماں سا بندھ جاتا۔ رئیس القراء سبہ عشرہ میں تلاوت قرآن مجید فرماتے جلوس کی مختلف شاہ راہوں پر آپ کا وجدانی اور گرج دار خطاب دل پذیر ہوتا پھر اختتام جلوس پر آپ صلوٰۃ و سلام پڑھ کر دعائے خیر بھی فرماتے۔

قاری عبدالرحمن نقشبندی موہروی، مکی مسجد ٹنڈو آدم کے خطیب و امام تھے۔ وہ شاطی وقت رئیس الحجودین حضرت قاری محمد طفیل علیہ الرحمۃ کا بے حد ادب و احترام فرماتے تھے وہ فرماتے تھے کہ ”مسلم اہل سنت و جماعت میں شاید ہی ایسا کوئی منجھا ہوا شیریں زباں قاری ہو جیسا کہ ہمارے الحاج الحافظ القاری محمد طفیل نقشبندی مجددی علیہ الرحمۃ ہیں۔“ ایک مرتبہ احقر (مفتی عبدالرشید قادری رضوی) نے عرض کی کہ ”حضرت! ہمیں بھی خوش نویسی سکھا دیں۔“ آپ نے فرمایا: ”تم

خود بخود سیکھ جاؤ گے۔“ احقر جب مدرسہ رکن الاسلام حیدرآباد میں آپ کی قدم بوسی کے لیے حاضر ہوتا تو آپ کی تلاوتِ قرآنِ کریم دیواروں کو پار کرتی ہوئی سڑک پر سنائی دیتی تھی۔

خواجہ خواجگان حضرت خواجہ محمد معصوم نقشبندی موہروی رحمۃ اللہ علیہ بچپن میں حضرت قاری محمد طفیل نقشبندی مجددی علیہ الرحمۃ کے ساتھ نہ صرف بطور ہم درس رہے ہیں بلکہ اُن سے تلاوتِ قرآن مجید بھی سیکھتے رہے ہیں۔ شاطبی وقت رئیس القراء علیہ الرحمۃ کی آواز گرج دار تھی۔ حضرت کورٹ کریم کی طرف سے یہ دولت عطا ہوئی کہ بچپن سے لے کر آخری وقت تک آپ کی آواز گرج دار ہی رہی۔

جب خواجہ خواجگان حضرت خواجہ محمد معصوم نقشبندی مجددی موہروی عالم اسلام کی عظیم دینی درس گاہ مدرسہ ”رکن الاسلام“ حیدرآباد تشریف لائے تو احقر نے حضرت قاری صاحب سے عرض کی کہ ”خواجہ خواجگان تشریف لا رہے ہیں۔“ تو آپ نے فرمایا کہ ”اچھا! معصوم آ رہا ہے، معصوم آ رہا ہے۔“ احقر نے عرض کی کہ ”وہ بہت بڑے بزرگ اور ایک خانوادے کی عظیم ہستی ہیں۔“ حضرت خواجہ محمد معصوم موہروی نے فرمایا کہ ”وہ سچ کہہ رہے ہیں کیوں کہ میں تدریس قرآن مجید کے لحاظ سے اُن کا ہم درس بھی ہوں اور شاگرد بھی۔“

ٹنڈو آدم کے دیوبندی خطیب مولوی احمد میاں حمادی نے ایک مرتبہ کہا کہ ”قاری محمد طفیل نقشبندی مجددی سب سے عشرہ کے قاری ہیں اُن کورٹ کریم نے ظاہری و باطنی طور پر نوازا ہوا ہے۔“ فدوی یہ کلمات سن کر بہت خوش ہوا کہ رب کریم نے اہل سنت و جماعت کو بھی ایسی عظیم ہستی عطا کی ہے کہ مخالف بھی جس کے معترف ہیں۔

قاری عبدالرحمن (مدرسہ تعلیم القرآن، ٹنڈو آدم) کہتے ہیں کہ ”حضرت قاری محمد طفیل نقشبندی مجددی لاجواب قاری العصر ہیں، اگرچہ میں دیوبندی ہوں مگر وہ تجوید و قراءت کے ماہر و مشاق قاری القراء ہیں۔“

حضرت قاری محمد طفیل مجددی رحمۃ اللہ علیہ کا حسن اخلاق دلوں کو موہ لیتا تھا، جشن عید میلاد النبی صلی اللہ علیہ وسلم ٹنڈو آدم میں پٹھان والی لنگی کی پگڑی اور جبہ شریف زیب تن کیے رہتے تھے۔ جلسے کے موقع پر ”قصیدہ بردہ شریف“ اور اعلیٰ حضرت الشاہ مولانا احمد رضا خان محدث بریلوی رحمۃ اللہ علیہ کا نعتیہ کلام۔

سب سے اعلیٰ و اولیٰ ہمارا نبی صلی اللہ علیہ وسلم

سب سے بالا و اعلیٰ ہمارا نبی صلی اللہ علیہ وسلم

خوش الحانی سے پڑھا کرتے تھے۔ جلسہ میں مسلک اہل سنت و جماعت کے بارے میں تقریر فرمایا کرتے تھے۔ آپ اشارۃً و کنایۃً اہل جلسہ سے فرماتے کہ ”ہمارا مسلک“ اہل سنت و جماعت (بریلوی) ”حق ہے یہی“ ”سوادا عظیم“ (یعنی بڑی جماعت) ہے اسی پر کار بند رہو۔“ جو بھی آتا آپ کے ہاتھ پاؤں چومتا مگر آپ اس سے گریز فرماتے۔ جس مجلس میں ہوتے وہ مجلس کشت زعفران ہو جاتی۔ خوش نویسی کے اعلیٰ درجے کے ماہر تھے۔

جب استاد القراء قاری محمد طفیل مجددی رحمۃ اللہ علیہ غزالی سندھ شیخ الحدیث حضرت علامہ قاری عبدالرزاق نقشبندی مجددی علیہ الرحمۃ (سابق ڈسٹرکٹ خطیب حیدرآباد) کے پاس آتے تو حضرت اُن کے لیے مسند چھوڑ دیتے مگر آپ اس پر نہ بیٹھتے، پھر آپ کے لیے ایک علاحدہ مصنیٰ بچھا دیا جاتا۔

حضرت مفتی محمد محمود الوری رحمۃ الباری اور خلیل انعماء حضرت مفتی خلیل

خان برکاتی رحمہ اللہ کی باہمی محبت بہت زیادہ تھی۔ ایک دن محفل میں فرمایا کہ ”مائی خیری مسجد“ فقیر کا پٹر خالی ہے اس کے لیے کوئی شایان شان مولانا اور امام و خطیب ہونا چاہیے۔“ شاطبی وقت حضرت الحاج قاری محمد طفیل نقشبندی مجددی رحمہ اللہ نے فرمایا کہ ”ہم ملتان جا رہے ہیں وہاں سے ایک عظیم علامہ لائیں گے۔“

آپ ملتان سے واپسی پر حضرت علامہ قاری عبدالرزاق کولائے اور مائی خیری مسجد (فقیر کا پٹر) کی امامت و خطابت اُن کے حوالے کر دی۔ غزالی سندھ علامہ قاری عبدالرزاق اور پھر اُن کے صاحب زادے علامہ قاری عبدالقدوس کاشمیری نے تجوید و قرأت حضرت قاری محمد طفیل سے حاصل کی۔ اُن کے فیوض و برکات پورے عالم اسلام میں پھیلے ہوئے ہیں۔ رب کریم اُن کے درجات کو بلند ارفع و اعلیٰ فرمائے۔ آمین۔



اُستاذ القراءۃ قاری محمد طفیل نقشبندی کے بارے میں

از..... حضرت مولانا محی الدین محی انصاری

سابق امام و خطیب ”مسجد سبحانیہ“

انصاری محلہ پریت آباد حیدرآباد

حضرت قاری محمد طفیل نقشبندی رحمۃ اللہ علیہ کے بارے میں کچھ کہنے سے پہلے میں یہ بتانا چلوں کہ اُن کی پہچان ”قاری قرآن“ کے حوالے سے تھی اور یہ موصوف کے لیے بڑی سعادت کا باعث تھی۔ کلام الہی سے تعلق اور حافظ قرآن ہونا بڑی معتبر شناخت ہے۔ قرآن پاک پڑھنا، سننا اور اس پر عمل کرنا باعث خیر و برکت ہے اور تجوید کے ساتھ پڑھنا اور پڑھانا تو ثواب میں مزید اضافے کا باعث ہے۔

فرمانِ مصطفیٰ صلی اللہ علیہ وسلم ہے ”زَيِّنُوا الْقُرْآنَ بِأَصْوَاتِكُمْ۔ قرآن کو اپنی آوازوں سے مزین کرو۔“ حَسِّنُوا الْقُرْآنَ بِأَصْوَاتِكُمْ۔ قرآن کی اپنی آوازوں سے تحسین کرو۔“ خوش الحانی، حسن قرآن میں اضافہ کر دیتی ہے۔ قال رسول اللہ صلی اللہ علیہ وسلم: خَيْرُكُمْ مَنْ تَعَلَّمَ الْقُرْآنَ وَعَلَّمَهُ۔ رسول اللہ صلی اللہ علیہ وسلم نے فرمایا: ”تم میں سے سب سے بہتر وہ شخص ہے جو قرآن کو سیکھے اور دوسروں کو سکھائے۔“ ایک اور جگہ ارشاد ہوتا ہے کہ ”جس شخص نے قرآن پڑھا، پھر اُس کو حفظ کیا اور اُس کے حلال کو حلال جانا اور حرام کو حرام تو اللہ تعالیٰ اُس کو جنت میں داخل فرمائے گا اور

اُس کے گھرانے میں سے ایسے دس آدمیوں کے بارے میں اُس کی شفاعت قبول فرمائے گا جن کے لیے جہنم واجب ہو چکی ہوگی۔“

ان احادیث کی روشنی میں اگر غور کیا جائے تو قاری محمد طفیل علیہ الرحمۃ نے وہ دولت قرآن جو اُن کے پاس تھی۔ لوگوں میں تقسیم کی اور اپنے شاگردوں کے ذریعے اس سلسلے کو مزید آگے بڑھایا اور اس طرح انہوں نے چراغ سے چراغ روشن کیا۔ قاری محمد سلیمان اعوان سرودہ اس کی واضح مثال ہیں۔ بفضلہ ورسولہ یہ حضرت کے ہونہار اور لائق شاگردوں میں شمار ہوتے ہیں۔ یہ اپنے استاد کے مشن کو پایہ تکمیل تک پہنچانے کے لیے اس سلسلے کو جاری رکھے ہوئے ہیں۔ اللہ تعالیٰ انہیں جزائے خیر عطا فرمائے۔ آمین۔

حضرت قاری محمد طفیل صاحب شہینہ کے موقعے پر اکثر پریٹ آباد میں کیلے والی ”جامع مصطفیٰ مسجد“ میں تشریف لاتے تھے۔ میں نے اُن کے پیچھے نمازیں بھی پڑھی ہیں۔ موصوف قاری قرآن ہی نہ تھے بلکہ علم وادب اور معلومات عامہ کا ایک بیش بہا خزانہ بھی تھے۔ وہ ایک اچھے شعلہ بیاں مقرر کے طور پر بھی جانے اور پہچانے جاتے تھے۔ قراءت قرآن کے علاوہ میں نے اُن کی تقریریں بھی سنی ہیں۔

غالباً ۱۹۷۳ء کا ذکر ہے کہ پریٹ آباد میں ”عید میلاد النبی ﷺ“ کے سلسلے میں ایک جلسے کا پروگرام ترتیب دیا گیا تھا جس میں ڈاکٹر صاحب زادہ ابو الخیر محمد زبیر صاحب کے والد گرامی مفتی محمود صاحب الوری رحمۃ اللہ علیہ اور مولانا قاری محمد طفیل صاحب کو بھی مدعو کیا گیا تھا۔ مفتی صاحب سے قبل موصوف نے خطاب کیا۔ اُن کی پُر لطف تقریر سے سامعین بے حد متاثر ہوئے۔ جب قاری صاحب

تقریر ختم کرنا چاہتے تو لوگوں کا اصرار ہوتا کہ بیان جاری رکھیں۔ اصرار مزید بڑھتا دیکھ کر انہوں نے تقریباً ڈھائی گھنٹے تقریر کی۔ اُن کے بعد جب مفتی صاحب کی باری آئی تو انہوں نے یہ کہہ کر اپنی تقریر جلد ختم کر دی کہ ”قاری صاحب کے بعد اب مزید کچھ بولنے کی گنجائش نہیں رہی جو کچھ مجھے کہنا تھا وہ بھی قاری صاحب کہہ چکے ہیں لہذا اب کوئی تشنگی باقی نہیں رہی۔“ چنانچہ اس کے بعد صلوٰۃ و سلام پڑھ کر جلسے کا اختتام کر دیا گیا۔

ایک مرتبہ صرافہ بازار شاہی بازار حیدرآباد میں خطیب پاکستان حضرت مولانا محمد شفیع اوکاڑوی کی تقریر کا پروگرام تھا۔ اسٹیج پر اگرچہ دیگر علماء و مشائخ موجود تھے مگر جلسے کی صدارت استاد القراء قاری محمد طفیل صاحب کے حصے میں آئی۔ مولانا محمد شفیع اوکاڑوی صاحب نے صدر جلسہ سے پوچھا: ”کس موضوع پر تقریر کروں؟“ قاری صاحب نے فرمایا: ”آپ کو میری طرف سے پوری اجازت ہے کہ جس موضوع پر چاہیں تقریر کریں۔“ جلسے کے اختتام پر مولانا صاحب نے قاری صاحب کو دُعا کرنے کے لیے آگے کر دیا کہ دُعا کریں۔ اجتماعی دُعا ہوئی اور سب نے آمین کہی۔ قاری صاحب ماہر قراءت اور مقرر ہونے کے علاوہ بہترین کاتب بھی تھے چنانچہ ہمارے محلے کی ”مسجد سبحانیہ“ کے محراب اور بیرونی گیٹ پر جو عبارتیں لکھی ہوئی ہیں وہ موصوف ہی کی تحریر کردہ ہیں۔

قاری صاحب کے بارے میں اکثر و بیشتر لوگوں نے بہت کچھ لکھا ہے مجھے اُسے دہرانے کی ضرورت نہیں۔ میں نے اپنے مشاہدات و تاثرات مختصر الفاظ میں تحریر کر دیے ہیں۔

”گر قبول افتدز ہے عزو شرف“

آخر میں دُعا ہے کہ ۔

ابو رحمت اُن کے مرقد پر گہر باری کرے
حشر میں شانِ کریمی ناز برداری کرے

احقر

محمی الدین محی انصاری

سابق امام و خطیب ”مسجد سبحانیہ“ بہشتی شاہ روڈ
صدر انصار ویلفیئر ایسوسی ایشن اینڈ پاور لوم اونرز

انصاری محلہ پریت آباد حیدرآباد

بمطابق ۲ جنوری ۲۰۰۸ء

بروز بدھ بتاریخ ۲۲ ذوالحجہ ۱۴۲۸ھ



باب سوم

شاگردان رشید
کے مضامین

استاذ القراء شيخ القراء حضرت قاری و مقری

محمد طفیل

نقشبندی مجددی رحمۃ اللہ علیہ

از..... حضرت سید منور علی جیلانی قادری (مقری)

پیر آف درگاہ نورانی شریف

خلیفہ اکبر پاکستان از دربار غوث اعظم بغداد

یہ کائنات ایک حسین گل دستے کی مانند ہے جس میں صاحب قدرت مالک کائنات نے ہر نوع، ہر رنگ، ہر قسم، ہر طرز اور ہر ڈھنگ کی مخلوق بڑے ہی قرینے اور سلیقے سے سجائی ہے۔ حضرت انسان بھی اس گل دستے کا ایک گل رعنا ہے۔ کائنات پر اس کا رنگ ہی نرالا ہے اس کا اپنا طرز زندگی اور انداز فکر ہے۔ اگر غور و فکر کریں تو جادہ زیست پر ہر انسان تلاش منزل میں ہمہ دم مجو جستجو اور اس کی تنگ و دو میں عازم سفر نظر آتا ہے۔ کوئی تخت سکندری پر متمکن ہو کر مشرق و مغرب کی آخری حدوں کو زیر اور تسخیر کرنے کی زور آزمائی میں مصروف ہے، کوئی کائنات کے سر بستہ رازوں کی کھوج میں لگا ہوا ہے، کوئی بیل اور کدال لے کر سینہ گیتی چیر کر رزق نکال رہا ہے، کوئی مسند ارشاد پر جلوہ افروز ہے، کوئی نور علم و عرفان سے اذہان و قلوب کو منور کر رہا ہے، کوئی زبان و قلم سے افکار و نظریات کا پرچار کر رہا ہے، کوئی نئی نئی ایجادات و اختراعات سے دنیا کو ورطہ حیرت میں ڈالے ہوئے

ہے۔ کوئی سائنس کی موٹکانیوں میں غرق نظر آتا ہے، کوئی دولت کے انبار پر قارون بنا بیٹھا دادِ عیش لے رہا ہے، کوئی دولت عثمان غنی رضی اللہ عنہ کے خزانوں کا مالک بن کر فلاح انسانیت کے لیے اسے لٹا رہا ہے، کوئی کاسہ گدائی ہاتھ میں تھامے در بدر کی ٹھوکریں کھا رہا ہے اور کوئی سجادہٴ فقر و درویشی پر براجمان ہے۔

مگر عظیم انسان وہی ہے جو زندہ بھی رہتا ہے تو دوسروں کے لیے اور مرتا بھی ہے تو دوسروں کے لیے، مگر اس سے بھی اعظم انسان وہ ہے جو زندہ بھی رہتا ہے تو قرآن کے لیے اور مرتا بھی ہے تو قرآن کے لیے۔ کسی کے ایام طفلی مستی کہو و لعب میں گزرے مگر عظیم ہے وہ انسان جس کے ایام طفلی بھی مستی قرأتِ قرآن میں گزرے۔ کسی کی جوانی مستی عصیاں میں گزری، مگر عظیم ہے وہ انسان جس کی جوانی مستی تلاوتِ قرآن میں گزری۔ کسی کا بڑھاپا دنیا اور دولت پانے کی حسرتوں اور اربانوں میں گزرا مگر عظیم ہے وہ انسان جس کا بڑھاپا بھی قرآن کی تلاوتوں اور مشقوں میں گزرا۔ کوئی دنیا کا غلام کہلائے اور کوئی ہوس کا غلام مگر عظیم ہے وہ انسان جو دین کا خادم کہلائے اور ہو خادمِ قرآن۔

وہ انسان کتنا صاحبِ عظمت ہے جسے ایام طفلی، قرآن ہی کے طفیل ملے ہوں، وہ انسان کتنا صاحبِ رفعت ہے جسے ایام شبابِ قرآن ہی کے طفیل ملے ہوں اور وہ انسان کتنا صاحبِ سعادت ہے جسے ایامِ ضعیفی قرآن ہی کے طفیل ملے ہوں۔

جو مہد سے لے کر لحد تک خدمتِ قرآن کے جذبے سے سرشار تھا، ایسا لگتا تھا کہ جیسے قدرت نے اس کا خمیر ہی خدمتِ قرآن کے لیے اٹھایا تھا اور اس قالب کو قرآن ہی کے طفیل اسے ودیعت کیا تھا، جس کے صبح و مسا، جس کے روز و شب اور جس کے ماہ و سال تلاوتِ قرآن میں گزرے تھے جسے قرآن سے عشق

تھا۔ اُسے نام ”محمد طفیل“ شاید اسی لیے ملا تھا کہ قرآن کی شب و روز تعریف میں رطب اللسان رہنے کی وجہ سے ”محمد“ اور خدمت اور تلاوت قرآن کے طفیل وہ ”طفیل“ جس کا مجموعہ مل کر ”محمد طفیل“ کی نورانی صورت میں ظاہر ہوا تھا۔ جنہیں دُنیا اُستاز القراء، شیخ القراء، اُستاز المتمرین اور شیخ الحجودین کے نام سے پکارتی تھی، جنہیں فقیر نے ”عبقری شخصیت“ اس لیے کہا کہ ”عبقری“ کہتے ہیں ”حیرت انگیز باکمال و بے مثال“ آدمی کو۔

میری نگاہ میں میرے اُستاز یقیناً حیرت انگیز باکمال و بے مثال شخصیت کے مالک اس لیے تھے کہ دن ہو یا رات، صبح ہو یا شام، مدرسے میں ہوں یا مسجد میں، ہر وقت ہر لمحہ اور ہر ساعت طلباء کے جھمکھٹے میں تلاوت قرآن اور مشق قرآن میں مصروف رہتے تھے، جنہیں خدا نے علوم تجوید اور اُن کے تمام فنون پر دسترس تامہ و کاملہ عطا فرمائی تھی۔ وہ ”سبع“ کے قاری تھے لیکن اگر یہ کہا جائے کہ وہ ”عشر“ کے بھی تو مبالغہ نہ ہوگا۔

الحمد للہ! فقیر کو یہ سعادت حاصل ہے کہ پانچ برس آپ کی خدمت میں زانوئے تلمذ طے کیے رہا، کئی بار قرآن کریم ”حدر“ میں سنانے کا اسے شرف حاصل ہوا۔ علاوہ ازیں علوم تجوید حاصل ہونے کا شرف و اعزاز بھی ملا۔ فقیر نے آپ کی خدمت میں ترتیل، مشق اور حدر کے ساتھ ساتھ علم تجوید کی کتب بھی پڑھیں جن میں ”جمال القرآن“، ”فوائد مکیہ“ اور ”جزری“ سرفہرست ہیں۔

پوری دنیا میں آپ کے لاکھوں شاگرد خدمت قرآن میں مصروف ہیں۔ فقیر بھی آپ کی عنایتوں اور دُعاؤں کے طفیل خدمت دین اور خدمت قرآن میں مصروف ہے۔ بڑے بڑے نامور قراء حضرات اگر اس وقت کہیں موجود ہیں تو وہ کسی نہ کسی حوالے سے آپ کے ہی شاگرد یا شاگردوں کے شاگرد یا پھر فیض یافتہ

نکلے گے۔ یقیناً آپ اپنے فن میں ماہر حیرت انگیز باکمال اور بے مثال شخصیت کے مالک تھے۔

فقط سگ درگاہ جیلانی

فقیر سید منور علی جیلانی قادری (مقبری)

خلیفہ اکبر پاکستان از دربارِ غوث اعظم بغداد شریف

و پیر آف درگاہ نورانی شریف

بانی: المرکز الاسلامی الجامعہ الغوثیہ، ٹنڈو محمد خان

خطیب و امام: مسجد رحمت، بھیم پورہ، کراچی

۳ فروری ۲۰۰۸ء

۲۲ محرم الحرام ۱۴۲۹ھ



اُستاد قاری محمد طفیل نقشبندی صاحب رحمۃ اللہ علیہ

از..... حضرت قاری عبدالرحمن شجاع آبادی (مصنف رحمانی قاعدہ)

جامع مسجد مدینہ (ٹرسٹ) انتظامیہ

مورندہ جماعت، بکراپٹری، میوہ شاہ روڈ، کراچی

ضروری نوٹ:

احقر (محمد سلیمان اعوان سروہ) نے حضرت قاری عبدالقیوم صاحب (پرنسپل دارالعلوم حنفیہ غوثیہ پی۔ ای۔ سی۔ ایچ سوسائٹی طارق روڈ، کراچی) کے ساتھ مصنف ”رحمانی قاعدہ“ حضرت قاری عبدالرحمن شجاع آبادی سے ۱۷ اگست ۲۰۰۷ء کو سہ پہر دو بج کر پانچ منٹ پر ان کے دولت کدے پر ملاقات کی اور حضرت قاری محمد طفیل نقشبندی مجددی کے بارے میں اظہار خیال کرنے کے لیے درخواست کی۔ موصوف نے اُستادِ مکرم کے بارے میں جو کچھ فرمایا اُسے مضمون کی شکل میں قارئین کتاب ہذا کے لیے تحریر کیا جا رہا ہے (مرتب)۔

یہ ۱۹۶۲ء کی بات ہے جب ہم نے مدرسہ ”انوار العلوم“ ملتان کے لیے ”تنظیم المدارس“ میں جا کر ”شعبہ تجوید و قرأت“ کو منظور کروایا تھا، میرے ساتھ میرے اُستادِ محترم قاری عبدالرحمن وڈھ (بلوچستانی) تھے اور یہ کام ان ہی کی کاوش اور مساعیٰ جمیلہ سے ہوا تھا۔ پھر آپ نے ”مدرسہ انوار العلوم“ ملتان کے اس ”شعبہ تجوید و قرأت“ میں پڑھایا بھی۔ اُس وقت مدرسے کا سالانہ جلسہ باغ

لاگ خان میں ہوتا تھا۔ اس سالانہ جلسے کے اشتہار میں تین قراء کے نام شائع ہوتے تھے۔

- ۱۔ رئیس القراء شاطبی وقت الحاج قاری محمد طفیل نقشبندی مجددی علیہ الرحمۃ۔
- ۲۔ استاذ القراء قاری عبدالرحمن بلوچستانی، معلم التجوید مدرسہ ”انوار العلوم“ ملتان اور۔

۳۔ زینت القراء قاری غلام رسول، ”دارالعلوم نعیمیہ“ گڑھی شاہو لاہور۔

۱۹۶۲ء میں میں نے پہلی تلاوت رئیس القراء شاطبی وقت حضرت قاری محمد طفیل نقشبندی علیہ الرحمۃ سے سنی۔ صبح تقریباً دس بجے کا وقت تھا جب قبلہ استاد محترم قاری محمد طفیل علیہ الرحمۃ نے تلاوت فرمائی۔ ہم تو کام کاج میں مصروف تھے مگر تلاوت کی آواز کے ساتھ ہی اپنا کام کاج چھوڑ دیا۔ استاد صاحب کی ایسی آواز آئی جیسے دس شیر مل کر آواز نکال رہے ہوں لال سُرخ چہرہ گویا نور علی نور۔ مائیک والے نے مائیک آگے لا کر رکھا تو وہ آپ کی آواز برداشت نہ کر سکا۔ میں نے ایسی بلند آواز میں تلاوت اس سے پہلے کسی اور قاری سے نہیں سنی تھی۔ یہ میری زندگی میں پہلا اتفاق تھا۔

حیدرآباد سندھ میں میرے بڑے بھائی قاری غلام حسین شجاع آبادی اور قاری اللہ دتہ تھے۔ قاری اللہ دتہ کا نام استاد نے بعد میں قاری رب نواز تجویز کر دیا تھا۔ مدرسہ ”انوار العلوم“ ملتان میں فارغ التحصیل قرائے عظام کو جو سند دی جاتی تھی وہ استاد قاری محمد طفیل نقشبندی کے مدرسہ قرآنیہ رحمانیہ اسٹیشن روڈ حیدرآباد والی سند ہی ہوتی تھی۔ اس سند کی کتابت آپ نے خود ہی فرمائی تھی اور اسے خود ہی پرنٹ بھی کروایا تھا۔

۱۹۶۲ء میں مجھے حضرت رئیس القراء شاطبی وقت الحاج قاری محمد طفیل

نقشبندی مجددی رحمۃ اللہ علیہ کی زیارت ہوئی۔ آپ مدرسہ ”رکن الاسلام“ ہیر آباد حیدرآباد سے امتحان لینے کے لیے مدرسہ ”انوار العلوم“ ملتان جاتے تھے۔ اس مدرسے کے سالانہ جلسے کے اشتہار میں اسناد للمحققین حجۃ الکاملین، قبلہ الشیخ الحدیث والتفسیر الحاج حضرت مفتی محمد محمود الوری نقشبندی قادری چشتی علیہ الرحمۃ اللہ الباری، خلیل العلماء شیخ الحدیث حضرت علامہ مفتی خلیل خان برکاتی اور رئیس القراء شاطبی وقت قاری محمد طفیل نقشبندی مجددی کے نام ہوا کرتے تھے۔

استاذ القراء قاری عبدالرحمن وڈھ ۱۹۶۳ء میں دورہ تجوید وقرأت مکمل کر کے ملتان سے بلوچستان تشریف لے گئے۔ ۲۰ شعبان المعظم سے لے کر ۲۰ رمضان المبارک تک جو دورہ ”تجوید وقرأت“ مدرسہ انوار العلوم ملتان میں ہوتا تھا اس کی بنیاد رئیس القراء قاری محمد طفیل علیہ الرحمۃ نے رکھی اور حکم فرمایا کہ اس دورہ تجوید وقرأت کو ہر سال قاری عبدالرحمن (وڈھ بلوچستان) پڑھایا کریں کیوں کہ حفاظ کثیر تعداد میں آتے ہیں لہذا دورہ تجوید وقرأت میں انہیں بھی تجوید سیکھنے کا موقع مل جایا کرے گا۔“

استاذ قاری محمد طفیل نقشبندی رحمۃ اللہ علیہ ہر سال ۲۱ شوال المکرم کو مدرسہ ”رکن الاسلام“ میں تجوید کا آغاز کر دیتے تھے دوپہر کو مدرسہ قرآنیہ رحمانیہ اسٹیشن روڈ حیدرآباد میں اور شام کو بخاری مسجد سرے گھاٹ میں تجوید وقرأت کا درس دیتے تھے۔ اسی مسجد میں آپ امام وخطیب بھی تھے۔

استاذ زمن حضرت قاری عبدالرحمن بلوچستانی کی تلاش میں میں میہڑ کے قاری احمد علی بروہی کے ساتھ پہلے کوئٹہ اور پھر حیدرآباد آیا۔ ہم شدید اضطراب میں

۱۔ اس مدرسے کی سند آج کل جامعہ الازہر مصر شریف، سندھ یونیورسٹی، آف جام شورڈ شاہ لطیف یونیورسٹی آف خیر پور اور آرمی میں قابل قبول ہے۔ (سلیمان اعوان سرودہ مجتہدی۔ مرتب)

تھے۔ میرے بھائی صاحب مصطفیٰ مسجد فقیر کا پٹر میں جب کہ قاری رب نواز ٹھنڈی سڑک کی مسجد میں امام تھے۔

کثیر طلباء ہونے کی بناء پر جب تدریس کے لیے ہماری جگہ مدرسہ ”رکن الاسلام“ میں نہ بنی تو رئیس القراء نے ہمارے لیے بخاری مسجد سرے گھاٹ میں جگہ بنا دی۔ ہمارے لیے ایک ہوٹل اور ایک گھر سے کھانا آیا کرتا تھا اور کپڑے موسم کے لحاظ سے ہمیں استاد محترم دیا کرتے تھے۔ استاد ہماری ڈیوٹی لگا کر جاتے تھے کہ ”فقیر کا پٹر سے بکرے کے پائے لے کر آنا اور رات کو دیکٹرے میں چڑھا دینا۔“ حکم کی تعمیل ہوتی فجر کی نماز کے بعد آپ یہ پائے تناول فرماتے اور تمبرگا ہمیں بھی اس میں سے عنایت فرماتے۔

۱۹۶۶ء میں جب احقر لاہور میں تھا تو حضرت استاد محترم نے تین روزہ محفل قرأت مدرسہ ”رکن الاسلام“ میں کروائی۔ اُس وقت مصری قراء پاکستان کا دورہ فرما رہے تھے جن میں قاری عبد الباسط محمد عبد الصمد (مرحوم) اور الشیخ محمود الخلیل الحصری (مرحوم) بھی شامل تھے۔ الشیخ محمود الخلیل الحصری کی داڑھی خص خصی تھی چنانچہ استاد محترم قاری محمد طفیل رحمۃ اللہ علیہ نے ایک اشتہار ”فضیلت داڑھی شریف“ کے عنوان سے لکھا چوں کہ آپ بہت اچھے خوش نویس تھے چنانچہ خود ہی اس اشتہار کی کتابت کی اور اسے چھپوا کر ملک کے کونے کونے میں ارسال کر دیا۔

امر تسر کے لوگ شاطبی وقت قاری محمد طفیل علیہ الرحمۃ سے اس درجہ محبت کرتے تھے کہ رمضان المبارک میں ”مسجد وزیر خان“ لاہور میں تراویح پڑھنے امر تسر سے آتے تھے اور پھر لاہور میں سحری کر کے امر تسر چلے جاتے تھے۔ عاشقان قرآن کی یہ آمد و رفت یکم تا ۲ رمضان المبارک کی شب تک جاری رہتی تھی۔

گوالمنڈی لاہور میں امر تسر کے ایک حاجی صاحب تھے جو دربار شریف

سرہند میں امرتسر سے تلاوت قرآن سننے کے لیے جایا کرتے تھے۔ وہ اکثر یہ واقعہ بتاتے تھے۔

”آپ یعنی رئیس القراء شاطبی وقت قاری محمد طفیل رحمۃ اللہ علیہ حضرت امام ربانی مجدد الف ثانی شیخ احمد فاروقی سرہندی کے عرس میں سرہند شریف جایا کرتے تھے۔ عرس میں تلاوت قرآن ہوتی۔ آپ نے جب تلاوت فرمائی تو لوگوں نے شور مچایا کہ بس پنجابی قاری ہی سے تلاوت کرواؤ چنانچہ قاری محمد طفیل صاحب نے فرمائش پر تلاوت قرآن فرمائی۔“

حضرت اُستاد محترم مدرسہ ”رکن الاسلام“ میں ۱۲ بجے دوپہر تک تلاوت قرآن کی مشق کرواتے تھے۔ حضرت اُستاد صاحب فرماتے تھے کہ ”تجوید کے ساتھ قرآن مجید پڑھاتے ہوئے تھکاوٹ ہو جانا مجھے یاد نہیں۔“ اُن کی یہ بات میرے مشاہدے میں بھی آئی۔ حضرت اُستاد صاحب دن ۱۲ بجے کے وقت اونگھتے رہتے نیند بھی آرہی ہوتی اور تلاوت بھی جاری رہتی کیا مجال کہ جہاں سے تلاوت فرما رہے ہوں اور اونگھ آگئی ہو تو اگلی آیت بھول جائیں آپ تلاوت وہیں سے فرماتے جہاں سے چھوٹ جاتی تھی۔ یہ تھا حسن حفظ کمال۔

احقر کی مسجد (”مدینہ مسجد“ بکرا پیٹری کراچی) میں دو محافل قرأت ہوئیں۔ پہلی ۱۹۸۰ء میں اور دوسری ۱۹۸۶ء میں۔ صدارت رئیس القراء قاری محمد طفیل نقشبندی مجددی نے فرمائی اُستاد القراء قاری غلام حسین شجاع آبادی خیر القراء قاری خیر محمد چشتی الازہری قاری عبدالرحمن شجاع آبادی قاری عبداللطیف امجد (مرحوم) قاری عمران کشمیری (حال مقیم ساؤتھ افریقا) قاری فیض الرحمن (ساؤتھ افریقا) رفیق القراء قاری محمد رفیق اشرفی (ماریشس) قاری مقصود

الاسلام اور قاری طالب حسین مدنی شریک محفل ہوئے۔ یہ محفل ”مرکزی جماعت القراء پاکستان“ کے پلیٹ فارم سے ہوئی۔

ایک محفل قرأت مدینہ مسجد سرے گھاٹ حیدرآباد میں ہوئی۔ صدارت اُستاد صاحب قاری محمد طفیل نقشبندی کی تھی۔ کراچی سے جن قرائے عظام نے شرکت کی ان کے اسمائے گرامی یہ ہیں۔ خیر القراء قاری خیر محمد چشتی (حال مقیم ڈربن ہالینڈ) قاری عبداللطیف امجد مرحوم^۱ اور قاری غلام حسین شجاع آبادی۔

ہم نے ۱۹۶۵-۱۹۶۴ء میں اُستاد صاحب سے تجوید و قرأت کی تعلیم حاصل کی۔ ۱۹۶۶ء میں میں نے اُستاد گرامی سے عرض کی کہ ”مجھے حیدرآباد کا دریائی پانی موافق نہیں آتا۔“ چنانچہ آپ نے اس سلسلے میں قاری عبدالرحمن لاہوری کے نام ایک خط تحریر فرما دیا۔ اس کے بعد میں نے لاہور میں پڑھنا شروع کر دیا۔

حضرت رئیس القراء قاری محمد طفیل نقشبندی حضرت قاری فضل کریم امرتسری رحمۃ اللہ علیہ کی عیادت کے لیے تشریف لے گئے۔ ان کے پاس اُس وقت قاری محمد اسماعیل امرتسری^۲ اور قاری اظہار تھانوی بھی موجود تھے۔ انہوں نے آپ کا اس قدر گرم جوشی سے استقبال کیا جیسے یہی دراصل قاری قرآن ہوں۔ اسی طرح جب حضرت قاری محمد شریف کے ہاں گئے تو انہوں نے بھی آپ کا استقبال کیا اور عزت فرمائی۔ اُستاد نے ہمیں یہ کتب بھی پڑھائیں۔

۱۔ تجوید القرآن نظم کی شکل میں^۳

۲۔ فوائد مکیہ اور

۱۔ آپ کی حیات و خدمات کے متعلق ایک کتاب بعنوان ”ذکر لطیف“ چھپ چکی ہے۔ (مرتب)

۲۔ آپ کی ایک کتاب ”تفہیم الوقوف بالسوال و الجواب“ بھی ہے۔ (مرتب)

۳۔ یہ کتاب حضرت اُستاد مکرم نے اپنی کاپی میں درج کر رکھی تھی۔ (مرتب)

۳۔ مقدمۃ الجزریہ مع تحفۃ الاطفال۔

حضرت رئیس القراء کے ایک شاگرد رشید قاری محمد دین صاحب ہیں جو ۳۵ سال سے مکہ مکرمہ میں اپنے صاحب زادوں کے ساتھ تجوید و قراءت پڑھا رہے ہیں۔ احقر نے ۱۹۷۷ء میں ان کی خدمت میں حاضری دی تھی اُس وقت وہ مدرسہ تحفیظ القرآن (مسجد الحرام کی دوسری منزل) میں پڑھا رہے تھے۔ آپ کے ایک اور مایہ ناز شاگرد قاری محمد بشیر ملتانی مدنی بھی ہیں جنہوں نے ۵ سال مدینہ شریف میں پڑھایا اب انہیں سعودی عرب کی نیشٹلٹی (شہریت) مل گئی ہے۔

اُستاد صاحب نے مجھے حکم فرمایا کہ ”رحمانی قاعدہ“ لکھونیز ”جماعت اہل سنت“ کی مجلس عاملہ نے بھی مجھے حکم دیا کہ آپ تجوید کا قاعدہ لکھیں ہم اُسے شائع کر دیں گے چنانچہ اُستاد کے حکم پر ”رحمانی قاعدہ“ لکھا۔ ۱۹۷۷ء میں ناظم اعلیٰ ”جماعت اہل سنت“ کراچی مولانا منظور الحق صاحب نے اشاعت کے لیے آرڈر فرمایا۔ اُس وقت ”جماعت اہل سنت“ کا دفتر محمدی مینشن (سعید منزل ایم اے جناح روڈ کراچی) میں تھا اور قبلہ رئیس القراء تبت سینٹر پریڈی پولیس اسٹیشن کے نزدیک اپنے صاحب زادے چوہدری محمد نواز (مرحوم) کے پاس قیام پذیر تھے آج کل وہاں آپ کے صاحب زادے چوہدری اعجاز رہائش پذیر ہیں۔ احقر نے اُستاد محترم سے ”رحمانی قاعدہ“ پر تقریظ لکھوائی۔ میں نے اس قاعدے کا نام رب کریم کے نام پر ”رحمانی قاعدہ“ رکھا ہے۔

قاری اظہار تھانوی صاحب قاری محمد شریف (ماڈل ٹاؤن لاہور) اور قاری فضل کریم امرتسری جب اُستاد علیہ الرحمہ سے گرم جوشی کے ساتھ مصافحہ کرتے تو معلوم ہوتا کہ ان کے آپس میں بہت گہرے تعلقات ہیں۔ یہ محبت

دراصل قرآن کریم کی وجہ سے تھی۔ یہ حضرات بزرگ شیوخ کا اسی طرح ادب و احترام فرماتے تھے۔ اگرچہ یہ ہستیاں اب دنیا میں موجود نہیں مگر ان کے لگائے ہوئے قرآنی پودے اب پھل پھول کرتا اور درخت بن گئے ہیں۔

دہلی گیٹ لاہور کے ایک حاجی صاحب نے حضرت اُستاد مکرم کے متعلق ایک واقعہ سنایا۔ وہ حاجی صاحب پہلے ملتان میں رہائش پذیر تھے پھر لاہور چلے گئے۔ حاجی صاحب فرماتے ہیں:

”ایک مرتبہ ملتان میں تمام مسالک کے قاریوں کی تلاوت ہو رہی تھی۔ جب تلاوت قرآن کے لیے رئیس القراء کی باری آئی تو مخالفین نے ہال کے لاؤڈ اسپیکر کو بند کر دیا، آپ نے مانگ اٹھا کر الگ رکھ دیا اور فرمایا؟ ”محمد طفیل کی آواز مجھے کے آخر تک لاؤڈ اسپیکر کے بغیر آتی رہے گی۔“

”اور ہوا بھی ایسا ہی محفل کے آخر تک آپ کی آواز آتی رہی۔“

حضرت میاں شیر محمد شرق پوری، نقشبندی مجددی رحمۃ اللہ علیہ کے شہر شرق پور شریف میں جلسہ تھا۔ میں بھی رئیس القراء کے ہمراہ جلسے میں تھا، خطیب پاکستان علامہ مولانا محمد شفیع اوکاڑوی علیہ الرحمۃ اس جلسے میں مہمان مقرر تھے۔ آپ کا خطاب ذی شان ہونا تھا کہ رئیس القراء، شاطبی وقت الحاج قاری محمد طفیل نقشبندی مجددی علیہ الرحمۃ نے تلاوت فرمائی۔ آپ نے چند آیات کریمہ الَا اِنَّ اَوَّلِيَاءَ اللّٰهِ لَا خَوْفٌ تَا ذَالِكُ هُوَ الْفَوْزُ الْعَظِيْمُ روایت سب سے تلاوت فرمائیں پھر اس کے بعد سورہ ”الشمس“ تلاوت فرمائی۔ آپ کی تلاوت سے مجمعے پر سکوت طاری ہو گیا۔ احقر دیکھ رہا تھا کہ ہزاروں کا مجمع ہے مگر ہو کا عالم ہے اور کسی کی آواز تک نہیں آتی۔

رئیس القراء والحفاظ استاد قاری محمد طفیل رحمۃ اللہ علیہ

از..... حضرت قاری غلام رسول قادری
امام و خطیب جامع مسجد ”محمدیہ“ بھٹہ کالونی ملتان

یہ ناچیز ”جامعہ اسلامیہ عربیہ انوار العلوم“ ملتان میں اُستاذ القراء والحفاظ حضرت علامہ مولانا حافظ قاری قبلہ اُستاد قاری محمد یار صاحب کی خدمت میں شعبہ تجوید میں زیر تعلیم تھا۔ امام الحجودین رئیس القراء والحفاظ حضرت قبلہ الحاج قاری محمد طفیل نقشبندی مجددی اس جامعہ کے شعبہ تجوید میں سالانہ امتحان لینے کے لیے حیدرآباد سندھ سے تشریف لاتے تھے۔ ۱۹۶۵ء میں جب حضرت قبلہ قاری صاحب حسب روایت سالانہ امتحان لینے کے سلسلے میں تشریف لائے تو اس ناچیز نے نہ صرف یہ کہ آپ کی زیارت کا شرف حاصل کیا بلکہ آپ کے سامنے تجوید کے چند اسباق پڑھنے اور امتحان دینے کی سعادت بھی حاصل کی۔ آپ نے ناچیز کی سند پر نہ صرف دستخط فرمائے بلکہ ساتھ ہی اپنی سند بھی عنایت فرمائی۔

حضرت قبلہ قاری صاحب رحمۃ اللہ علیہ علم تجوید و قرأت میں اپنے وقت کے ”امام القراء“ تھے۔ آپ کا کوئی ثانی نہیں تھا۔ آپ جب بھی کسی محفل یا جلسے میں تلاوت قرآن کریم فرماتے تو اکثر سب سے قرأت میں تلاوت فرماتے اور سامعین کو ترؤد سے بچانے کی خاطر یہ اعلان بھی فرما دیا کرتے تھے کہ ”یہ آیت میں نے فلاں امام کی قرأت اور اُس کے فلاں راوی کی روایت میں تلاوت کی ہے۔“

اللہ تعالیٰ نے حضرت قبلہ قاری صاحب کو ایسی بلند آواز اور ایسے حُسن

صوت سے نوازا تھا کہ جب آپ تلاوت فرماتے تو اگر لاؤڈ اسپیکر نہ بھی ہوتا تب بھی سامعین سماعت سے محروم نہ رہتے تھے۔ حسنِ صوت کا یہ عالم تھا کہ سننے والے کے جسم کے رونگٹے کھڑے ہو جاتے تھے۔

آپ کا رویہ اس قدر کریمانہ اور مشفقانہ تھا کہ اس ناچیز نے کبھی بھی آپ کے چہرے پر غصے کے آثار نہیں پائے۔ چہرہ ہر وقت ہشاش بشاش رہتا تھا اور لبوں پر مسکراہٹ رہتی تھی۔ آپ اپنے شاگردوں پر اتنے شفیق اور مہربان تھے کہ جب چاہتے اور جس شاگرد کے پاس جانا چاہتے تشریف لے جاتے۔ پھر تشریف فرما ہوتے ہی حکم فرماتے کہ ”مجھے تلاوت سناؤ۔“ تلاوتِ قرآن سن کر بہت ہی خوش ہوتے دُعاؤں سے نوازتے اور تلاوت میں اگر کوئی کمی ہوتی تو اس کی اصلاح فرما دیا کرتے تھے۔

اللہ تعالیٰ حضرت قبلہ قاری صاحب کی قبر انور پر اپنی بے شمار رحمتیں اور برکتیں نازل فرمائے نیز آپ کے درجات بلند فرمائے۔ آمین۔

آخر میں اپنے اُن تمام قراء و حفاظِ کرام سے کہ جنہوں نے حضرت قبلہ قاری صاحب رحمۃ اللہ علیہ سے بالواسطہ یا بلاواسطہ فیض حاصل کیا ہے، گزارش کروں گا کہ سب مل کر اپنے اندر خلوص و محبت کے ساتھ اتحاد پیدا کریں اور حضرت قبلہ اُستاد صاحب کے مشن کو جاری رکھیں۔ اللہ تعالیٰ ہم سب کو اس کی توفیق عطا فرمائے۔ آمین بحرمت سید المرسلین، خاتم النبیین رحمۃ اللعالمین صلی اللہ علیہ وسلم وآلہ وصحبہ اجمعین الی یوم الدین۔

قاری غلام رسول قادری

(امام و خطیب جامع مسجد محمدیہ)

مکان نمبر 5/246، گلی نمبر 2، بھٹہ کالونی،

وہاڑی روڈ ملتان (پاکستان)۔ 60500

شاہی وقت، استاذی قاری محمد طفیل نقشبندی مجددی

از..... حضرت قاری محمد بخش الازہری، درجہ تخصص

(جامعہ ازہر شریف، مصر)

ضروری نوٹ:

احقر (قاری محمد سلیمان اعوان سر وہ) عرصہ دو سال تک حضرت قاری محمد بخش الازہری صاحب کے شاگردوں سے یہ عرض کرتا رہا کہ وہ حضرت سے ملاقات کی سبیل پیدا کریں مگر ہر بار ناکامی ہوئی، بالآخر قاری عبدالقیوم محمود صاحب کے توسط سے مورخہ ۱۸ مئی ۲۰۰۵ء کو ان تک رسائی ممکن ہوئی اور یہ ملاقات حضرت علامہ مفتی رفیق الحسنی دامت برکاتہم العالیہ کے مدرسہ ”جامعہ مدینۃ الاسلام“ واقع گلستان جوہر کراچی میں کی گئی۔ پنجابی زبان کا محاورہ ہے، ”اساں سڈا چوکیا ہے“، جو ہماری اس ملاقات پر بھی صادق آتا ہے۔ رب کریم عالم اسلام کے مایہ ناز قاری المکرم الشریف قاری محمد بخش الازہری صاحب کو سلامت رکھے، سادہ و نازک طبیعت اور شیریں زباں کے حامل ہیں۔ گفتگو عربی میں اور وہ بھی عربوں کے لہجے میں کرتے ہیں، تلاوت قرآن کریم بھی عربی لہجے میں فرماتے ہیں، دل کے سخی ہیں، مجھ پر کرم نوازی فرماتے ہیں۔ آپ نے اس ملاقات میں استاذی المکرم قاری محمد طفیل نقشبندی مجددی علیہ الرحمۃ کے بارے میں جو کچھ بتایا، وہ بصورت مضمون قارئین کی نذر ہے۔ (مرتب)

میں ۱۹۵۸ء میں رئیس المجودین، اُستازی الحاج قاری محمد طفیل نقشبندی مجددی کے پاس حیدرآباد میں حاضر ہوا، اُس وقت آپ ”مائی خیری“ مسجد فقیر کا پٹر میں پڑھاتے تھے۔ میں اپنے اُستاد بھائیوں کے ساتھ اس مسجد میں تجوید و قرأت پڑھا کرتا تھا۔ میں نے یہ کورس ایک سال میں مکمل کر لیا، پھر اُستاد محترم مدرسہ ”رکن الاسلام“ ہیر آباد میں پڑھانے لگے۔ ۱۹۶۰ء میں ہم نے مدرسہ ”رکن الاسلام“ میں داخلہ لیا اور دو سال تک اس مدرسے میں حضرت قاری محمد طفیل صاحب سے پڑھا۔ قاری غلام حسین شجاع آبادی (مرحوم) حضرت الحاج قاری محمد رمضان چشتی صابری المعروف بہ ملنگ بابا، قاری جمال نقشبندی، لاکھا مسجد حیدرآباد کے امام حافظ محمد رمضان انصاری اور شیخ الحدیث قاری عبدالرزاق نقشبندی میرے ہم عصر اور قاری صاحب کے مایہ ناز شاگرد تھے۔

۱۹۶۲ء میں میں مصر چلا گیا اور وہاں پر ۱۳ سال میں سب سے کمال کیں اور درجہ تخصص جو جامعہ ازہر کی آخری ڈگری ہے حاصل کی۔ جامعہ ازہر شریف (البرید) میں بھی خطوط کے ذریعے حضرت رئیس القراء سے رابطہ ہوتا رہتا تھا اور یہ اُستاد محترم قاری صاحب کی دُعاؤں کے فیوض و برکات ہی ہیں جو میں آج اس مقام پر ہوں۔ رئیس القراء اُستاد القراء قاری محمد طفیل نقشبندی مجددی ہم پر بڑے مہربان تھے ایسے ہم نہیں ہیں۔ ۱۹۷۵ء میں اُستاد المکرم سے میری پھر ملاقات ہوئی۔ ۱۹۸۱ء میں حضرت اُستاد صاحب مجھے اپنے ساتھ محترم مفتی سید شجاعت علی قادری کے مدرسے میں پڑھانے کے لیے لے آئے۔

اُستاد قاری محمد طفیل نقشبندی روزانہ دو پارے ”حدر“ میں سنتے تھے، آپ نے مجھے آدھا قرآن پاک ”ترتیل“ میں مشق کروایا۔ اُستاد صاحب دیکھ

کر نہیں بلکہ زبانی مشق کروایا کرتے تھے۔ رب کریم نے آپ کو یہ ملکہ عطا فرمایا تھا۔ آپ مکہ شریف کے فارغ التحصیل تھے، خود روایتوں میں عموماً جلسوں میں تلاوت قرآن مجید پڑھا کرتے تھے۔ اُس زمانے میں آپ کی آواز کا یہ عالم تھا کہ لاؤڈ اسپیکر کی ضرورت نہیں پڑتی تھی۔ اگرچہ آپ نے کبھی کوئی کیسٹ ریکارڈ نہیں کروائی مگر قرآن کو اپنے شاگردوں کے سینوں میں اتار دیا۔

”البرہان فی تجوید القرآن“ میری کتاب ہے جو میں نے تجوید کے بارے میں تحریر کی ہے۔ اس میں اُستاد محترم کی تقریظ شامل ہے جو آپ نے یکم جون ۱۹۸۳ء کو لکھی تھی۔ اس تقریظ میں رئیس القراء اُستاد محترم قاری محمد طفیل نقشبندی علیہ الرحمۃ رقم طراز ہیں:

”فقیر کے لیے یہ امر باعث مسرت ہے کہ جو کام فقیر اپنی گوناگوں مصروفیات کے باعث اور احباب کے پے در پے اصرار کے باوجود انجام نہ دے سکا، وہ کام فقیر کے راشد تلامذہ میں سے حافظ قاری محمد بخش لاڑکانوی ثم الازہری نے انجام دیا جو تقریباً تیرہ برس تک جامعۃ الازہر (یونیورسٹی) کے طالب علم رہ کر درجہ تخصص کی سند حاصل کر کے آئے ہیں اور رسالہ ”البرہان فی تجوید القرآن“ مرتب فرما کر مدرسین اور طلباء تجوید و قرأت کے لیے بے بہا خدمت انجام دی ہے۔ اس میں کوئی شک نہیں کہ اس فن کے متعلق کتب موجود ہیں لیکن بمصداق ”ہر کہ آمد عمارت نو ساخت“ کے تحت ہر ایک کو قدرت کچھ نہ کچھ

خصوصی انعام کے ساتھ نوازتی ہے وہ اپنی خصوصی صلاحیتوں سے دوسروں کو بھی محروم نہیں کرتے بلکہ آئندہ آنے والی نسلوں کے لیے بھی یادگار کے طور پر کتاب کی شکل میں ہدیہ ناظرین کرتے ہیں تاکہ زیادہ سے زیادہ لوگ اس سے استفادہ کرتے ہوئے اپنے لیے اور پڑھنے لکھنے والوں کے لیے باعث اجر و ثواب ہو۔ اُمید ہے شائقین فن تجوید و قرأت اس سے فائدہ اٹھاتے ہوئے آئندہ قاری محمد بخش ازہری کو مزید خدمت کا موقع عطا فرمائیں گے اور سب سے متعلق بھی وہ کچھ نہ کچھ تحریر فرما کر اہل سنت و جماعت پر احسان عظیم فرمائیں گے۔ خداوندان کے علم و عمل میں برکت اور عمر میں ترقی عطا فرمائے۔ آمین۔“

فقط: قاری محمد طفیل نقشبندی مجددی

حیدرآباد سندھ 01-06-1983

مقدمة الجزریة کی شرح میرے پاس موجود ہے، یہ بھی اُستاد نے کی ہے اسے میں قاری عبدالقیوم محمود زید مجددی کے توسط سے عنقریب شائع کروا رہا ہوں انشاء اللہ العزیز!

جب قائد اہل سنت علامہ شاہ احمد نورانی رحمۃ اللہ علیہ، رمضان میں ہالینڈ تشریف لے گئے تو اُن کی عدم موجودگی میں حضرت رئیس القراء نے تراویح پڑھائیں۔ آپ نے مسجد وزیر خان لاہور میں بھی تراویح پڑھائیں۔ اہل پاکستان

۱۔ اس نسخے کی زیارت حضرت نے ہمیں بھی کرائی۔ (مرتب)

پر یہ احسان حضرت پیر جماعت علی شاہ محدث علی پوری کا ہے جو آپ کو امرتسر سے لاہور کی مسجد وزیر خان میں لائے اور پورا پاکستان قرآن کی تجوید و قرأت سے گونج اٹھا۔

اُستاد علیہ الرحمۃ قرآن پڑھاتے تھکتے نہیں تھے خوش نویس، خوش آواز، خوش لباس اور گفت و شنید میں شیریں، یہ سب اوصاف رب کریم نے آپ کو عطا فرمائے تھے۔ اپنے شاگردوں کو کبھی مارا نہیں، اگر ڈانٹتے تو صرف یہ فرماتے ”تھاڈیاں ماواں نوں تھاڈے پیولے جاون۔“ اُستاد بہت بڑے خطاط بھی تھے۔ رب کریم اُن کے فیوض و برکات عام فرمائے۔ آمین۔



ہدیہ عقیدت

از..... حضرت فقیر قاری محمد غلام رسول قادری نقشبندی
مدیر ماہ نامہ ”انیس اہل سنت“ فیصل آباد (پاکستان)

بِسْمِ اللّٰهِ الرَّحْمٰنِ الرَّحِیْمِ
نَحْمَدُہٗ وَنُصَلِّیْ عَلٰی رَسُوْلِهِ الْکَرِیْمِ وَعَلٰی اٰلِہٖ وَ
اَصْحَابِہٖ اَجْمَعِیْنَ ۝ اَمَّا بَعْدُ ۝

محبت مکرم قاری المقری حضرت قاری محمد سلیمان صاحب اعوان سر وہ
مدظلہ (ایم۔ اے۔ پی۔ ایچ۔ ڈی) نے اس بندہ ناچیز حقیر سراپا تقصیر کو یہ موقع دیا
کہ شیخ القراء العربیہ و العجم حضرت قاری محمد طفیل صاحب نقشبندی مجددی رحمۃ اللہ علیہ
کے بارے میں اپنا ہدیہ عقیدت پیش کروں۔

علم قراءت میں سند کو خصوصی حیثیت حاصل ہے جیسا کہ امام سیوطی
رحمۃ اللہ علیہ نے ”الاشقان“ میں تفصیل سے بیان فرمایا ہے۔ میری معلومات کے مطابق
سند کے اعتبار سے برصغیر پاک و ہند میں حضرت قبلہ قاری صاحب رحمۃ اللہ علیہ سب
سے عالی سند کے حامل تھے کیوں کہ آپ نے براہ راست مدینہ منورہ کے شیخ القراء
حضرت حسن بن ابراہیم الشاعر سے علم قراءت حاصل کیا تھا اور پھر اس کے بعد
اپنے آپ کو اہل سنت و الجماعت کی خدمت کے لیے وقف کر دیا تھا۔ برصغیر پاک
و ہند میں علم قراءت و تجوید کی تعلیم و تدریس اور نشر و اشاعت آپ ہی کی رہیں

منت ہے۔ آپ نے تقسیم ہند سے قبل اور اس کے بہت بعد تک حضرت علامہ ابو الحسنات قادری کی معیت میں ”مسجد وزیر خان“ لاہور میں اس حوالے سے بہت خدمات انجام دیں۔ اُس دور میں آپ ہی رمضان المبارک میں نماز تراویح کی امامت فرماتے تھے۔ آپ سے قرآن سننے کے لیے عوام و خواص دُور دراز کا سفر طے کر کے حاضر ہوتے اپنے قلوب کو نورِ قرآن سے منور کرتے اور حضرت قاری صاحب کی زیارت سے اپنی آنکھوں کو مشرف کرتے۔

حضرت قاری محمد طفیل صاحب مجددی میں ایک خاصیت یہ تھی کہ آپ کے بدن اور لباس سے ایک ایسی خوش بو آتی تھی جو کم از کم اس فقیرِ فقیر (یعنی محمد غلام رسول) نے کسی اور شخصیت میں محسوس نہیں کی۔ یہ خاصیت تو علمِ قراءت کے پہلے امام حضرت امام نافع مدنی رحمۃ اللہ علیہ میں پائی گئی تھی کیوں کہ عالم خواب میں اُن سے حضور سرورِ دو عالم صلی اللہ علیہ وسلم نے قرآن پاک سنا تھا اور پھر اپنا لعابِ دہن شریف عطا فرمایا تھا جس کی خوش بو زندگی بھر اُن کے جسم پاک سے آتی رہی۔ ایسا معلوم ہوتا ہے کہ جیسے ہمارے شیخ بھی مقبولِ بارگاہِ رسالت صلی اللہ علیہ وسلم تھے اور وہ خوش بو اسی بارگاہ سے عطا کردہ فیض تھا۔

یہ فقیرِ فقیر شیخ الحدیث و التفسیر حضرت پیر سید محمد مراتب علی شاہ صاحب مدظلہ کی معیت میں حضرت قبلہ قاری صاحب کی خدمت میں کراچی حاضر ہوا تھا۔ اُس وقت آپ ”جناح مسجد (برنس روڈ)“ میں خدمات قرآن پر مامور تھے۔ آپ نے فقیر کو شفقت کریمانہ سے نوازا اور کتاب ”سبعہ قراءت“ از اول تا آخر سماعت فرمائی پھر اپنے دستِ مبارک سے ”تقریظ شریف“ تحریر فرمائی اور ”سبعہ قراءت“ کی سند سے نوازا۔ جتنے عرصے حضرت کی خدمت میں حاضری رہی فقیر نے آپ کو اپنے لیے نہایت شفیق اور مہربان ہی پایا۔

حضرت قبلہ قاری رحمہ اللہ کا فیض جاری و ساری ہے۔ اُن کا مشن زندہ و پائندہ ہے کیوں کہ اس مشن کو آگے بڑھانے کا سہرا اس فقیر کے مشفق اور بھی خواہ حضرت قاری المقری جناب قاری محمد سلیمان صاحب اعوان مدظلہ کے سر ہے۔ انہوں نے اس کام کے لیے دن رات ایک کیا ہے۔

میری دُعا ہے کہ اللہ تعالیٰ جل جلالہ صاحب قرآن ﷺ کے وسیلہ جلیلہ سے حامل قرآن حضرت اُستازی المحترم قبلہ قاری محمد طفیل صاحب مجددی رحمہ اللہ کے درجات بلند فرمائے اور قبلہ قاری محمد سلیمان صاحب مدظلہ کے علم و فضل میں مزید وسعت اور برکت عطا فرمائے۔ آمین۔

ایں دُعا ازمن و جملہ جہاں آمین باد۔

العبد الفقیر، محمد غلام رسول قادری نقشبندی

خادم دارالعلوم گیلانیہ رضویہ گلبرگ بی

فیصل آباد (پنجاب)

بروز سوموار بعد نماز عصر

۳ شعبان المعظم ۱۴۲۷ھ

بمطابق ۲۸ اگست ۲۰۰۶ء



قاری صاحب رحمہ اللہ کی یادیں اور باتیں

از..... حضرت فقیر عبدالوہاب چانڈیو سکندری

صدر جمعیت علمائے سکندریہ پاکستان

نُحْمَدُهُ وَنُصَلِّي وَنُسَلِّمُ عَلٰی حَبِيْبِهِ الْكَرِيْمِ ۝

یہ فقیر جب چودہ یا پندرہ سال کا تھا تو اس نے مدرسہ ”صبغۃ الاسلام“ سانگھڑ میں سند کے رمضان المبارک کے بعد داخلہ لے لیا۔ چند دنوں کے بعد یحییٰ خان نے اقتدار پر قبضہ کر لیا۔ اسی دوران فقیر نے مدرسے کے طلباء سے یہ گفتگوسنی کہ گزشتہ رمضان المبارک میں حضرت قبلہ قاری محمد طفیل صاحب جو اُس وقت ”جامع مسجد سانگھڑ“ میں حضرت سید غوث محمد شاہ جیلانی (سابق مہتمم مدرسہ مذکور) کے کہنے پر ختم شریف سنانے تشریف لائے تھے نے اپنے دو قابل شاگردوں یعنی قاری بشیر احمد ملتانی (جو اُس وقت پولیس ٹریننگ اسکول یعنی پی۔ ٹی۔ ایس شہداد پور کی مسجد میں امام و خطیب ہونے کے ساتھ مدرسہ مذکور میں حفظ قرآن کے مدرس بھی تھے) اور قاری رب نواز کراچی والے (جو اُس وقت کی ٹاؤن کمیٹی اور موجودہ ضلع کونسل سانگھڑ کی مسجد میں رمضان المبارک میں ختم شریف سنانے آئے تھے) کے ساتھ مدرسہ صبغۃ الاسلام میں ”دورۃ تجوید و قرأت“ کرایا تھا۔ اس میں مدرسہ مذکور کے طلباء کے ساتھ قرب و جوار کے مدارس کے طلباء نے بھی داخلہ لیا تھا جن کے ساتھ سابق صدر المدرسین حضرت علامہ مفتی ڈر محمد سکندری (سابق صدر جمعیت علمائے سکندریہ پاکستان) نے بھی حضرت قاری صاحب کی قابلیت سے

متاثر ہو کر اُن سے تجوید و قرأت سیکھی تھی۔

یہ سن کر فقیر میں بھی حضرت قاری صاحب کی زیارت کا شوق پیدا ہوا۔ آپ کبھی کبھار اپنے مکانوں اور دکانوں کا کرایہ وغیرہ وصول کرنے کے لیے سانگھڑ تشریف لاتے تھے۔ ایک بار آپ تشریف لائے کیوں کہ حضرت سید غوث محمد شاہ جیلانی (سابق مہتمم مدرسہ مذکور) نے انہیں کسی جلسے وغیرہ میں تلاوت اور تقریر کرنے کے لیے زحمت دی تھی۔ اس موقع پر فقیر نے آپ سے مصافحہ کیا اور زیارت سے مشرف ہوا۔

نماز کے وقت حضرت مفتی صاحب کی طرف سے نماز پڑھانے کی دعوت پر آپ نے معذرت کی۔ حضرت مفتی صاحب نے عرض کی کہ ”حضرت! آپ اُستاذ القراء ہیں اور ہم علم قرأت کے ادنیٰ طالب علم کیا ہماری اقتداء میں آپ کی نماز ہو سکے گی؟“ آپ نے کمال انکساری کا مظاہرہ کرتے ہوئے فرمایا کہ ”آپ مفتی صاحب ہیں، آپ نماز پڑھائیں، ہماری نماز اللہ تعالیٰ قبول فرمائے گا۔“

فقیر کا حضرت کی زیارت اور اُن سے مصافحوں کا سلسلہ جاری رہا حتیٰ کہ آپ نے سانگھڑ میں اپنی جائیداد بیچ ڈالی۔ اس کے بعد یہ سلسلہ مکمل طور پر بند ہو گیا۔

تعلیم کے دوران مدرسہ صبیحۃ الاسلام سانگھڑ میں جب ہمارے ایک ساتھی طالب علم (علی محمد راجڑ) نے حفظ قرآن مکمل کیا تو مفتی صاحب نے انہیں تجوید اور قرأت سیکھنے کے لیے حضرت قاری محمد طفیل صاحب کے پاس ”رکن الاسلام جامعہ مجددیہ حیدرآباد“ روانہ کر دیا۔ جب وہ فارغ التحصیل ہو کر واپس آئے تو بہترین قاری بن چکے تھے۔ اُس وقت فقیر کو بھی قرأت سیکھنے کا شوق ہوا۔ ہم لوگ مدرسہ ”صبیحۃ الاسلام سانگھڑ“ میں قاری بشیر احمد صاحب اور ”جامعہ راشدیہ“

پیر جو گوٹھ میں قاری محمد حنیف صاحب سعیدی کے پاس تجوید و قرأت سیکھنے کا شوق پورا کرتے رہے۔ فقیر فروری ۱۹۸۳ء میں حیدرآباد آیا۔ ۱۰ جون ۱۹۸۳ء کو محکمہ اوقاف کی ”جامع مسجد نور الاسلام“ لطیف آباد نمبر ۸ میں تقرری ہوئی۔ یہ غالباً شعبان المعظم کا مہینہ تھا۔ رمضان المبارک کے بعد خیال آیا کہ حیدرآباد میں رہتے ہوئے کیوں نہ اپنا پرانا شوق پورا کر لیں اور حضرت قاری صاحب کے پاس مزید تجوید و قرأت سیکھ لیں تاکہ اللہ اور رسول ﷺ راضی ہوں، فرض ادا ہو اور خطابت و امامت میں بھی زیادہ لطف پیدا ہو جائے۔

فقیر نے شوال المکرم میں رکن الاسلام جامعہ مجددیہ ہیر آباد میں تجوید و قرأت میں داخلہ لیا۔ مزید حضرت مفتی عبد اللطیف صاحب (جو اُس وقت دورہ حدیث کے طالب علم تھے اور میرے قریب جامع مسجد اکبری، نزد قبرستان لطیف آباد نمبر ۸ کے خطیب و امام بھی تھے) کے مشورے پر دورہ حدیث میں بھی داخلہ لے لیا، حال آں کہ فقیر نے جامعہ راشدہ پیر جو گوٹھ میں دورہ حدیث مکمل کر لیا تھا۔ لیکن اُس وقت ”تنظیم المدارس“ کے امتحانات اتنے متعارف نہیں ہوئے تھے۔ اس قرأت و تجوید اور دورہ حدیث کی برکت سے تنظیم المدارس کے آخری امتحان ”شہادۃ العالمیہ فی العلوم العربیہ و الاسلامیہ“ سے فارغ ہو گئے (الحمد للہ علی ذالک)۔

حضرت قاری صاحب بحیثیت ایک انسان نہایت سادہ مگر باوقار تھے۔ آپ طلباء کی عزت افزائی کے لیے اُن کی سادہ سی دعوتِ طعام بھی قبول فرما لیتے تھے۔ حضرت قاری صاحب کے پاس تجوید و قرأت سیکھنے کے دوران آپ کے حُسنِ اخلاق اور اپنے فن سے محبت کا اندازہ اس بات سے لگایا گیا کہ آپ بڑھاپے کی حالت میں بھی وقت پر جامعہ میں تشریف لاتے اور فل ٹائم پڑھاتے، اپنے فرائض

سے بے حد لگن اور محبت کا مظاہرہ کرتے، آپ کے درس و تدریس کا طریقہ۔ بہت عمدہ تھا۔ طلباء سے ہمیشہ شفقت سے پیش آتے۔ آپ نے اپنی آواز کو ایسی بلندی پر قائم کر رکھا تھا کہ اگر کئی نوجوان طلباء مل کر بھی قرأت کی مشق کرتے تو آپ کی آواز کی بلندی کا مقابلہ نہیں کر سکتے تھے۔ آپ طلباء سے فرماتے تھے کہ ”آپ اپنی آواز کو جتنا بلند کریں گے اور الفاظ کے تلفظ کی دُرستی اور ادائیگی کی طرف توجہ کریں گے اُتنے ہی بڑے قاری بن جائیں گے۔“

دین سے حضرت قاری صاحب کی محبت کا اندازہ اس واقعے سے لگائیں جو یہ فقیر آج تک نہیں بھول سکا۔ یہ غالباً ۱۹۸۴ء کا واقعہ ہے۔ ”رکن الاسلام“ میں جمعرات کے دن ہفتے وار محفل میں ”بزم محمودیہ“ کی جانب سے طلباء تقریریں کر رہے تھے۔ طلباء کے بعد اساتذہ میں سے حضرت قاری صاحب نے بھی گفتگو کی اور فرمایا:

”میں صاحب زادہ صاحب (جو ”رکن الاسلام“ کے سر پرست اعلیٰ ہیں اور جو اُس وقت سیاست کے عملی میدان میں اتر چکے تھے) کو مشورہ دوں گا کہ آپ سیاست کو خیر باد کہہ کر حضرت مفتی صاحب رحمۃ اللہ علیہ کے قائم کردہ دینی ادارے کی طرف توجہ دیں اور اس کو بلند مقام تک پہنچائیں کیوں کہ سیاسی مصروفیت کی وجہ سے ادارے کو ترقی کرنے میں مشکلات پیش آئیں گی۔“

فقیر کے خیال میں اگرچہ وہ اپنی بات کہنے میں درست تھے لیکن صاحب زادہ صاحب نے اپنے خلف الرشید صاحب زادہ عزیز محمود صاحب کی صورت میں ”رکن الاسلام“ کو ایک ایسا تحفہ دیا ہے کہ جس نے صاحب زادہ کی سرپرستی میں

”رکن الاسلام“ کو دنیائے اسلام کی قدیم یونیورسٹی ”جامعہ ازہر“ سے ملحق کرا کے ایک عظیم کارنامہ انجام دیا ہے۔

دُعا ہے کہ اللہ تعالیٰ ”رکن الاسلام جامعہ مجددیہ“ کو دن دوئی اور رات چوگنی ترقی عطا فرمائے۔ علاوہ ازیں پیر طریقت، رہبر شریعت حضرت مفتی شاہ محمود الوری صاحب، غزالی سندھ، شیخ الحدیث حضرت قاری عبدالرزاق صاحب (سابق ڈسٹرکٹ خطیب، حیدرآباد) اور سند القراء حضرت قاری محمد طفیل نقشبندی (رحمۃ اللہ علیہ) پر اللہ تعالیٰ کروڑوں رحمتیں نازل فرمائے۔ (آمین ثم آمین)۔

فقیر عبدالوہاب چانڈیو سکندری

صدر جمعیت علمائے سکندریہ پاکستان

خطیب ”جامع مسجد جیلانی“ نخی پیر، حیدرآباد



دُنیاۓ قرأت کے بادشاہ

از..... حضرت مولانا محمد یعقوب قادری (ایڈووکیٹ)

موہنی بازار نواب شاہ (سندھ)

میرے اُستاد بھائی جناب قاری محمد سلیمان صاحب دامت برکاتہم العالیہ نے شدت سے اس فقیر پر تقصیر کو بار بار حکم فرمایا کہ رئیس و اُستاذ القراء حضرت علامہ مولانا قاری محمد طفیل نقشبندی رحمۃ اللہ علیہ کے متعلق یعنی اُن کی حیاتِ طیبہ سے متعلق جو یادداشتیں ذہن میں محفوظ ہیں، انہیں قلم بند کر کے اُن کی خدمت میں پیش کروں۔ مجھ میں اور میرے قلم میں اتنی طاقت کہاں کہ اپنے وقت کے دُنیاۓ قرآن کے بادشاہ کے متعلق کچھ تحریر کر سکوں، بس چند باتیں جو میں نے دورانِ تعلیم اُن سے حاصل کیں یا جو کچھ مجھے اُن کی زندگی کے اطوار دیکھنے کا موقع ملا انہیں ضبطِ تحریر میں لانے کی کوشش کروں گا۔

دُنیاۓ قرأت کے بادشاہ رئیس و اُستاذ القراء حضرت علامہ مولانا قاری محمد طفیل نقشبندی مجددی رحمۃ اللہ علیہ وہ واحد قاری القراء ہیں جنہیں مدینہ طیبہ میں بھی پڑھانے کا شرف حاصل رہا ہے۔ ہجرت کے بعد ایسٹ پنجاب کے ضلع امرتسر سے جو میرا بھی پیدائشی ضلع ہے، پاکستان تشریف لائے۔ آپ نے پاکستان کے مختلف مدارس میں پڑھانے کا شرف حاصل فرمایا لیکن زیادہ تر حیدرآباد سندھ میں تدریس کا سلسلہ جاری رکھا گو کہ اپنی زندگی کے آخری ایام میں آپ نے کراچی میں بھی یہ

خدمات انجام دیں۔

یہ فقیر بھی آپ سے فیض یاب ہونے کے لیے تقریباً دو ماہ تک روزانہ نواب شاہ سے حیدرآباد حاضر ہوتا رہا۔ مجھے قرأت سے قرآن پاک پڑھنے کا بہت شوق تھا لیکن مخارج کی ادائیگی پوری طرح نہیں آتی تھی، میں نے ایک دن قاری صاحب رحمۃ اللہ علیہ سے ذکر کیا کہ ”حضور! میں آپ سے قرأت پڑھنا چاہتا ہوں لیکن میں صبح و شام حاضری سے قاصر ہوں، میں صبح گیارہ بجے ”تیز رو“ سے روانہ ہو کر ایک بجے حیدرآباد حاضر ہوا کروں گا، آپ مجھے ایسی جگہ بتادیں جہاں میں آپ کی خدمت میں بیٹھ کر استفادہ کر سکوں۔“ آپ نے فرمایا کہ فقیر کے پڑ میں ”مائی خیری مسجد“ میں ظہر کے وقت آ جایا کرو۔“ میں روزانہ ایک ڈیڑھ بجے کے قریب ”مسجد مائی خیری“ میں حاضر ہو جاتا۔ آپ مجھے بعد نماز ظہر روزانہ آدھا گھنٹہ قرأت کی مشق کراتے اور قرأت سے متعلق ضروری باتیں سمجھاتے پھر میں وہاں سے ریلوے اسٹیشن پیدل آتا اور واپسی والی ”تیز رو“ سے جو غالباً ۳ بجے دن حیدرآباد سے چل کر ۵ بجے نواب شاہ پہنچ جاتی تھی، گھر واپس آ جاتا تھا۔ آپ نے مجھ پر بہت محنت کی اور مجھ کو مجمع عام میں پڑھنے کے قابل بنا دیا۔

قاری صاحب رحمۃ اللہ علیہ عظیم خوش الحان قاری ہونے کے ساتھ ساتھ بہت ہی خوش آواز نعت خواں بھی تھے۔ ایک مرتبہ ۱۹۶۸ء میں چودہ سو سالہ جشن نزول قرآن کے سلسلے میں مرحوم ادیب رائے پوری نے ”کل پاکستان محفل نعت“ نثر پارک کراچی میں منعقد کرائی جس میں بڑے بڑے نعت خواں حضرات بالخصوص محمد اعظم چشتی اور ان کے رفقاء بھی شریک ہوئے، حیدرآباد سے قاری صاحب اور نواب شاہ سے اس فقیر (محمد یعقوب قادری) کو مدعو کیا گیا تھا، اس محفل میں حبیب بینک کی طرف سے چودہ سو روپے کے اور اتنے ہی چاندی کے تمغے تقسیم کیے گئے، اس

تقریب سعید میں قاری صاحب کو بھی سونے کا تمغہ ملا اور اس فقیر پر تقصیر کو بھی ساتویں نمبر پر سونے کا تمغہ ملا۔ اس محفل میں شریک سونے کے تمغے حاصل کرنے والے نعت خوانوں کو اس فقیر نے نواب شاہ آنے کی دعوت دی۔ قاری صاحب رحمۃ اللہ علیہ محمد اعظم چشتی رحمۃ اللہ علیہ سمیت نعت خوانوں نے یہ دعوت قبول کرتے ہوئے نواب شاہ تشریف لانا منظور فرمایا، لہذا اُس وقت کے وائس چیئرمین بلدیہ مرحوم و معذور راؤ شیر زمان خان کی صدارت میں محفل نعت منعقد ہوئی۔

تلاوت قرآن مجید فرقان حمید کی سعادت قاری صاحب رحمۃ اللہ علیہ کے حصے میں آئی۔ چوں کہ آپ تمام لہجوں میں تلاوت فرمایا کرتے تھے چنانچہ اُس روز آپ دوران تلاوت لہجے بدل بدل کر تلاوت فرما رہے تھے اسٹیج پر بیٹھے ایک صاحب کو یہ غلط فہمی ہوئی کہ شاید قاری صاحب بھول گئے ہیں اس لیے الفاظ صحیح ادا نہیں کر رہے ہیں چنانچہ اُن صاحب نے لقمہ دینا شروع کر دیا۔ اُس وقت تو آپ نے اس کی طرف کوئی توجہ نہیں فرمائی لیکن جب آپ نے تلاوت مکمل کی تو پھر آپ نے بیان فرمایا کہ ”میں عربی کے مقبول لہجوں میں تلاوت کر رہا تھا اس میں الفاظ کی تبدیلی سے معنوں میں فرق نہیں آتا اور ان سب لہجوں میں تلاوت کی اجازت ختمی مرتبت سرکارِ دو عالم صلی اللہ علیہ وسلم نے مرحمت فرمائی ہے۔“ یہ سن کر لوگ حیران رہ گئے کہ آپ دُنیا ئے اسلام کے اتنے بڑے قاری ہیں کہ عجی ہو کر بھی عربی لہجوں پر عبور رکھتے ہیں۔

آپ طبیعت کے لحاظ سے بھی انتہائی خوش مزاج اور مہمان نواز تھے پڑھاتے وقت تمام طلباء پر خصوصی توجہ کے ساتھ ساتھ بہت ہی شفقت فرماتے تھے آپ لالچی طبیعت کے حامل انسان قطعی نہ تھے کسی نے خدمت کی یا نہیں کی اس کی پروا نہیں فرماتے تھے۔

اللہ تعالیٰ اپنے پیارے حبیب کریم ﷺ کے طفیل آپ کو اپنے جوارِ رحمت میں جگہ عطا فرمائے اور آپ کے درجات بلند فرمائے۔ آمین ثم آمین۔ دُعا ہے کہ اللہ آپ کے تلامذہ کو خصوصاً محترم قاری محمد سلیمان اعوان صاحب کو اُن کا مشن جاری رکھنے کی توفیق عطا فرمائے۔ آمین بجاہ سید المرسلین ﷺ۔

محمد یعقوب قادری (ایڈوکیٹ) غفرلہ

خادم عوام اہل سنت و علماء و مشائخ

اہل سنت موہنی بازار نواب شاہ سندھ

۹ جنوری ۲۰۰۸ء



فن تجوید و قرأت کے بادشاہ

تحریر: صاحب زادہ ڈاکٹر ابو الخیر محمد زبیر مہتمم رکن الاسلام
جامعہ مجددیہ ہیر آباد حیدرآباد (سندھ)

نَحْمَدُهُ وَنُصَلِّي وَنُسَلِّمُ عَلَى رَسُولِهِ الْكَرِيمِ ۝

بِسْمِ اللَّهِ الرَّحْمَنِ الرَّحِيمِ ۝

میرے والد گرامی قطب وقت حضرت خواجہ شاہ مفتی محمد محمود الوری
رحمۃ اللہ علیہ ۱۹۴۷ء میں جب الور (ہندوستان) سے ہجرت فرما کے حیدرآباد میں قیام
فرما ہوئے تو یہاں آپ نے ”رکن الاسلام جامعہ مجددیہ“ کے نام سے ایک عظیم
دینی ادارہ قائم فرمایا جو صحیح معنوں میں اسلاف کے مدارس اور اولیائے سابقین
کی خانقاہوں کی یاد تازہ کرنے والی ایک علمی اور روحانی درس گاہ تھی جہاں علم
ظاہر کے ساتھ علم باطن کی تعلیم بھی دی جاتی تھی اور طلباء کی تعلیم کے ساتھ ساتھ
اُن کے قلب کی اصلاح اور تزکیہ نفس کا اہتمام بھی ہوتا تھا۔ حضرت صاحب صبح
اس دارالعلوم میں تفسیر و حدیث اور تصوف کا درس دیا کرتے تھے اور رات کو مائی
خیری مسجد میں درس قرآن دیا کرتے تھے جس میں اہالیان حیدرآباد بڑے ذوق
اور شوق کے ساتھ جوق درجوق شرکت کیا کرتے تھے۔ ایک روز اس درس قرآن
کی محفل میں اُستاذ القراء قاری محمد طفیل صاحب رحمۃ اللہ علیہ نے شرکت کی اور درس
قرآن کے آغاز پر قرآن پاک کی تلاوت کی اور ایسے پُر سوز انداز میں تلاوت کی

کہ پورے مجمع کو مسحور کر دیا۔ حضرت صاحب رحمۃ اللہ علیہ بھی قاری صاحب قبلہ رحمۃ اللہ علیہ کی تلاوت سے بہت محظوظ ہوئے اور فرمایا کہ ”اب میرے ہر پروگرام میں قاری صاحب ہی تلاوت کیا کریں گے۔“ اُس دن سے حیدرآباد کا کوئی جلسہ ایسا نہیں ہوتا جس میں حضرت قبلہ رحمۃ اللہ علیہ کا خطاب ہو اور قاری صاحب قبلہ رحمۃ اللہ علیہ کی تلاوت نہ ہو بلکہ اُس زمانے کے اندر یہ جوڑی مشہور ہو گئی تھی کہ قاری صاحب قبلہ رحمۃ اللہ علیہ کی تلاوت اور حضرت صاحب رحمۃ اللہ علیہ کی خطابت کے بغیر کوئی محفل جعتی ہی نہیں۔

ان دونوں حضرات کے درمیان یہ محبت کا سلسلہ روز بروز بڑھتا چلا گیا اور حضرت صاحب رحمۃ اللہ علیہ نے قاری صاحب رحمۃ اللہ علیہ کو اپنے دارالعلوم ”رکن الاسلام جامعہ مجددیہ“ میں تدریس کی پیش کش فرمائی جس کو حضرت سے محبت کے باعث قاری صاحب قبلہ رد نہ کر سکے اور بخوشی قبول کر کے ”رکن الاسلام“ میں شعبہ تجوید و قرأت کے نگران مقرر ہو گئے اور دارالعلوم میں تجوید و قرأت کی تدریس کے فرائض انجام دینے شروع کر دیے۔ اس دوران قاری صاحب قبلہ رحمۃ اللہ علیہ نے سینکڑوں بہترین قراء تیار کیے اور مدارس اہل سنت کے دامن کو بہترین قراء کی شکل میں لاجواب اور انمول ہیروں اور موتیوں سے بھر دیا۔ اُس زمانے میں شاید ہی اہل سنت کا کوئی دارالعلوم ایسا ہوگا جہاں قاری صاحب قبلہ رحمۃ اللہ علیہ کا فیض یافتہ کوئی قاری مسند تدریس پر بیٹھ کر فیض کے دریا نہ بہا رہا ہو۔ حتیٰ کہ ملتان میں ”انوار العلوم“ جیسے اہل سنت کے عظیم مرکز میں بھی قاری صاحب رحمۃ اللہ علیہ کے ہی شاگرد تجوید و قرأت کی تعلیم دیا کرتے تھے اور ”انوار العلوم“ کا سالانہ جلسہ تقسیم اسناد کے موقعہ پر حضرت غزالی زماں رازی دوران علامہ سید احمد سعید شاہ صاحب

کاظمی رحمہ اللہ کی خصوصی دعوت پر ہر سال قاری صاحب قبلہ وہاں تشریف لے جاتے تھے اور اپنے ہاتھوں سے قراء کی دستار بندی فرمایا کرتے تھے۔ قاری صاحب قبلہ کو حضرت صاحب رحمہ اللہ اور دارالعلوم ”رکن الاسلام“ سے ایسی محبت اور انسیت ہو گئی کہ پاکستان کے بڑے بڑے علمی اداروں سے آپ کو تدریس کی پیشکش ہوئی لیکن آپ نے ”رکن الاسلام“ کو چھوڑنا گوارا نہ کیا اور برس ہا برس یہاں رہ کر تجوید قرآن کی تدریسی خدمات انجام دیں۔

اللہ تعالیٰ نے آپ کو ایسی مسحور کن آواز اور لہجہ عطا فرمایا تھا کہ جب آپ ”رکن الاسلام“ میں طلباء کو مشق کرایا کرتے تھے تو آپ کی آواز پورے دارالعلوم میں گونجتی تھی بلکہ دارالعلوم کے در و دیوار کو عبور کرتی ہوئی باہر تک چلی جاتی تھی جسے سن کر بعض دفعہ چلنے والے چلتے چلتے رُک جایا کرتے تھے اور تلاوت قرآن کی سماعت سے اپنے قلب و ذہن کو شاد کام کیا کرتے تھے۔

اکثر دیکھنے میں آیا ہے کہ جہاں کوئی قاری تھوڑا سا مقام حاصل کر لیتا ہے تو وہ ابتدائی کلاس کے طلباء کو پڑھانے میں عار محسوس کرنے لگتا ہے اور ان طلباء کی تدریس کو اپنے شاگردوں کے سپرد کر دیتا ہے، لیکن قاری صاحب قبلہ رحمہ اللہ کی یہ خصوصیت تھی کہ اس فن کے بادشاہ ہونے کے باوجود ابتدائی کلاس سے لے کر انتہائی کلاس تک تمام طلباء کو خود پڑھایا کرتے تھے اور تمام کلاسوں کے طلباء کو پڑھانے میں یکساں توجہ مبذول فرمایا کرتے تھے۔

آپ کی یہ خصوصیت بھی تھی کہ دارالعلوم میں صبح سے پہلے پہنچا کرتے تھے اور اُس وقت سے لے کر تدریسی اوقات کے اختتام تک مسلسل اور گاتار بلند آواز سے طلباء کو مشق کرایا کرتے تھے اور اس دوران استراحت کے لیے

کوئی وقفہ نہیں کیا کرتے تھے جس جگر سوز محنت اور جاں نسل جدوجہد کے ساتھ آپ نے قرآن پاک کی تدریسی خدمات انجام دی ہیں، دنیائے تجوید و قرأت میں وہ اپنی مثال آپ ہیں۔

میرے رضاعی والد اور پھوپھا، وقت کے مشہور طبیب حاذق جناب حکیم احمد حسین صاحب رحمہ اللہ ایک واقعہ سنایا کرتے تھے کہ ”قاری صاحب قبلہ رحمہ اللہ کی جب حرمین شریفین حاضری ہوئی تو ایک دن خانہ کعبہ کے اردگرد دنیا بھر سے آئے ہوئے مشہور اور نام ور قراء مختلف ٹولیوں اور حلقوں کی شکل میں بیٹھے ہوئے قرآن پاک کی تلاوت کر رہے تھے وہیں قریب سے قاری صاحب قبلہ رحمہ اللہ گزر رہے تھے ان کے ہاتھ میں ایک پیالہ تھا، وہ وہی خریدنے کے لیے نکلے تھے۔ کسی نے کہا کہ حرم شریف میں بڑے بڑے قراء کرام اپنے اپنے فن کا مظاہرہ کر رہے ہیں، آپ بھی آ کر تلاوت کر دیجئے۔ قاری صاحب اندر آئے اور وہ پیالہ جس میں وہ وہی لینے کے لیے جا رہے تھے اُسے اپنے سامنے رکھ کر قرآن کی تلاوت شروع کر دی۔ دیکھنے والے کہتے ہیں کہ جوں جوں قاری صاحب کی آواز بلند ہونا شروع ہوئی قراء کرام کی آواز دھیمی ہونا شروع ہو گئیں، یہاں تک کہ جب قاری صاحب قرأت کی جولانیوں پر آئے تو تمام قراء کرام اپنی اپنی تلاوتیں چھوڑ کر قاری صاحب کے پاس آ کر بیٹھ گئے اور قاری صاحب کی تلاوت سے لطف اندوز ہونے لگے اور مجمع پر ایک عجیب سحر انگیز کیفیت طاری ہو گئی۔ تلاوت قرآن کی لذت آفرینی میں لوگ ایسے مدہوش ہوئے کہ کسی کو اپنا ہوش بھی نہ رہا کہ اچانک وہی کے پیالے میں ایک سکہ کے گرنے کی آواز آئی۔ لوگوں نے چونک کر دیکھا تو بعض لوگ فریاد جذبات میں

قاری صاحب کو نذرانے کے طور پر ان کے پیالے میں سکے ڈال رہے تھے لیکن قاری صاحب کے ساتھ جو ساتھی تھے انہوں نے ”لالا! حاجی“ کہہ کر ان کو یہ نذرانے دینے سے منع کر دیا۔ اس واقعے سے قاری صاحب قبلہ رحمۃ اللہ علیہ کے فن تجوید و قرأت میں کمال اور آپ کی آواز کی سحر آفرینیوں کا بخوبی اندازہ لگایا جا سکتا ہے۔

اللہ تعالیٰ نے قاری صاحب قبلہ رحمۃ اللہ علیہ کو فن قرأت کے ساتھ ساتھ ”فن خطاطی“ میں بھی کمال عطا فرمایا تھا۔ جس فن اور کمال کے ساتھ آپ قرآن کو پڑھایا کرتے تھے اسی حسنِ جمال کے ساتھ آپ آیاتِ قرآن پاک کی کتابت بھی کیا کرتے تھے۔ جس طرح آپ کی زبان سے قرآن سن کر ایک عجیب لذت حاصل ہوتی تھی اسی طرح آپ کے ہاتھ کی لکھی ہوئی آیات کے حسن کو دیکھ کر انسان پر ایک عجیب کیف کا عالم طاری ہو جاتا تھا۔ آج بھی محمدی مسجد پر ایٹ آباد جیسی بہت سی حیدرآباد کی مساجد موجود ہیں جہاں قاری صاحب رحمۃ اللہ علیہ کے فن خطاطی کے بے مثال جواہر پارے آنے والوں کی نگاہوں کو خیرہ کر رہے ہیں۔

قاری صاحب اپنے شاگردوں پر اپنی اولاد کی طرح شفقت فرمایا کرتے تھے۔ فقیر کی خوش نصیبی ہے کہ ”فن تجوید و قرأت“ اور ”فن خطاطی“ دونوں میں اسے قاری صاحب قبلہ رحمۃ اللہ علیہ کے تلمذ کا شرف حاصل ہوا۔

ہماری دُعاء ہے کہ اللہ تعالیٰ قاری صاحب قبلہ رحمۃ اللہ علیہ کو اس خدمتِ قرآن کی آخرت میں بہترین جزاء عطا فرمائے ویسے دنیا بھر میں پھیلے ہوئے قاری صاحب قبلہ رحمۃ اللہ علیہ کے فیض یافتگان جس طرح قرآن کی خدمات انجام

دے رہے ہیں یقیناً وہ قاری صاحب قبلہ رحمۃ اللہ علیہ کے اُخروی درجات کی بلندی کا باعث بن رہے ہوں گے۔ قاری صاحب کے شاگرد رشید اسد القراء جناب قاری محمد سلیمان اعوان صاحب نے دُنیاے تجوید و قرأت کی اس عظیم شخصیت کے بارے میں حالات جمع کرنے اور اُن کو منظر عام پر لانے کی جو سعی کی ہے اللہ تعالیٰ ان کو اس کی بہترین جزاء عطا فرمائے۔ آمین۔ بجاہ سید المرسلین صلی اللہ علیہ وعلیٰ آلہ واصحابہ اجمعین۔

ابوالخیر محمد زبیر

خادم آستانہ عالیہ رکنویہ محمودیہ

مہتمم رکن الاسلام جامعہ مجددیہ

ہیر آباد حیدرآباد (سندھ)

بروز بدھ بتاریخ ۲۹ ذوالحجہ ۱۴۲۸ھ

بمطابق ۹ جنوری ۲۰۰۸ء



امام القراء و أستاذ المصوین

الحاج قاری محمد طفیل

نقشبندی مجددی رحمۃ اللہ علیہ

از..... حضرت الحاج قاری محمد بشیر مدنی
سابق پرنسپل مدرسہ تحفیظ القرآن الاہلیہ
بالمدينة المنورة (سعودی عرب)
پرنسپل مدرسہ صبغة الرحمانیہ القرانیہ
مین روڈ احمد ٹاؤن شادی پورہ دروغہ والا لاہور

نوٹ:- جب یہ خادم القرآن محمد سلیمان اعوان آف سروہ مجددی (مرتب) حضرت علامہ احسان الحق صدیقی دامت برکاتہم العالیہ کے ساتھ راستہ ڈھونڈتے۔ ڈھونڈتے حضرت الحاج قاری محمد بشیر مدنی صاحب کے مدرسہ صبغة الرحمانیہ القرانیہ حاضر ہوا تو آپ مدرسے کے باہر ہمارے استقبال کے لیے کھڑے ہوئے تھے۔ بڑے تپاک سے ملے اور مدرسہ کے اندر لے گئے۔ ماشاء اللہ! دو کنال کی زمین پر موجود اس مدرسے کا نام آپ نے امام القراء کے مدرسے کے نام سے منسوب کر رکھا ہے۔ استاذی الحاج قاری محمد طفیل نقشبندی مجددی رحمۃ اللہ علیہ سے متعلق آپ نے جو گفتگو فرمائی وہ ملاحظہ فرمائیے۔ (مرتب)

حسین آگاہی والی مسجد محمد خان، ملتان کے سامنے جلسہ تھا اور احقر اس جلسے میں والد محترم کے ساتھ حاضر تھا۔ جلسے میں دو حضرات کی تلاوت ہونا تھی۔

ایک قاری عبدالمالک کی اور دوسرے امام القراء و استاذ المصوبین الحاج قاری محمد طفیل نقشبندی مجددی کی۔ جلسے کے منتظمین میں سے کچھ لوگوں نے یہ سازش تیار کی ہوئی تھی کہ جب قاری محمد طفیل صاحب تلاوت شروع کریں اور جیسے جیسے وہ اپنی آواز بلند کریں، ویسے ویسے لاؤڈ اسپیکر کی آواز بھی بلند کر دی جائے۔ چنانچہ پہلی تلاوت قاری عبدالمالک کی ہوئی اور جب دوسری تلاوت حضرت امام القراء قاری محمد طفیل مجددی نے شروع کی تو سازش کے تحت لاؤڈ اسپیکر کی آواز بلند کی جانے لگی مگر امام القراء نے مائیک اپنے سامنے سے ہٹا کر دوسری طرف رکھ دیا اور اس کے بعد جہاں تک آواز جاسکتی تھی، آپ نے اُسے وہاں تک پہنچا دیا۔ اسی جگہ پر مجھے حضرت کا تعارف حاصل ہوا جب احقر نے امام القراء کو تلاوت قرآن کرتے سنا تو دل اس بات کے لیے بے قرار ہو گیا کہ اب تجوید و قرأت ان ہی سے سیکھی جائے گی میرا حفظ قرآن مجید تو خیر سے مکمل ہو چکا تھا۔

احقر کو ملتان کے جلسے میں معلوم ہوا کہ آپ مسجد وزیر خان لاہور میں پڑھاتے ہیں، کسی نے کہا کہ جامعہ نعیمیہ میں ہیں۔ احقر صاحب طریقت حضرت قاری عبدالعزیز سیال کوٹی کے پاس پڑھتا رہا۔ پھر معلوم ہوا کہ حضرت امام القراء حیدرآباد میں ہیں چنانچہ احقر نے مدرسہ قرآنیہ رحمانیہ اور مدرس رکن الاسلام میں حضرت سے فیض حاصل کیا۔

امام المصوبین، امام الکاتبین اور امام الصوفیاء حضرت قاری محمد طفیل نقشبندی مجددی کی شخصیت اپنے تلامذہ کے لیے ایک روحانی انقلاب کے ادارے کی حیثیت رکھتی تھی جس کے ذریعے آپ دلوں کو علمی خزانوں سے لبریز فرماتے تھے امام القراء فرماتے تھے کہ میرا شاگرد خود کفیل ہو، منگتا نہ ہو، آپ کے جتنے بھی تلامذہ تھے، کسی نہ کسی مسجد یا مدرسے میں خدمات سرانجام دیتے اور

لوگ اُن کی کفالت خود کرتے، آپ کا جو بھی فرماں بردار رہا اس کو بہت زیادہ عزت ملی۔

امام القراء کے جو تلامذہ آپ کے فرماں بردار رہے اُن کو رب کریم نے ایسا مقام عطا فرمایا کہ دین بھی انکا ہو گیا اور دنیا بھی ان کی ہوگی۔ آپ کی عاجزی اور انکساری کے سبب کوئی یہ نہ جان سکتا تھا کہ امام القراء اتنے پڑھے لکھے آدمی ہیں مگر جب آپ بات کرتے تھے تو سننے والا حیران رہ جاتا تھا کہ آپ واقعی بڑے بردبار اور سمجھ دار شخصیت کے حامل انسان ہیں۔

آپ اپنی والدہ ماجدہ کا بہت احترام اور ادب کرتے تھے فدوی روزانہ آپ کی والدہ گرامی سے ملنے جاتا تھا ایک مرتبہ سبق کی وجہ سے جب استاد محترم نے سرزش کی تو احقر قاری محمد رمضان چشتی عرف ملنگ بابا کے ساتھ چلا گیا مگر دادی اماں کے پاس نہ گیا۔ آپ کی والدہ نے پوچھا ”بشیر کہاں ہے آج کیوں نہیں آیا؟“ استاد محترم نے مجھے بلا بھیجا اور فرمایا ”اماں یاد کر رہی ہیں بتاؤ تم کیوں نہیں آئے تھے؟“ فدوی نے کہا ”دادی جان! مجھے قاری صاحب نے مارا تھا اس لیے میں نہیں آیا۔“ دادی جان نے فرمایا: ”طفیل! ادھر آؤ۔ بیٹھ جاؤ۔ پھر آپ نے قاری صاحب کے کان کھینچ لیے مگر کیا مجال کہ چہرے پر ملال آیا ہو آپ ہنستے رہے، آئیندہ نہیں مارنا بشیر کو۔“ دادی جان نے حکم دیا اور پھر اس کے بعد کبھی میری سرزش نہ کی۔

دادی اماں کی روایت ہے کہ ”اُستاد محترم کو کتابت اور مصوری کا شوق تھا اُس زمانے میں چاندی کے روپے ہوا کرتے تھے جن سے آپ کی جھولی بھری رہتی تھی وہ میرے سامنے لا کر ڈھیر کر دیتے تھے۔ امرتسر میں سکھ آپ کے پاس آکر کہتے کہ ”تم جیسا قرآن پڑھتے ہو ہمیں بھی پڑھاؤ۔“ امام القراء انہیں قرآن

پڑھاتے اور وہ قرآن کی تلاوت سننے کے بعد مسلمان ہو جاتے۔“
 فدوی ”روشن مسجد“ چھوٹی گھٹی حیدرآباد میں خطیب و امام تھے اُس
 دور میں حضرت پیر محمد عرفان سرہندی، ٹیاری سندھ سے تشریف لائے اور
 امام القراء سے درخواست کی کہ ”ہمیں آپ کا شاگرد قاری چاہیے“ امام
 القراء نے فدوی سے فرمایا: قاری بشیر! تم چلے جاؤ اور ان کا کہنا مانو، یہ بہت
 بڑے بزرگ ہیں۔“ فدوی نے امام القراء کا حکم مانا اور ایک سال تک
 ٹیاری میں شعبہ تجوید و قرأت سے منسلک رہا اور یہ بھی اُستاد محترم کا روحانی
 فیض ہی تھا کہ پولیس ٹریننگ سینٹر شہداد پور کی مسجد میں امام و خطیب کے لیے
 درخواست دی تو ڈی آئی جی صاحب نے اسے منظور کرتے ہوئے احقر کا
 سلیکشن کر لیا۔

مدینہ منورہ میں مدرسہ تحفیظ القرآن (بیرون باب مجیدی) کے متولی شیخ
 محمد عبداللہ امرتسری تھے۔ انہیں سعودی عرب کی شہریت ملی تھی ہوئی تھی اُن کے دو
 بیٹے یعنی قاری محمد حسین اور اُن کے بھائی اُستاد محترم کے پاس پڑھتے تھے۔ احقر
 نے اُس مدرسے میں آٹھ سال تجوید و قرأت پڑھائی ہے۔ جب شیخ محمد عبداللہ کو یہ
 معلوم ہوا کہ احقر امام القراء قاری محمد طفیل کا تلمیذ رشید ہے تو انہوں نے کہا کہ
 ”آپ اسی مدرسے میں پڑھائیں گے۔“

امام القراء نے شیخ القراء بالمدينة المنورة حسن بن ابراہیم الشاعر سے
 روایت سب سے کعبہ مکمل کی جو شیخ محمود الخلیل الحصری (مصری) کے اُستاد بھائی تھے۔
 آپ نے حرم کعبہ (مکہ المکرمہ) میں اُس وقت مصلیٰ سنایا جب وہاں چار امام ہوا
 کرتے تھے۔ جب آپ نے حنفی مصلیٰ پر قرآن پاک سنایا تو دوسرے آئمہ نے
 آکر آپ سے فرمایا کہ ”یا تو آپ بعد میں پڑھیں یا پھر قرآن کو آہستہ پڑھیں۔“

چنانچہ آپ نے بعد میں پڑھانا شروع کر دیا۔

اُستادِ محترم نے مصر میں چار سالہ نصاب کو ایک سال میں پڑھ کر مکمل کر لیا اور یہ جان کر کہ ”یہ ہندی ہیں“ عربوں نے اپنے کانوں میں انگٹیاں ڈال لیں، اُن کا کہنا تھا کہ ”جس طرح حضرت یوسف علیہ السلام کو اُن کے بھائیوں نے تکلیف دی تھی اُسی طرح یہ ہندی بھی قرآن کو عذاب دیتے ہیں۔“ لیکن جب آپ نے قرآن کی تلاوت شروع کی تو مصریوں نے کہا کہ ”واقعی! ہندی قرآن پڑھنا جانتے ہیں۔“

حضرت قاری محمد طفیل نقشبندی عرب و عجم کے مایہ ناز اُستاد تھے، آپ مدینہ منورہ میں پڑھتے بھی رہے اور پڑھاتے بھی رہے جس دور میں اُستادِ مکرم سعودی عرب میں تھے وہ دُور آل سعود شاہ عبدالعزیز کا تھا۔ آپ کا قرآن پڑھنے کا جواب دلہجہ تھا وہ ایک ہی تھا۔

احقر کو دل کی تکلیف رہتی تھی اُستادِ محترم نے فرمایا: ”مدینہ طیبہ آؤ میں ویزا لیے دیتا ہوں۔“ احقر نے اُن کی بات مان لی حاجی محمد عظیم صاحب نے وزیرا لگوا دیا اور میں عمرہ کرنے کی تیاری کرنے لگا، ایئر پورٹ پر فدوی کو ڈاکٹروں نے مشورہ دیا کہ دوائیں ساتھ لے جائیں۔ احقر نے سوچا کہ اگر دوائیں ساتھ لے کر جانا ہی ہے تو پھر ارض مقدس پر جانے کی ضرورت ہی کیا ہے۔ آب زم زم اور خاک مدینہ سے ہی شفا ہو جائے گی چنانچہ دوائیں پھینک دیں اور ارض مقدس کے لیے عازم سفر ہو گیا۔ رمضان المبارک میں فدوی کا ویزا ختم ہو گیا تو حاجی عظیم صاحب نے حج کا بندوبست کرایا، احقر وہیں رہ گیا، حج کے بعد احقر بیمار ہو گیا۔ تمام حاجی صاحبان اپنے اپنے ملک چلے گئے۔ ادھر اللہ تعالیٰ نے اپنا کرم فرمایا اور حضور ﷺ کی نگاہ کرم ہوگی، احقر ٹھیک ہو گیا، سعودی حکومت نے اعلان کر دیا کہ

اقامہ لے لو۔“ اور ہم نے اقامہ لے لیا۔

جب امام القراء اپنی اہلیہ بیٹے حاجی محمد نواز اور بہو (نواز مرحوم کی اہلیہ) کے ساتھ حج کرنے کے لیے آئے تو احقر آپ کو لینے کے لیے ایئر پورٹ پر حاضر ہوا۔ آپ صبح کی نماز سے لے کر عصر تک مدرسہ ”تحفیظ القرآن“ میں تشریف فرما رہے۔ آپ طلباء کرام کے لیے مخصوص جگہ پر بیٹھ گئے۔ احقر نے عرض کیا ”حضرت! آپ میری نشست کی جگہ تشریف لے چلیں۔ تو آپ وہاں سے اٹھ کر فدوی کی نشست کے برابر بیٹھ گئے اور فرمایا تم مدینہ شریف میں استاد ہو اور میں یہاں کا طالب علم رہا ہوں لہذا یہاں کا ادب مجھ پر لازم ہے۔“ امام القراء احقر کے مصلے پر نہ بیٹھے۔

استاد محترم کے بڑے بھائی چودھری عبدالغفور تھے ان کی بیٹی لاہور اور بیٹا حیدرآباد میں ہے۔ چودھری عبدالواحد مرحوم بھی آپ کے بھائی تھے جو راولپنڈی میں تھے ان کی دو بیٹیاں ہیں۔ ان کے بعد استاد محترم کے بھائی چودھری عبدالغنی حیدرآباد میں ہیں۔ ان کے دو بیٹے فیصل آباد میں ہیں۔ ان کے بعد امام القراء کے بھائی چودھری عبدالرؤف ہیں جن کی ایک بیٹی کمانڈر آفس سرگودھا میں ہے جبکہ دیگر اولاد امجد لاہور اور سعودی عرب میں ہیں۔

جب امام القراء کا وصال ہوا تو احقر اسکردو گلگت استور اور نانگا پربت کے دورے پر تھا آپ سے فدوی کی رفاقت ۳۵ سال تک رہی امام القراء نے اپنے عربی کے طغریٰ، رومال اور جے کے بارے میں فرمایا تھا کہ انہیں قاری محمد بشیر مدنی کو دے دینا۔“ آپ کی یہ چیزیں آج تک میرے پاس موجود ہیں۔

احقر نے آپ کے مشن کو جاری و ساری کر رکھا ہے اور اپنے مدرسے کا نام مدرسہ ”صیغۃ الرحمانیہ القرآنیہ“ بھی آپ کے مدرسے کے نام پر رکھا ہوا ہے چوں کہ آپ کی خواہش کو آپ کے صاحبزادوں نے پورا نہیں کیا لہذا احقر اس خواہش کے تحت آپ کے مشن کو ترویج اور فروغ کا کام شب و روز کر رہا ہے۔ الحمد للہ! پاکستان میں احقر کے تلامذہ ستر کے قریب ہیں جن میں مشہور حفاظ ہیں حافظ عمر اور حافظ عرفان۔ ان کا شمار اچھے تلامذہ میں ہوتا ہے اور ماشاء اللہ! یہ سارے حفاظ کرام بزنس مین ہیں۔ ختم شد



میرے اُستاد

قاری محمد طفیل نقشبندی مجددی رحمۃ اللہ علیہ

از..... میاں محمد ریاض راجو نقشبندی مجددی رحمت مارکیٹ، چوک یتیم خانہ، لاہور

بِسْمِ اللّٰهِ الرَّحْمٰنِ الرَّحِیْمِ

یہ اُس وقت کی بات ہے جب میری عمر سات آٹھ سال کے لگ بھگ تھی۔ پاکستان اُس وقت معرضِ وجود میں نہیں آیا تھا اور جرمنی کو جنگ کی تباہ کاریوں کا شکار ہوئے زیادہ عرصہ نہیں گورا تھا۔ اُن دنوں اندرونِ دہلی گیٹ لاہور میں ”مسجد وزیر خان“ کے اندر ”مدرسہ حزبِ الاحتاف“ (جس کے بانی مولانا دیدار تھے) میں بعد نمازِ عشاء جلسہ شروع ہوا۔ جب میرے اُستاد محترم حضرت قاری محمد طفیل صاحب نے تلاوتِ قرآن مجید شروع کی تو حاضرین مجلس میں سے کوئی شخص بھی ایسا نہ تھا جس کی زبان پر ”سبحان اللہ“ کے الفاظ نہ ہوں۔ تلاوتِ قرآن مجید کے بعد آپ نے تلاوتِ کردہ آیات کا ترجمہ اور مفصل تفسیر بیان فرمائی جس میں اُن آیات کی شانِ نزول اور مرتبہ بیان کیا گیا تھا۔ اُس وقت موجود تمام علمائے دین آپ کی بیان کردہ تفسیر سے دنگ رہ گئے تھے کہ اتنی کم عمری میں آپ کے پاس اس قدر علم کا خزانہ موجود ہے۔ یہ بات عقل کو حیران کر دینے کے لیے کم نہ تھی۔

اپنے شاگردوں سے آپ کی محبت اور شفقت کا عالم یہ تھا کہ آپ کا ہر شاگرد اسی گمان میں رہتا تھا کہ اُستاد محترم صرف اُسی سے سب سے زیادہ محبت کرتے ہیں۔

جہاں تک آپ کے علمِ قرأت کا تعلق ہے تو میری نگاہ میں برصغیر میں تو کیا پورے روئے زمین پر آپ کا کوئی ثانی نہیں تھا۔ جہاں تک تعلق ہے آپ کے فنِ کتابت کا تو اُس کی مثال تلاش کرنا بھی محال ہے کیوں کہ آپ کو دونوں شعبوں میں بدرجہ اتم مہارت حاصل تھی۔

آپ نے زندگی نہایت سادگی سے بسر کی۔ آپ کی علمی فضیلت مدرسے والوں کو کچھ زیادہ موافق نہیں آئی چنانچہ اختلافات پیدا ہو گئے اور آپ مسجد میں بچوں کو قرآن کی تعلیم دینے سے کنارہ کش ہو گئے۔ اس کے بعد مسجد چشتیہ چوک ”دال گڑاں“ میں آپ نے علم دین پڑھانا شروع کر دیا۔ پھر چند ناگزیر وجوہات کی بناء پر آپ وہاں سے بھی کہیں چلے گئے۔

ایک دن جب میں قاسم قلعہ ملتان سے واپس آ رہا تھا تو میں نے کسی مسجد کے لاؤڈ اسپیکر سے آپ کی تقریر کی آواز سنی۔ میں بے اختیار مسجد کی طرف دوڑا چلا گیا۔ جب مسجد کے پاس محراب کے سامنے پہنچا تو اُستاد صاحب مجھے دیکھ کر خاموش ہو گئے جوں ہی آنا سامنا ہوا تو آپ نے فرمایا: ”ریاض!“، پھر میرا بازو پکڑ کر اپنے گھر لے آئے۔ آپ کی مہمان نوازی کا بھی کوئی جواب نہ تھا، گھر لے جا کر جو کھانا گھر میں موجود تھا میرے سامنے رکھ دیا۔

میرا معمول تھا کہ میں کاروباری مصروفیت سے فراغت حاصل کر کے روزانہ اپنے اُستاد صاحب سے ملنے آ جاتا تھا۔ آپ نے کبھی کسی سے علم دین پڑھانے کا معاوضہ طلب نہیں کیا تھا۔ کچھ عرصے بعد آپ ملتان سے بھی چلے گئے

پھر میرا آپ سے رابطہ منقطع ہو گیا۔ ایک دن اچانک مجھے اُستادِ محترم کا خط ملا جس میں لکھا تھا کہ ”تم جس حال میں بھی ہو صبح لوہاری دروازے کے پاس آ کر کھڑے ہو جانا۔“ ملنے پر معلوم ہوا کہ یہ نواز کی شادی ہے۔

میرے نزدیک اُستاد صاحب اپنے وقت کے ”قطب“ تھے آپ کے بیٹے نواز کے نکاح کے بعد میرا آپ سے رابطہ تا عمر قائم رہا۔ آپ بہت عرصے تک کراچی میں حضرت فاروق احمد سرہندی اور مجدد الف ثانی صاحب کے ختم شریف کی محفل کی صدارت کیا کرتے تھے۔ تقریباً چالیس سال تک یہ سلسلہ جاری رہا۔ اس محفل میں تلاوت قرآن مجید کے علاوہ اور کچھ نہ ہوتا تھا اس دوران مختلف قاری حضرات آ کر تلاوت کیا کرتے تھے۔ اُس کے بعد بہترین قاری حضرات کو انعام سے نوازا جاتا تھا۔ میرا خیال ہے کہ آپ قرأت کی دنیا کی ہر زبان اور ہر لہجے سے واقف تھے اسی لیے ہر زبان کے لہجے کے مطابق تلاوت کیا کرتے اور اسی زبان میں تفسیر بھی بیان کیا کرتے تھے۔

ایک مرتبہ ایک حافظ قرآن آپ کی خدمت میں حاضر ہوا اور تلاوت قرآن کے بعد آپ کی رائے طلب کرنے لگا۔ وہ اُستاد محترم سے کہنے لگا: ”کیا میں نے صحیح پڑھا ہے؟ کوئی غلطی تو نہیں کی۔“ آپ نے فرمایا کہ ”کیا یہ بہتر نہ ہوگا کہ میں یہ بتا دوں کہ آپ نے کون سا لفظ ٹھیک پڑھا ہے۔“

قاری باسط جس طریقے سے تلاوت کیا کرتے تھے آپ نے اُسے کبھی پسند نہیں فرمایا۔ آپ فرماتے تھے کہ ”یہ گویوں کا طریقہ ہے جو کسی طور ٹھیک نہیں ہے۔“ میں نے تو یہ بھی سنا ہے کہ آپ نے مکے شریف میں بھی اپنے شاگردوں کو قرآن کریم کی تلاوت کرنا سکھایا تھا۔

ایک اور اہم واقعہ یہ ہے کہ ”ریاضِ خطیب“ (جو پاکستان میں سفیر تھے)

بھی آپ کے قدر دانوں میں سے تھے۔ جس زمانے میں وہ پاکستان میں سفیر تھے اُس زمانے میں پاکستان میں ایک بین الاقوامی قرأت قرآن کا مقابلہ بھی رکھا گیا تھا۔ اس مقابلے میں اُستادِ محترم حج بنائے گئے تھے۔ جب مقابلہ ختم ہوا تو آپ سے پوچھا گیا کہ ”کون اول نمبر پر آیا ہے؟“ آپ مانگ پر آئے اور فرمایا: ”اگر اسی طرح سب کو قرآن شریف کی تلاوت کرنا ہے تو اللہ رکھی (گلوکارہ نور جہاں) کو میرے پاس بٹھا دو دس منٹ کے بعد ان سب سے بہتر پڑھ لے گی قرآن کریم کو قرآن کریم سمجھ کر پڑھو۔ گویوں کی طرح مت پڑھو۔“ آپ نے فرمایا کہ ”ایک اصول یہ ہے کہ روئے زمین پر ہر دس منٹ بعد زبان میں تبدیلی آ جاتی ہے۔“ اس کانفرنس میں آپ نے ایک چھوٹی سی آیت تلاوت کی جو مختلف لہجوں میں تھی مثلاً ملتان شریف کا لہجہ، سعودیہ کا لہجہ، مصر کا لہجہ، اسلام آباد کا لہجہ، لاہور کا لہجہ، ملائیشیا کا لہجہ اور انڈونیشیا کا لہجہ۔ سارے حاضرین مجلس دنگ رہ گئے کہ علم کا اتنا بڑا سمندر پاکستان میں ٹھاٹھیں مار رہا ہے اور کوئی جاننا تک نہیں ہے۔ کانفرنس کے بعد اُستادِ محترم میرے غریب خانے پر تشریف لے آئے چوں کہ آپ کی بیٹی کی شادی لاہور میں ہوئی تھی اس لیے کبھی کبھار میرے غریب خانے پر بھی تشریف لے آیا کرتے تھے۔

آپ کی آواز نہایت ہی سُریلی تھی۔ آپ تلاوت قرآن کے علاوہ نعت رسولِ مقبول ﷺ بھی بہت خوش الحانی سے پڑھتے تھے۔ مقابلہ قرأت قرآن میں تلاوت قرآن کے بعد جب آپ نے مولانا احمد رضا خان صاحب کی یہ نعت پڑھی۔

وہ سوئے لالہ زار پھرتے ہیں

تیرے دن اے بہار! پھرتے ہیں

تو لوگ عیش عیش کر اُٹھے۔ آپ کی شان میں صرف اتنا ہی کہوں گا کہ

”چوروں کی بستی میں قطب“ والی مثال آپ پر صادق آتی تھی۔

مجھے یاد نہیں، شاید شعبان کی کوئی تاریخ تھی جب میں نے اُستاد صاحب سے عرض کی کہ ”زندگی کا کوئی بھروسا نہیں ہے اس لیے آپ اپنی طرف سے مجھے بھی کچھ عنایت کریں۔“ عین اُسی وقت مغرب کی اذان شروع ہو گئی۔ اذان کے بعد اُستادِ محترم میں گناہ گار آپ کے داماد نثار صاحب اور بسم اللہ کے خاوند (جن کا نام مجھے اس وقت یاد نہیں) مسجد میں نماز پڑھنے کے لیے گئے۔ اُس وقت ”قاری اللہ بخش ورک“ نماز مغرب میں قرأت قرآن میں مصروف تھے۔ اُستادِ محترم نے اُسی وقت اُن کی ایک غلطی پر انہیں ٹوک دیا انہوں نے اُسی وقت سلام پھیر دیا۔ اس کے بعد آپ نے وہی آیات مبارکہ ”چو برجی لاہور“ کے لہجے میں تلاوت فرمائی اور نماز کی امامت کے فرائض انجام دیے۔ جماعت کے بعد آپ کھڑے ہو گئے اور فرمایا کہ ”قرآن کو قرآن سمجھ کر پڑھو، الف مد سب سمجھ کر پڑھو۔“

سارے نمازی حضرات اور خود قاری اللہ بخش ورک صاحب بھی حیران تھے کہ آپ کا حافظہ کس قدر تیز ہے۔ اُس کے بعد قاری صاحب نے اپنی غلطی کا اعتراف کیا۔ جب وزیر خان مسجد لاہور میں ماہِ رمضان میں تلاوتِ قرآن کریم فرمایا کرتے تھے تو ساری مسجد نمازیوں سے بھر جایا کرتی تھی۔ بڑے بڑے حافظ اور قاری حضرات آپ کے مقتدی ہوتے تھے مگر آپ کی کوئی غلطی نہیں نکال پاتے تھے۔

جب آپ مسجد وزیر خان میں پڑھایا کرتے تھے تو آپ نے کبھی بھی نہ اپنے شاگردوں کو مارا اور نہ ہی اُن کے ساتھ سختی سے پیش آئے۔ آپ اس قدر شفیق تھے کہ اگر کوئی شاگرد سبق یاد نہ کرتا تو صرف ان الفاظ میں ڈانٹتے تھے کہ:

”تواڈیاں ماواں نوں تواڈے پیو لے جان“ آپ کے نزدیک یہ الفاظ

سخت ترین ڈانٹ کے برابر تھے۔

وقت گزرتا گیا۔ کچھ عرصے کے بعد میں نے پھر سے اپنے لیے تحفے کا ذکر کیا تو آپ نے مجھے پڑھنے کے لیے ایک تحفہ دیا۔ وہ تحفہ لے کر مجھے بے حد خوشی ہوئی۔ اُس تحفے کے الفاظ آج بھی میرے وظیفے میں شامل ہیں۔

بِسْمِ اللّٰهِ الرَّحْمٰنِ الرَّحِیْمِ
 اَللّٰهُمَّ اَجَلْهُ سَيِّدَنَا مُحَمَّدٌ صَلَّى اللّٰهُ تَعَالٰی
 عَلَیْهِ وَسَلَّمَ رُوْحًا لَدَاتِنَا وَاجْعَلْنِیْ مِنْ اَهْلِ
 التَّوْفِیْقِ وَالتَّمْکِیْنِ

ملتان شریف میں اُستاد صاحب کپڑوں کا کاروبار کیا کرتے تھے۔ کراچی آنے کے بعد جب اُن کے بچے جوان ہو گئے تو آپ بچوں کو قرآن کریم کا درس دینے لگے اس کے علاوہ کتابت کا کام بھی کرنے لگے۔ آپ کتابت کا معاوضہ کبھی بھی طلب نہیں کرتے تھے بلکہ مخلوق خدا خود ہی جو کچھ دے دیا کرتی، قبول کر لیتے تھے۔ اُن کی کتابت کے دو نمونے میرے پاس موجود ہیں۔ ایک نمونہ بسم اللہ الرحمن الرحیم کا اور دوسرا مَا كَانَ مُحَمَّدٍ النَّخِیْ اَبًا لِمَنْ حَمَلَ اِسْمَهُ۔ پوری آیت مبارکہ کا۔ دونوں نمونے بہت ہی خوب صورت ہیں۔

اگرچہ میں نے قرآن کریم، غلام رسول صاحب کے ساتھ نہیں پڑھا لیکن ہمارے اُستاد محترم ایک ہی ہیں کیوں کہ قاری غلام رسول صاحب اکثر خود بھی بڑے فخر سے کہا کرتے تھے کہ ”میرے اُستاد صاحب قاری محمد طفیل نقشبندی مجددی ہیں۔“

اُستاد صاحب فرمایا کرتے تھے کہ ”ریاض! اگر زندگی نے وفا کی تو میں قرآن کریم مع تلاوت، ترجمہ و تفسیر میاں جمیل احمد صاحب شرقپور شریف (شیر

ربانی محمد ﷺ کے پوتے) کو ریکارڈ کرا دوں گا مگر آپ کی زندگی نے وفانہ کی اور اُن کے دل کی یہ حسرت دل ہی میں رہ گئی۔

۱۹۸۶ء جب میں حج سے واپس آیا تو اُستاد صاحب اور میرے پھوپھی زاد بھائی غلام قادر صاحب دونوں ایئر پورٹ پہنچ گئے۔ آپ کے بیٹے نواز بھی ساتھ تھے۔ فوراً میرا سامان اپنی گاڑی میں رکھ لیا۔ اُستاد محترم اور غلام قادر صاحب دونوں آپس میں رشتے دار ہیں۔ میرے بھائی نے اُستاد صاحب سے کہا کہ ”ہم لوگ نمازِ مغرب کے بعد بھائی کو لے جائیں گے۔“ اُستاد نے بہت خوشی کا اظہار کیا اور مسکراتے رہے۔ جب آپ کے دولت کدے پر پہنچے تو مغرب کی نماز کا وقت ہو چکا تھا چنانچہ نماز کی ادائیگی کے لیے مسجد میں گئے۔ وہاں بہت بڑے بڑے عالم دین اور معزز حضرات موجود تھے۔ آپ نے مجھے امامت کے لیے کھڑا کر دیا۔ میں لڑکھڑانے لگا، میری ٹانگیں کاپنے لگیں: بہر حال حکم کے تحت امامت کرنا پڑی۔ میں نے دو چھوٹی سورتیں (سورۃ فیل اور سورۃ کوثر) پڑھیں۔ سلام پھیرنے کے بعد اُستاد نے مجھے گلے لگالیا اور مسکراتے ہوئے خوشی کا اظہار کیا اور فرمایا: ”شکر الحمد للہ، شکر الحمد للہ، شکر الحمد للہ! آج ہم نے اپنا پکایا ہوا پھل دیکھ لیا ہے۔“

میرا خیال ہے کہ اگر مجھے اُن کے بارے میں تھوڑا بہت یاد ہے تو یہ اُن کی کرامت ہی ہے کیوں کہ عموماً سات، آٹھ سال کے بچے کو اتنا کچھ یاد نہیں رہتا۔ دوسری بات یہ ہے کہ میں نے اُن سے یَسْرُنَا الْقُرْآن تھوڑا بہت ہی پڑھا تھا مگر یہ بھی اُن کی کرامت ہی ہے کہ میں نے بعد میں قرآن مجید خود ہی پڑھ لیا۔ انتقال والے دن جب آپ کو تکلیف محسوس ہوئی تو فرمایا کہ ”ریاض کو فون کر کے اطلاع کر دو بس اتنا کہنا ہی تھا کہ آپ کی روح پرواز کر گئی۔“

ہوں چراغِ داغ بنا ہوا سرِ شام جلتا ہوں شوق سے
 مرے پاس آئیں گے وہ کبھی جنہیں اک سحر کی تلاش ہے
 آپ کے وصال کے بعد مجھے پیغام ملا کہ نماز جمعہ سے پہلے نماز جنازہ
 ادا کرنی ہے۔ میں نے اس سلسلے میں بہت تک و دو کی کہ پی۔ آئی۔ اے کے
 ذریعے پہنچ جاؤں مگر کوشش کے بعد بھی دو بجے کے بعد ہی پہنچ سکتا تھا چنانچہ میں
 جنازے میں شریک نہیں ہو سکا بعد میں مجھے پتا چلا کہ آپ کی نماز جنازہ تقریباً چار
 بجے پڑھائی گئی۔ جنازے میں شرکت نہ کرنے کا مجھے آج تک بہت افسوس
 صدمہ اور دکھ ہے البتہ چہلم میں مجھے جانا نصیب ہوا۔ ختم اور دعائے خیر کے بعد
 میری آنکھوں کی ٹھنڈک ”نواز“ نے مجھ سے کہا کہ ”میاں صاحب! آپ سے
 آپ کے استاد بھائی اور دیگر عزیز واقارب ملنا چاہتے ہیں۔“ پھر میں سب سے
 ملا۔ میرے استاد بھائی کوئٹہ ملتان شریف پشاور مکران (بلوچستان) لاہور اور
 بعض بیرون ملک سے تشریف لائے ہوئے تھے۔ ان میں بہت سے عالم دین
 اور مفتی حضرات شامل تھے۔

آج بھی دنیا کا کوئی خطہ ایسا نہ ہوگا جہاں میرے پیارے استاد محترم کا
 فیض جاری نہ ہو۔ وہ نہ صرف ایک عمدہ قاری اعلیٰ درجے کے کاتب بہترین مہمان
 نواز اور نہایت شفیق استاد تھے بلکہ ایک اچھے انسان بھی تھے۔ اللہ تعالیٰ آپ کو
 کروٹ کروٹ جنت نصیب کرے۔ آمین۔

سگ گھنگ شریف

میاں محمد ریاض راجو نقشبندی مجددی



عالمِ اسلام کے جید عالم تجوید و قرأت

از..... حضرت قاری محمد عبدالرحیم نقشبندی مجددی، صدر المدرسین،

”دارالعلوم نعمانیہ رضویہ“ شہداد پور (سندھ)

باسمہ سبحانہ و تعالیٰ

رئیس المجودین، اُستاز القراء، الشیخ القاری محمد طفیل نقشبندی مجددی علیہ

الرحمۃ کا شمار نہ صرف پاکستان بلکہ عالم اسلام کے جید علمائے قرأت میں ہوتا تھا۔
پاکستان کے علاوہ دیگر کئی ممالک میں بھی آپ کے شاگردوں کی بڑی تعداد اس
وقت علم تجوید و قرأت کو ترویج دینے میں مصروف عمل ہے۔

راقم نے جامعہ قادریہ رضویہ لائل پور (موجودہ فیصل آباد) میں قاری محمد

عالم صاحب سے ابتدائی طور پر تجوید پڑھی تھی۔ جب میں ۱۹۷۴ء میں کراچی آیا تو
میرادل چاہا کہ دوبارہ تعلیم شروع کی جائے۔ درس نظامی کی طرف اتنی توجہ نہ تھی
لیکن ایک اچھے مجود اُستاد کی تلاش تھی۔ اُن دنوں ”جامعہ نعیمیہ کراچی“ والوں نے
لالو کھیت دس نمبر مین اسٹاپ پر ایک بلڈنگ کرایے پر لے کر درس نظامی کے ساتھ
ساتھ تجوید و قرأت کی تدریس بھی جاری کی ہوئی تھی۔ مجھے معلوم ہوا کہ وہاں پر
”سبعہ“ کے قاری اور مشہور مجود قاری محمد طفیل نقشبندی تدریس کے فرائض انجام
دے رہے ہیں۔

راقم وہاں حاضر ہوا اور حضرت سے ملاقات کی۔ کم عمری اور احساس

کتری کے باعث ڈرتے ڈرتے عرض کیا کہ ”حضور والا! میں پڑھنا چاہتا ہوں۔“ آپ نے فرمایا: ”روزانہ حاضر ہونا پڑے گا۔“ گفتگو کا انداز اُستادانہ تھا۔ سوچانہ معلوم حضرت کیسی طبیعت کے مالک ہوں۔ لیکن چند دنوں میں ہی اندازہ ہو گیا اور ایسا محسوس ہوا کہ جیسے ہم اُستاد شاگرد نہیں بلکہ ہم عمر دوست ہوں۔ اتنے بااخلاق اور ہنس مکھ کہ دل باغ باغ ہو گیا۔ تقریباً چھ ماہ تک حضرت سے قوانین کے ساتھ آیات قرآنی کی مشق کرتا رہا۔

ہیر آباد حیدرآباد میں بس سے اُترتے ہی ”رکن الاسلام جامعہ مجددیہ“ پڑتا تھا اس لیے دورہ حدیث کے لیے راقم نے اس میں داخلہ لے لیا۔ وہاں غزالی سندھ حضرت علامہ قاری عبد الرزاق نقشبندی علیہ الرحمۃ سے شرف تلمذ حاصل ہوا۔ اللہ تعالیٰ کا کرم بالائے کرم کہ شیخ القراء و رئیس المجودین قاری محمد طفیل نقشبندی علیہ الرحمۃ کو بھی وہاں پا کر خوشی کی انتہاء نہ رہی۔ چنانچہ دورہ حدیث کے ساتھ دورہ قرأت کے حصول کا بھی شرف ملا۔ قواعد تجوید پر روزانہ بحث و تکرار بھی ہوتی اور مشق بھی جاری رہتی۔ علاوہ ازیں قرأت کے بڑے بڑے مقابلوں میں شرکت ہوتی اور کئی نجی نوعیت کے حُسن قرأت کے مقابلوں کے علاوہ ریڈیو پاکستان کے زیر اہتمام ہونے والے مقابلوں میں بھی ہمارے ہی ساتھی اوّل آتے خصوصاً ہمارے اُستاد بھائی قاری محمد سلیمان نقشبندی پی۔ ایچ۔ ڈی زید مجددیہ نہ صرف قرأت بلکہ حفظ کے مقابلوں میں بھی حفظ کے بڑے بڑے ٹھیکے دار مخالفین کے چھکے چھڑادے دیتے اور اپنوں کے لیے باعثِ رشک بن جاتے تھے۔ حضرت اُستاد القراء ہمیں اپنے ساتھ مقابلے میں بھی حصہ دلاتے تھے۔ ایک مرتبہ صوبائی اوقاف کے تحت ایک مسجد میں ہونے والے ایک مقابلے میں حضرت نے خود بھی حصہ لیا اور راقم کے ساتھ ساتھ اُس کے دیگر کئی ساتھیوں کو بھی اس میں شامل کیا۔

ایک مقابلے میں جو غالباً عبداللہ جے میمن کی قیادت میں ہوا تھا، راقم کو جب سیکنڈ پوزیشن ملی تو راقم کے ساتھ جانے والے ایک قاری (جو ضلع ساکنگڑ سے فرسٹ پوزیشن لے کر وہاں ہار گئے تھے) دورانِ سفر تیخ پا ہو گئے۔ راقم نے پوچھا: ”کیا بات ہے؟“ بولے: ”قاری طفیل صاحب اپنے شاگردوں کو پوزیشن دیتے ہیں۔“

دراصل ہوا کچھ یوں تھا کہ مقابلے میں حضرت اُستاد القراء نے یہ فرمایا تھا کہ ”قرآن مجید کھول کر رکھ دیں جہاں ایک قاری ختم کرے دوسرا وہیں سے آگے پڑھے تاکہ فن قرأت کی بابت حقیقت واضح ہو جائے کہ کون کتنے پانی میں ہے؟“ راقم کو حضرت نے قرآن پاک دیا اور فرمایا: ”یہاں سے پڑھو۔“ جب فقیر پڑھ کر فارغ ہوا تو سب نے اعتراض کیا اور کہا کہ ”نہیں، ہر کوئی اپنی مرضی سے پڑھے گا۔“ حضرت نے فرمایا: ”آپ لوگوں کی مرضی۔“ چنانچہ کسی نے سورہ ”حشر“ کی مشہور آخری آیات تو کسی نے سورہ ”التین“ جیسی چھوٹی چھوٹی سورتیں تلاوت کیں۔

نتیجہ کا اعلان کرنے سے پہلے اُستاد القراء نے فرمایا: ”مجھ کو قاری وہ ہوتا ہے جو بلا کھٹکے ہر جگہ سے قرآن پڑھنے لگ جائے۔ آتے تو ہو مقابلہ حسن قرأت میں اور آیات وہ سناتے ہو جو عورتوں کو بھی بالعموم یاد ہیں۔ میرے کسی بھی شاگرد سے جہاں سے چاہو قرآن کھول کر سن لو۔ انشاء اللہ! تمہیں آٹے وال کا بھاد معلوم ہو جائے گا۔ فقیر جانتا ہے کہ کون کتنے پانی میں ہے؟“ حضرت کی اس بات پر ہارنے والے قاری بہت ناراض ہوئے۔

الحمد للہ! یہ اُستاد القراء کی تربیت ہی کا صدقہ ہے کہ راقم تین ماہ بغداد شریف یونیورسٹی میں مہارشیہ عربیہ کے ساتھ شام کے وقت قادریہ یونیورسٹی

در بار غوثِ الاعظم علیہ الرحمۃ میں ۲۰۰۲ء میں شیخ عبدالوہاب جنابی مدظلہ العالی کے پاس پھر قواعد تجوید پڑھتا رہا بلکہ اُستاد کے حکم سے ساتھیوں کو بھی پڑھاتا رہا۔ الحمد للہ! اُستاز القراء کا فیض جاری ہے۔ اس وقت ”دارالعلوم نعمانیہ رضویہ“ شہداد پور میں پڑھانے والے تمام اساتذہ کرام اور بیسیوں طلباء و طالبات یہ فیض حاصل کر چکے ہیں۔ اللہ تعالیٰ اُستاز القراء کے درجات کو بلند فرمائے اور آپ کے اس فیض کو اسی طرح جاری و ساری رکھے۔ آمین۔

محبت الفقراء و خادم القراء

محمد عبدالرحیم نقشبندی، مجددی

صدر المدرسین دارالعلوم نعمانیہ رضویہ شاہی بازار شہداد پور سندھ

۹ رمضان المبارک ۱۴۲۷ھ



شیخ القراء محمد طفیل نقشبندی رحمۃ اللہ علیہ

از..... حضرت قاری محمد شریف خان نقشبندی، خطیب و امام مسجد،
دربار عالیہ سیدنا سخی عبدالوہاب شاہ جیلانی رحمہ اللہ و ڈسٹرکٹ خطیب حیدرآباد

بِسْمِ اللّٰهِ الرَّحْمٰنِ الرَّحِیْمِ

نَحْمَدُہٗ وَنُصَلِّیْ وَنُسَلِّمُ عَلٰی رَسُوْلِہِ الْکَرِیْمِ

شاطبی وقت رئیس المجددین، شیخ القراء الحاج القاری الحافظ شیخ محمد طفیل نقشبندی مجددی جماعتی امرتسری رضی اللہ عنہ سے کون واقف نہیں؟ بظاہر آپ تنہا شخصیت کے حامل تھے مگر حقیقت میں تنہا ہو کر بھی اپنی ذات میں ایک انجمن تھے۔ آپ اپنے وقت کے بے مثل، بے بدل اور عظیم اُستاز الاساتذہ تھے۔ قرآن مجید کو قرأت و تجوید سے پڑھانے کے ایسے عظیم مجود اور مشاق اُستاد تھے کہ ملک پاکستان کی عظیم دینی اور روحانی درس گاہ ”رکن الاسلام جامعہ مجددیہ“ آزاد میدان ہیر آباد حیدرآباد جس کی بنیاد قطب وقت، شیخ طریقت، رہبر شریعت اور مخزن حقیقت و معرفت مفتی اعظم حضرت علامہ خواجہ شاہ مفتی محمد محمود نقشبندی، مجددی قادری چشتی الوری رضی اللہ عنہ نے رکھی تھی، میں شعبہ تجوید و قرأت کے اُستاز مقرر ہوئے اور کراچی شفٹ ہونے سے قبل تک تدریس کے فرائض انجام دیتے رہے۔ آپ سے ہزاروں طلباء نے فیض حاصل کیا۔ ان فیض یافتگان میں بہت سے قابل ترین قراء نہ صرف اندرون ملک بلکہ بیرون ملک بھی قراءت و تجوید کا فیض جاری کیے ہوئے ہیں۔

شیخ القراء کو قرآن اور صاحب قرآن سے والہانہ محبت تھی، یہی وجہ ہے کہ آپ نہ صرف مذکورہ جامعہ میں تدریس کے فرائض انجام دیتے تھے بلکہ بعد نماز ظہر ”مدرسہ قرآنیہ رحمانیہ“ اسٹیشن روڈ (حیدرآباد) پر بھی آذانِ عصر تک پڑھاتے تھے اور اس عاجز نے تو حضرت کو بعد نمازِ مغرب بھی پڑھاتے ہوئے دیکھا ہے۔ جن دنوں دینی مدارس میں تعطیلات ہوتی تھیں، آپ ماہ شعبان کے نصف سے ماہ رمضان کے اخیر تک دورۂ قرأت رکھتے۔ اس دورہ میں ملک کے دور و نزدیک علاقوں سے آنے والے شریک ہو کر شیخ القراء سے قرأت و تجوید سیکھتے۔ قرأت کے اس دورہ کے اختتام پر حضرت شرکائے دورہ کو اپنے دستِ مبارک سے لکھی ہوئی سند جاری فرماتے۔

آپ ایک بہترین خطاط بھی تھے، آپ نے فنِ خطاطی میں بہت شہرت پائی۔ حیدرآباد شہر کی کئی مساجد میں آپ کی خطاطی کے نمونے اس فن کا منہ بولتا ثبوت ہیں۔

شیخ القراء کو صاحب قرآن ختم المرسلین شفیع المذنبین حضرت محمد رسول اللہ ﷺ سے بے پناہ محبت تھی، یہی وجہ ہے کہ جہاں قرأت قرآن فرماتے وہیں نعت رسول مقبول ﷺ بھی عشق کی کیفیت میں ڈوب کر پڑھتے۔ عاجز نے بارہا آپ کو کلامِ اعلیٰ حضرت امام احمد رضا فاضل بزیلوی رحمۃ اللہ علیہ پڑھتے ہوئے دیکھا اور سنا ہے۔ آپ اکثر اعلیٰ حضرت کا یہ کلام بہت ہی خوب صورت انداز سے پڑھتے تھے۔

زمین و زماں تمہارے لیے مکین و مکاں تمہارے لیے

پنہیں و پنہاں تمہارے لیے بنے دو جہاں تمہارے لیے

آپ اس نعت کے کئی اشعار پڑھتے اور اگر کبھی موج میں ہوتے تو

اشعار کے معانی و مطالب بھی بڑی خوب صورتی کے ساتھ بیان فرماتے چلے جاتے

اسی طرح یہ نعت بھی بڑی خوش الحانی سے پڑھتے۔

اُن سلیطیم کی مہک نے دل کے غنچے کھلا دیے ہیں
جس راہ چل دیے ہیں گوچے بسا دیے ہیں
اُن سلیطیم کے نثار کوئی کیسے ہی رنج میں ہو
جب یاد آ گئے ہیں سب غم بھلا دیے ہیں

اسی طرح ”حدائق بخشش“ سے یہ نعت شریف بھی بڑے ہی پرجوش

انداز میں پڑھتے تھے۔

وہ کمالِ حسنِ حضور ﷺ ہے کہ گمانِ نقصِ جہاں نہیں
یہی پھولِ خار سے دُور ہے یہ وہ شمع ہے کہ دھواں نہیں

جمعے کے خطاب میں آپ کتاب اپنے ہاتھ میں رکھتے اور اس میں سے
کوئی عبارت پڑھ کر اس پر خوب سیر حاصل گفتگو فرماتے۔ راقم الحروف کو اچھی
طرح یاد ہے کہ ۱۹۷۷ء کے الیکشن کا زمانہ تھا، جمعیت علمائے پاکستان کا انتخابی نشان
”چابی“ تھا اور ایمانی نعرہ ”نبی ﷺ کا جھنڈا اُونچا رہے گا“ عوام و خواص میں
مقبول تھا، ایمانی جذبے کے تحت ”چابی“ کے لیے یہی کلمہ زبان زدِ عام تھا کہ یہ
”جنت کی چابی“ ہے۔ الیکشن کے اس زمانے میں ہونے والے جلسوں میں شیخ
القراء تلاوت و نعت خوانی فرماتے اور پھر خطاب کرتے۔ آپ بڑے شجاع اور نڈر
شخص تھے، اپنی حق گوئی کا برملا اظہار فرماتے، گورنمنٹ کی طرف سے بلائے گئے
اجلاس میں بھی اپنے مسلک کی بھرپور ترجمانی فرماتے اور جو حق ہوتا اُسے بغیر کسی
خوف و خطر کے دلائل کے ساتھ پیش فرمادیتے۔

حیدرآباد کی کئی مساجد میں دیوبندی، وہابی اور بخدی حضرات نے منافقانہ

۱۔ اعلیٰ حضرت مولانا احمد رضا خان بریلوی کا نعتیہ شعری مجموعہ ہے۔ (مرتب)

چالوں سے قبضہ کر لیا تھا لیکن قبلہ شیخ القراء قاری محمد طفیل رحمہ اللہ نے اپنی دوراندیشی اور خداداد صلاحیتوں سے ان مساجد کو ان کے غاصبانہ قبضے سے چھڑایا اور ان مساجد میں قیام امن تک امامت کے فرائض انجام دیے۔ ان مساجد میں ”جامع مسجد غوثیہ“ بکرا منڈی اور ”ہاشمی مسجد“ سرے گھاٹ سرفہرست ہیں۔

شیخ القراء ایک عرصے تک آفندی باغیچہ میں عیدین کی نماز کی امامت و خطابت کے فرائض انجام دیتے رہے جب آپ خواجہ چوک کی ”کریمی مسجد“ میں خطیب و امام مقرر ہوئے تو آپ نیوکلاتھ مارکیٹ کے مین روڈ پر عیدین کی نماز کا اہتمام فرمانے اور اس میں خطابت و امامت کے فرائض انجام دینے لگے۔ رمضان المبارک میں تراویح میں خود قرآن کریم سناتے۔ آپ سے قرآن مجید سننے کے لیے شائقین دور اور نزدیک سے آکر حاضر ہوتے۔ اس کے علاوہ مختلف مساجد میں ہونے والے شبیوں میں بھی بہت ہی خوب صورت انداز میں قرآن کریم سناتے ایسا لگتا تھا جیسے قرآن پڑھنا اور پڑھانا آپ کا اڑھنا بچھونا ہو۔ عاجز کو وہ عظیم الشان جلسہ آج تک یاد ہے جو ”مدینہ مسجد“ (متصل ریلوے اسٹیشن حیدرآباد) کے خطیب و امام حاجی ولی محمد صاحب مرحوم نے گیارہویں شریف کی نسبت سے کروایا تھا۔ اس میں اہل سنت کے مایہ ناز خطیب پاکستان علامہ محمد شفیع اوکاڑوی صاحب خصوصی خطاب کے لیے تشریف لائے تھے۔ جلسے کی صدارت قطب وقت ولیء کامل پیر طریقت رہبر شریعت علامہ شاہ مفتی محمد محمود الوری قدس سرہ العزیز نے فرمائی تھی حیدرآباد کے اکابر علمائے اہل سنت جلسے کے اسٹیج پر جلوہ افروز تھے۔ ناظم جلسہ نے بڑے احترام سے شیخ القراء قاری محمد طفیل صاحب کو تلاوت قرآن کریم کے لیے بلایا۔ اسٹیج پر کثیر تعداد میں علمائے اہل سنت موجود ہیں اور سامنے عوام الناس کا جم غفیر ہے ایسے موقعہ پر شیخ القراء

بھی موج میں ہیں آپ مائیک پر تشریف لائے اور تلاوت کرنے سے قبل تمہیدی کلمات ادا کرتے ہوئے فرمایا:

”جلسہ حضور غوث اعظم شیخ عبدالقادر جیلانی رحمۃ اللہ علیہ کی یاد میں ہے، صدارت قطبِ وقت کی ہے اور خطاب خطیبِ پاکستان کا ہے اس لیے فقیر چاہتا ہے کہ آپ کو سب سے عشرہ کی روایتوں کے ساتھ قرآن کریم سنایا جائے لہذا پورے اطمینان کے ساتھ متوجہ ہو کر سماعت فرمائیں۔“

اللہ اکبر! شیخ القراء تلاوت کے دوران بار بار سب سے عشرہ کی روایت بیان کرتے اور پھر آیات قرآن کی تلاوت فرماتے۔ محفل پر سکوت کے ساتھ ایک عجیب سا کیف طاری ہو گیا، سامعین کی بس یہی آرزو اور تمنا تھی کہ شیخ القراء تلاوت قرآن کریم جاری رکھیں اور ہم ہمہ تن گوش ہو کر سنتے رہیں۔ اس کے بعد شیخ القراء نے حضرت علامہ عبدالرحمن جامی کی نعت رسول پاک صلی اللہ علیہ وسلم سنائی۔

نسیم جانپ بطحا گزر گن

زا حوالم محمد صلی اللہ علیہ وسلم را خبر گن

تلاوت و نعت کے بعد خطیب پاکستان علامہ محمد شفیع ادکاڑوی صاحب نے خطاب سے پہلے اپنی پرانی یادوں میں سے ایک خوب صورت یاد کا ذکر کرتے ہوئے فرمایا:

”سرہند شریف میں مجدد اعظم امام ربانی مجدد الف ثانی شیخ

احمد فاروقی سرہندی رحمۃ اللہ علیہ کے عرس مقدس پر شیخ القراء تشریف

لائے ہوئے تھے عرس کی تقریبات میں قراء تلاوت قرآن

کریم کر رہے تھے ہمیں انتظار تھا کہ دیکھیں شیخ القراء کو

تلاوت کے لیے کب مدعو کیا جاتا ہے؟ ہمیں اس کے آثار نظر نہیں آ رہے تھے، یکا یک آنکھ نے دیکھا کہ جب شیخ القراء نے اپنی بلند اور پُر سوز آواز میں تعوذ و تسمیہ پڑھا تو وہ موجود قراء جو انہیں وقت دینا ہی نہ چاہتے تھے خاموش ہو گئے اور جب آپ نے تلاوت قرآن کریم فرمائی تو اُس وقت جو قرأت کے اہل فن تھے تعجب کرنے کے ساتھ ساتھ اپنی انگلیاں دانتوں تلے دا بے ہوئے تھے، لوگ حیرت کر رہے تھے کہ امرتسر سے آنے والا شخص بھی اس فن کا ماہر ہے۔“

خطیب پاکستان نے بڑے پُر خلوص انداز میں فرمایا کہ ”ہم اہل سنت کو یہ فخر حاصل ہے کہ ہمارے درمیان شیخ القراء موجود ہیں اللہ تعالیٰ حضرت کی عمر میں برکتیں عطا فرمائے اور ہمیں ان سے استفادہ کرنے کی توفیق بخشے۔ آمین۔“

شیخ القراء اپنے فن میں کامل دست رس رکھنے کے ساتھ آواز کی بلندی بھی خوب رکھتے تھے، حیدرآباد کے ممتاز بزرگ عالم دین اور بقیۃ السالطین علامہ مولانا سید محمد علی رضوی زید مجدہ نے ایک نشست میں بڑے وثوق سے فرمایا کہ ”جب شیخ القراء مائی خیری مسجد میں نماز فجر میں بغیر لاؤڈ اسپیکر کے تلاوت قرآن مجید فرماتے تو آواز کی بلندی کا یہ عالم تھا کہ پھیلی پل پر آنے والا اس تلاوت کو سن لیتا تھا۔“

ایک مرتبہ مارکیٹ چوک میں جلسہ عید میلاد النبی ﷺ کے آغاز میں لائٹ چلی گئی تو حضرت نے فرمایا کہ ”ہم لاؤڈ اسپیکر کے محتاج نہیں ہیں جلسے کا آغاز کریں۔“ تلاوت قرآن کریم کا آغاز ہوا، اس جلسے میں مناظر اسلام علامہ محمد عمر اچھروی رحمۃ اللہ علیہ کا خطاب تھا چنانچہ لوگوں کی تعداد تا حد نگاہ تھی۔ کثیر تعداد میں

لوگ موجود ہیں اور شیخ القراء تلاوت و نعت سے جلسے کا آغاز کیے ہوئے ہیں ہر بندہ اپنی جگہ بیٹھا حضرت کی تلاوت و نعت سن رہا ہے۔ جیسے ہی آپ نے اختتام کیا لائٹ آگئی اور مناظر اسلام کا خطاب شروع ہوا۔

اللہ تعالیٰ نے آپ کو بہت سی خوبیوں سے نوازا تھا اس قدر بڑی شخصیت ہونے کے باوجود آپ کی زندگی میں بہت سادگی تھی اور اسی سادگی کی بناء پر آپ اپنے شاگردوں کے پاس خود ہی تشریف لے آتے تھے۔ آپ اس عاجز کے پاس اکثر بعد نماز عصر، ”جامع مسجد مرکز“ فروٹ مارکیٹ ٹاور تشریف لے آتے اور بطور مزاح حجرے کے باہر ہی سے فرمایا کرتے ”او بھئی! مولوی شریف ہے یا سکھر گیا ہوا ہے۔“ عاجز فوراً استقبال کے لیے کھڑا ہوتا اور حسب منشاء حضرت کی خدمت کرنے کی سعی کرتا۔ کئی بار شیخ القراء عاجز کے گھر بھی تشریف لائے یہاں تک کہ کراچی شفٹ ہونے کے بعد جب حیدرآباد تشریف لاتے تو اس عاجز کے پاس ضرور تشریف لاتے یا پھر کسی بھی محبت سے اپنے آنے کی اطلاع کر دیتے۔ عاجز کو اچھی طرح یاد ہے کہ شیخ القراء نے اپنے دست مبارک سے کراچی کی رہائش اور اپنے بیٹے کی دکان کا ایڈریس لکھ کر دیا اور تاکید فرمائی تھی کہ ”کراچی آؤ تو میرے پاس ضرور آنا۔“

جس وقت حضرت لیاقت آباد نمبر ۱۰ میں اہل سنت کے ممتاز عالم دین حضرت علامہ مفتی سید شجاعت علی صاحب کے دارالعلوم نعیمیہ میں قرأت و تجوید کے شعبہ میں اور اسی طرح برنس روڈ کی ”جنات مسجد“ کے مدرسہ میں تدریس کے فرائض انجام دے رہے تھے عاجز ان دونوں مذکورہ مقاموں پر آپ سے نیاز مندی کے لیے حاضر ہوا۔ آپ اپنے تلامذہ سے بہت خوش ہوتے تھے اور ان پر بڑی شفقت فرماتے تھے۔ عاجز نے بھی شیخ القراء کے سامنے زانوئے تلمذ طے

کرنے کا شرف حاصل کیا ہے۔ ایک بار جناح مسجد کے خطیب علامہ شبیر احمد اظہری شجاع آبادی صاحب سے عاجز کا تعارف کراتے ہوئے فرمایا: ”یہ ہمارے مولوی قاری محمد شریف ہیں جو میرے شاگرد ہیں۔“

شیخ القراء کے لیے بہت کچھ لکھا جاسکتا ہے مگر ان الفاظ پر ضبط تحریر کر رہا ہوں کہ اب ایسی ہستیوں کو دیکھنے کے لیے آنکھیں ترستی ہیں بقول شخصے کہ۔

”کہاں سے لاؤں کہ تجھ سا کہیں جسے“

دُعا ہے کہ مولا کریم، شیخ القراء کے اس فیضان کو تا قیام قیامت جاری رکھے اور اپنے حبیب مکرم، شفیع معظم، رحمت عالم، نور مجسم، حضرت احمد مجتبیٰ محمد مصطفیٰ علیہ التحیۃ والثناء و تسلیم کے صدقہ جلیلہ سے حضرت کو اعلیٰ علیین میں مقام ارفع و اعلیٰ نصیب فرمائے اور ہمیں اُن کے نقش قدم پر چلنے کی توفیق بخشے۔ آمین

بجاہ سید المرسلین۔

احقر العباد

قاری محمد شریف خان نقشبندی

خطیب و امام مسجد دربار عالیہ سیدنا سخی عبدالوہاب شاہ جیلانی رحمۃ اللہ علیہ

ڈسٹرکٹ خطیب حیدرآباد محکمہ اوقاف، حکومت سندھ

مورخہ ۲ محرم الحرام ۱۴۲۹ھ مطابق ۱۲ جنوری ۲۰۰۸ء یوم السبت



قاری العصر، اُستاذ القراء حضرت قاری محمد طفیل رحمۃ اللہ علیہ

از..... حضرت علامہ قاری نور الحسن چشتی اعوان، صدر مدرس، شعبہ تجوید و قرأت،
مدرسہ رکن الاسلام، ہیر آباد، حیدرآباد

اُستاذ القراء حضرت قاری محمد طفیل رحمۃ اللہ علیہ پڑھانے کے ساتھ ساتھ طلباء کی تربیت بھی فرماتے تھے جس کی ہمارے دینی مدارس میں کمی پائی جاتی ہے۔ ۱۹۷۰ء کے زمانے میں جب ہم حضرت الحاج قاری محمد طفیل کے پاس پڑھنے حاضر ہوتے تو آپ تاکید فرماتے کہ ”باوضو ہو کر قرآن مجید کی تلاوت کے لیے آیا کرو۔“ اس سلسلے میں اکثر و بیشتر الفت و محبت سے اور بعض دفعہ تو سختی سے یہ حکم فرمایا کرتے تھے۔ اس معاملے میں آپ کے کشف کا ایک واقعہ یہ ہے کہ ایک مرتبہ آپ نے ایک طالب علم سے جو تجوید پڑھنے کے لیے آیا تھا فرمایا کہ ”جاؤ پاک ہو کر آؤ۔“ وہ بیٹھا رہا۔ قاری صاحب نے دوبارہ بلکہ سہ بارہ سختی سے اُس طالب علم کو حکم دیا تو وہ طالب علم اُٹھ کر گیا اور وضو کر کے آ بیٹھا۔ قاری صاحب جب تجوید پڑھانے لگے تو فرمایا: ”جاؤ غسل کر کے آؤ۔“ مگر وہ بیٹھا رہا جب قاری صاحب نے سختی فرمائی تو وہ اُٹھ کر چلا گیا اور کئی دن تک وہ پڑھنے نہیں آیا۔ کچھ عرصے بعد جب اُس سے پوچھا گیا کہ ”کیا تو نے اس دن غسل نہیں کیا تھا؟“ تو اُس نے اقرار کیا کہ واقعی! اُس دن میں پلید تھا اور مجھ پر غسل کرنا واجب تھا اور میں ویسے ہی تجوید پڑھنے بیٹھ گیا تھا اس واقعے سے مجھے یقین ہو گیا ہے کہ اُستاد

صاحب رحمہ اللہ نہ صرف قاری القرآن ہیں بلکہ ولیء کامل بھی ہیں کیوں کہ غسل کے واجب ہونے کا علم میرے علاوہ کسی اور کو نہ تھا اور یہ بات آپ پر کشف کے ذریعے ظاہر ہو گئی تب ہی تو آپ نے مجھے غسل کرنے کا حکم فرمایا۔“

اس سے پتا چلتا ہے کہ یہ سب قرآنِ عظیم کا فیض تھا۔ جیسے وہ ظاہری طور پر حسین و جمیل تھے ویسے ہی ان کا باطن بھی منور اور مستنیر تھا۔ ہم سب سے عشرہ سیکھنے کا شوق لیے ان کے پاس آئے تھے۔ حضرت قاری العصر خوش الحان اور خوش اخلاق تھے۔ جب کوئی طالب علم استاد محترم سے ناراض ہو جاتا تو اس کی دل جوئی کے لیے اپنی جیب خاص سے مٹھائی منگواتے اور اس طالب علم کو راضی کرتے حتیٰ کہ بعض اوقات نقدی وغیرہ بھی دے کر ایسے طلباء کو خوش کرتے رہتے تھے۔

۱۹۷۴ء میں ہم ریڈیو پاکستان حیدرآباد میں تلاوت کے لیے جایا کرتے تھے۔ ہم نے استاد محترم سے عرض کی کہ ”حضرت! آپ بھی ریڈیو پاکستان پر تلاوت کے لیے تشریف لائیں۔“ تو حضرت استاذی علیہ الرحمہ نے فرمایا کہ ”یہ قرآن مجید اور قرآنِ اہل سنت کی بے حرمتی ہے کیوں کہ تلاوت کلام پاک کے بعد سارنگی و طلبہ نواز آجاتے ہیں اسی لیے ہم تلاوت کے لیے ریڈیو پاکستان پر نہیں جاتے۔“ آپ ہمیں بھی منع فرماتے مگر ہم اپنے ذوق و شوق کے ہاتھوں مجبور ہو کر ریڈیو پاکستان حیدرآباد پر تلاوت کلام پاک کیا کرتے تھے۔ آپ کے شاگردان رشید مذکورہ ریڈیو اسٹیشن پر کم و بیش آٹھ سال تک تلاوت کرتے رہے۔

۱۹۶۵ء کی بات ہے پاکستان اور انڈیا کی جنگ جاری تھی، ہم نے شرح مائتہ عامل تک مناظر اسلام صاحب زادہ سید زبیر شاہ صاحب پرنسپل دارالاشاعت المعروف بہ جامعہ اسلامیہ غوثیہ چکوال کے پاس پڑھیں۔ اس کے بعد ایک مینارہ مسجد پختہ قلعہ کے نیچے جہاں آپ امام و خطیب تھے ہم نے آپ کی اقتداء میں نماز

پڑھی پھر آپ نے ہمیں ہوٹل پر چائے پلائی اور کہا کہ کل مدرسہ رکن الاسلام ہیر آباد میں آجانا۔ اُس وقت مدرسے کے ناظم بہتر اجمیری تھے۔ ہم نے ذوق و شوق سے اس مدرسے میں پڑھنا شروع کر دیا۔ اُس وقت ہمارے اساتذہ میں علامہ احمد خان سیالوی، حضرت علامہ قاری عبدالرزاق رحمۃ اللہ علیہ اور مرحوم مفتی امام بخش اعظمی تھے۔ اُستاد محترم اُس زمانے میں ایک مینارہ مسجد پختہ قلعہ کریبی مسجد کھاتہ چوک اور ہاشمی مسجد سرے گھاٹ میں امام و خطیب رہے۔ رکن الاسلام جامعہ مجددیہ کے شعبہ تجوید و قرأت میں آپ کی مسند پر مجھے دس سال ہو گئے ہیں اور قاری العصر حضرت قاری محمد طفیل نقشبندی مجددی رحمۃ اللہ علیہ کے فیوض و برکات آج تک جاری ہیں۔ ہر سال اوسطاً پچاس قراء فارغ التحصیل ہو جاتے ہیں۔ ہم نے اُستاد محترم سے کبھی یہ نہیں سنا کہ آج مجھے نزلہ کھانی یا بخار ہے۔ آپ مسلسل پڑھاتے رہتے تھے۔ آپ کے سامنے جب بھی کھٹا، بیٹھا اور ٹھنڈا آیا آپ نے کبھی اُن سے پرہیز نہیں فرمایا اور قرآن شریف پڑھاتے رہے۔

قاری العصر اُستاد محترم ہر فن مولا تھے۔ آپ زبردست خوش نویس بھی تھے۔ اپنے شاگردوں کو کتابت سیکھنے کی رغبت دلاتے حتیٰ کہ ہمیں تختیاں اور قلم دوات بھی عنایت فرمائی مگر ہماری بد قسمتی کہ ہم اُن سے فن خوش نویسی نہ سیکھ سکے البتہ مولانا اختر الحامدی صاحب نے اُن سے یہ فن سیکھا۔ ہمیں مدرسہ طاہریہ حیدر آباد والوں نے مدرسہ رکن الاسلام میں قاری محمد طفیل کی مسند شعبہ تجوید و قرأت چھوڑنے کے لیے کہا مگر ہم نے کہا کہ رکن الاسلام میں چاہے ہم مفت پڑھالیں مگر اُستاد کی مسند نہیں چھوڑیں گے۔

جب اُستاد محترم جسٹس مفتی سید شجاعت علی قادری رحمۃ اللہ علیہ کے مدرسہ دارالعلوم نعیمیہ کراچی میں تشریف لے گئے تو انہوں نے اُستاد محترم سے کہا کہ

ہمارے مدرسہ کے لیے اپنا کوئی شاگرد دے دیں تو آپ نے شعبہ تجوید و قرأت کے لیے میرا نام پیش کیا۔ جب میرے برادر اصغر قاری محمد محمود الحسن چشتی اعوان پڑھانے کے لیے ناروے تشریف لے گئے تو مجاہد ملت صاحب زادہ شان والا حضرت ڈاکٹر ابو الخیر محمد زبیر الازہری دامت برکاتہم العالیہ نے مجھے اُستازی قاری محمد طفیل رحمۃ اللہ علیہ کی مسند شعبہ تجوید و قرأت کی پیش کش کی۔ میں ابھی تک اُستادِ محترم کی اسی مسند پر پڑھا رہا ہوں۔ اُستازی محترم کی اسی مسند سے فیض یاب ہونے والے میرے شاگرد مختلف مدارس کے شعبہ تجوید و قرأت میں پڑھا رہے ہیں۔ مثلاً قاری عبدالقدوس آف ٹیاری، مولانا قاری رمضان ٹنڈوالہ اللہ یار، مولانا قاری عبدالرحمن کراچی، مولانا قاری محمد شریف ٹنڈو آدم، مولانا قاری طاہر محمود اعوان جامعہ محمودیہ امانی شاہ کالونی لطیف آباد نمبر ۱۱۔ حافظ قاری محمد انوار الحق (میرے صاحب زادے) مدرسۃ المدینہ گلشن حالی اور برادر اصغر قاری محمد محمود الحسن چشتی اعوان ناروے۔

میں خوش ہوں کہ رب کریم کی رضا کی خاطر مجھے یہ سعادت حاصل ہے کہ اتنی بڑی جامعہ (یعنی رکن الاسلام جامعہ مجددیہ ہیر آباد) میں نام و رُستادِ محترم قاری محمد طفیل رحمۃ اللہ علیہ کی مسند شعبہ تجوید و قرأت پر پڑھا رہا ہوں اور ڈاکٹر صاحب زادہ ابو الخیر محمد زبیر الازہری صاحب کے زیر سایہ پڑھانا میرے لیے باعثِ صد افتخار ہے۔

۲۹ دسمبر ۲۰۰۷ء



برصغیر کے لاجواب قاری

از..... حضرت علامہ الحاج القاری الحافظ محمد رمضان چشتی المعروف بہ ملنگ بابا
(خطیب و امام ”نورانی مسجد“ بابر لیئ چھوٹکی گھٹی حیدرآباد)

اُستاد صاحب رحمۃ اللہ علیہ جب نورانی مسجد بابر لیئ چھوٹکی گھٹی میں تشریف لاتے تو میرے چھوٹے سے کمرے میں دوپہر کو آرام فرماتے تھے۔ کوئی نازخرا نہ دکھاتے۔ اتنے بڑے قاری ہو کر بھی میرے اس چھوٹے سے کمرے میں آرام بھی فرماتے اور تلاوت بھی۔

ہم رات کو شاہی بازار میں حاجی عبدالغفار میمن عطر والے کے پاس بیٹھا کرتے تھے۔ جب قاہرہ (مصر) کے ریڈیو ”صوت القاہرہ“ سے الشیخ محمد رفعت رحمۃ اللہ علیہ کی تلاوت قرآن کا آغاز ہوتا تو ہم لوگ اُستاد صاحب رحمۃ اللہ علیہ کے ساتھ یہ تلاوت سنا کرتے۔ اُس زمانے میں لوگوں کے پاس ریڈیو سیٹ ہوا کرتے تھے۔ ٹیپ ریکارڈ کا نام تک نہیں تھا۔

آپ حیدرآباد میں کریمی مسجد مائی خیری مسجد بخاری مسجد اور ہاشمی مسجد میں قرآن پاک سنایا کرتے تھے۔ آپ پانچ سیپارے پڑھتے پھر مقتدی سامع حافظ سے کہتے کہ ”اب تم سناؤ۔“ اُستاد محترم قاری محمد طفیل نقشبندی مجددی مجھ سے فرماتے کہ ”ملنگ! تم نماز پڑھاؤ کیوں کہ تعلمون۔ تعلمون آیت کے آخر میں تم وقف صحیح کرتے ہو گر گری نہیں لگاتے۔“

باسی عید کو ہم یعنی میں قبلہ شیخ الحدیث قاری عبدالرزاق رحمۃ اللہ علیہ اور محترم

قاری محمد طفیل نقشبندی رحمۃ اللہ علیہ ہیر آباد میں حضرت مفتی محمد محمود انوری رحمۃ اللہ علیہ سے عید ملنے کے لیے جایا کرتے تھے۔ حضرت مفتی صاحب رحمۃ اللہ علیہ اُستادِ محترم کی بڑی عزت و تعظیم فرمایا کرتے تھے۔

عام دنوں میں آپ رحمۃ اللہ علیہ حضرت مفتی محمد محمود انوری رحمۃ اللہ علیہ کو بکھی (چار یا چھ گھوڑوں والا تانگہ) میں بٹھا کر لاتے تھے۔ حضرت درس قرآن دیا کرتے۔ آپ مائی خیری مسجد میں حضرت امام ربانی رحمۃ اللہ علیہ مجدد الف ثانی رحمۃ اللہ علیہ کا عرس بھی منایا کرتے تھے جس میں حضرت مفتی محمد محمود انوری رحمۃ اللہ علیہ حضرت مولانا ابوالاسرار رحمۃ اللہ علیہ حضرت مولانا محمد اسحاق دہلوی رحمۃ اللہ علیہ اور ڈاکٹر غلام مصطفیٰ خان رحمۃ اللہ علیہ خاص الخاص مقرر ہوا کرتے تھے۔ آپ ہر سال اس عرس کا انتظام کیا کرتے تھے۔

حضرت مولانا عبدالقادر صاحب رحمۃ اللہ علیہ خانیوال کے زبردست عالم دین تھے رحمۃ اللہ علیہ اُستادِ محترم قاری محمد طفیل صاحب مدرسہ ”انوار العلوم“ ملتان میں تھے۔ آپ تلاوت قرآن کریم اور نعت رسول مقبول صلی اللہ علیہ وسلم کے لیے ملتان سے خانیوال جایا کرتے تھے۔ جب میرے پیر صاحب نے مجھ سے فرمایا کہ ”تم پڑھنے کے لیے حضرت قاری محمد طفیل نقشبندی مجددی کے پاس جاؤ۔“ تو میں شہر حیدرآباد ان کی خدمت میں حاضر ہوا۔

حیدرآباد کے ڈپٹی کمشنر نے آپ کو ”مدرسہ قرآنیہ رحمانیہ“ اسٹیشن روڈ کی جگہ تحفہ دے دی۔ آج کل اس جگہ علم موجود ہے۔ اُستادِ محترم اپنی تقاریر میں ایس۔ ڈی۔ ایم ڈی۔ سی کمشنر اور دیگر حکام بالا کو منبر و محراب سے خوب للکارا کرتے تھے۔ آپ کی پشت پناہی فرمانے والے حضرت پیر غلام جان سرہندی تھے جن کا مکان ہیر آباد میں اور اصل رہائش ٹھیکری میں تھی۔

۱۵ دسمبر ۲۰۰۷ء

میرے مہربان اُستاد

از..... حضرت علامہ قاری عبدالرشید اعوان

نائب صدر ”جمعیت علمائے پاکستان“ صوبہ سندھ

اُستاد القراء قاری محمد طفیل نقشبندی بہت ہی شفیق اور مہربان اُستاد تھے۔ آپ کے پڑھانے کا انداز دوسرے عام قراء سے مختلف تھا۔ آپ ایسے پیارے انداز میں پڑھاتے تھے کہ جو پڑھنے والے کے دل میں گھر کر لیتا تھا۔ اُستاد محترم تجوید و قرأت پڑھانے کا صحیح حق ادا کر دیا کرتے تھے۔ پڑھانے کے ساتھ ساتھ طلباء پر شفقت بھی فرماتے رہتے تھے۔ آپ اُن کے دکھ درد میں برابر کے شریک رہتے تھے۔ تجوید و قرأت پڑھانے کے ساتھ ساتھ مسلکِ اہل سنت و جماعت (بریلوی) کا درد بھی دل میں رکھتے تھے۔ حیدرآباد میں جب بھی کبھی مسلکِ اہل سنت و جماعت کے حوالے سے کوئی مسئلہ کھڑا ہوتا تو آپ اس کے حل کی جدوجہد کرنے والوں کی صفِ اوّل میں شامل ہوتے، مثلاً جب آزاد میدان، ہیر آباد کی جامع مسجد کا واقعہ رونما ہوا تو آپ اُس مسجد کو آزاد کرانے کے لیے حتیٰ الامکان سعی و کوشش فرماتے رہے۔ آپ کو سابق ڈسٹرکٹ خطیب حضرت علامہ قاری عبد الرزاق نقشبندی مجددی ملتان سے حیدرآباد لائے اور اُن کے ذریعے سے دین کی ترویج و اشاعت کروائی، آپ نے ہزاروں طلباء کو مجود قاری اور عالم دین بنا دیا۔ دینی محافل میں ایک طرف غزالی، سندھ حضرت علامہ قاری عبد الرزاق کی نشست خاص ہوتی تو دوسری طرف شاطبی، وقت حضرت قاری محمد طفیل رحمۃ اللہ علیہ کی اور آپ

کی وجدانی 'پُراثر' سحر آمیز تجوید قرأت کی کلاس جاری ہوئی۔ حضرت قاری عبد الرزاق نے حیدرآباد میں مسلک حقہ اہل سنت و جماعت کی جو خدمت کی اُس میں اُستاد قاری محمد طفیل صاحب برابر کے شریک ہیں۔ ایک مرتبہ شاہی مسجد شاہی بازار حیدرآباد میں بد عقیدہ لوگوں کے عقیدہ بد کی تردید کے لیے ایک جلسہ عام ہوا جس میں تقریر فرماتے ہوئے آپ نے فرمایا: ”ہم اپنے مسلک کی حفاظت کے لیے تن من دھن کی قربانی دینے سے بھی دریغ نہیں کریں گے۔“ ہم جو دینی خدمات انجام دے رہے ہیں سب اُن ہی کے فیوض و برکات کا صدقہ ہے۔ آپ کا یہ فیض تاقیامت جاری و ساری رہے گا۔

قاری محمد سلیمان اعوان سروہ کی تحقیق کے مطابق حیدرآباد کی متعدد مساجد میں آپ ہی کے شاگرد اور شاگردوں کے شاگرد و مؤذن قراء اور علماء ہیں۔ چند حضرات کے اسمائے گرامی یہ ہیں۔ قاری نعمت اللہ نقشبندی (دال پاڑہ) قاری سلطان (مصطفیٰ مسجد فقیر کا پٹر) قاری معین الدین بدایونی (شاہی مسجد شاہی بازار) قاری جمال الدین (آفندی مسجد) قاری محمد صدیق (پھلیلی جامع مسجد) قاری اللہ بخش سعیدی محمدی مسجد (پریٹ آباد) قاری مقبول نقشبندی (محمدی مسجد لطیف آباد نمبر ۱۱) قاری طاہر محمود اعوان (موتی مسجد لطیف آباد نمبر ۱۱) قاری محمد علی قادری (کمیلہ مسجد پریٹ آباد) قاری چراغ دین اعوان (مسجد امیر حمزہ) الحاج قاری غلام رسول (تکوئی مسجد روپ محل ہیر آباد) قاری غلام جیلانی (مسجد قباء الوحید کالونی) مولانا محمد حسن (سرہندی مسجد) قاری اسلام الدین (توکل مسجد) قاری محمد اصغر نقشبندی (فیصل مسجد پھلیلی)۔

قاری عبدالغنی (نگینہ مسجد اولڈھم انگلینڈ) پروفیسر خان گل خان (آزاد کشمیر) صوفی عاشق حسین (رہاڑہ) صوفی مشتاق حسین (کراچی) قاری خدا

بخش (بھان سعید آباد میہڑ) قاری منظور الہی (کوٹری) مرحوم قاری لعل حسین مدنی
 (مریم مسجد میمن سوسائٹی) قاری عبدالرزاق (خطیب پاک آرمی) قاری محمد نواز
 انجم (سیالکوٹ) قاری محمد ارشد (آکیوالی ڈیرہ اسماعیل خان) قاری غلام سرور
 چشتی (ڈیرہ اسماعیل خان) قاری محمد قاسم (ڈیرہ اسماعیل خان) قاری غلام عباس
 قاری محمد اکرم سعیدی اور قاری محمد اعظم سعیدی (ترنڈہ محمد پناہ رحیم یار خان)
 قاری غلام مرتضیٰ (امام و خطیب آزاد کشمیر) قاری اعظم ہاشمی (بھائی پھیرو)
 قاری محمد عاشق حسین بھکروی قاری ابرار احمد ضیاء (علی پور سیداں) قاری ملک
 امیر محمد خان (چکڑالہ) قاری محمد بخش سندھی قاری محمد انصار بیگ سہروردی (امام
 و خطیب سینڈوز فیکٹری جام شور و سندھ) قاری منظور احمد چشتی قاری غلام حیدر
 لاکھو قاری محمد عارف اللہ والے (سیالکوٹ) اور قاری محمد نذیر میواتی جودھ دھیر۔

۲۹ دسمبر ۲۰۰۷ء



قاری المقری حضرت قاری محمد طفیل نقشبندی رحمۃ اللہ علیہ

از..... حضرت قاری منیر احمد آرائیں قادری چشتی

میں ۱۹۶۵ء میں غلہ منڈی شیخوپورہ کے مدرسے میں قرآن مجید حفظ کر رہا تھا۔ اس علاقے میں مجھے معلوم ہوا کہ حیدرآباد میں سب سے عشرہ کے ایک قاری ہیں جو قرأت بڑی مستقل مزاجی کے ساتھ پڑھاتے ہیں۔ یہ سن کر مجھے بھی قرأت کا شوق پیدا ہوا۔ اتفاق سے ۱۹۷۲ء میں مجھے حیدرآباد میں حضرت میاں عبدالقادر المعروف بہ تولیٹرے والے بابا محمد علی ہالانا کے روڈ کی مسجد انتظامیہ نے خطیب اور امام کی حیثیت سے مدعو کیا۔ اس موقع پر میں ”مدرسہ رکن الاسلام“ ہیر آباد میں رئیس القراء حضرت قاری محمد طفیل کے پاس تجوید و قرأت کے لیے حاضر ہوا۔ آپ اس مدرسے کی پہلی منزل پر پڑھاتے تھے آپ کی گرج دار آواز دُور دُور تک سنائی دیتی تھی۔

میں ماہ رمضان میں دورہ تجوید و قرأت مدرسہ قرآنیہ رحمانیہ اسٹیشن روڈ حیدرآباد میں پڑھتا رہا۔ یہاں استاد محترم خطیب تھے۔ آپ کریمی مسجد کھاتہ چوک حیدرآباد میں بھی دورہ تجوید و قرأت کا اہتمام فرماتے تھے۔ آپ نے مجھے ایک سند ”شہادۃ القراءۃ و التجوید“ مدرسہ قرآنیہ رحمانیہ، ۲۷ لیلۃ القدر ۱۳۹۶ھ رمضان المبارک یوم الجمعہ رجسٹرڈ نمبر ۱۱۸۲ عطا فرمائی۔ میرے ہم عصر قراء میں قاری نور الحسن چشتی، قاری محمد اقبال، حافظ محمد عاشق بھکروی اور قاری معین

الدین بدایونی ہیں۔

میں نے اُستاد علیہ الرحمۃ سے تین سال تک تجوید و قرأت سیکھی۔ یہ اُن ہی کا فیضان ہے کہ آج ”مدرسہ حنفیہ رضویہ قمر الاسلام“ گھمن آباد اور ”دارالعلوم حسینیہ رضویہ“ (ٹرسٹ) خورشید ٹاؤن ہالانا کہ حیدرآباد بڑی کامیابی سے درس و تدریس کا کام کر رہے ہیں۔

اُستاد سب سے پہلے مدرسے میں تشریف لاتے تھے آپ کے پڑھانے کا انداز یہ تھا کہ جب کوئی طالب علم آتا اُسے بڑی محبت، محنت، خلوص اور جاں فشانی سے پڑھاتے۔ مدرسہ رکن الاسلام میں صبح ۸ بجے تا ۱۲ بجے دن پڑھاتے۔ اُس وقت مفتی امام بخش اعظمی رحمۃ اللہ علیہ آف لیتہ علامہ احمد خان سیالوی حضرت قبلہ غوث وقت مفتی محمد محمود الوری رحمۃ اللہ علیہ وغیرہ اساتذہ تھے۔ ازاں بعد مغرب تک مدرسہ قرآنیہ رحمانیہ اسٹیشن روڈ حیدرآباد میں پڑھایا کرتے تھے۔ اُستاد جب موج میں ہوتے تو دلچسپ لطیفے بھی سنایا کرتے تھے۔ آپ ہمہ وقت با وضو رہتے اور عمامہ شریف زیب سر رکھتے تھے۔

حضرت اُستاد ذی المکرّم جمعے کے دن میرے غریب خانے پر تشریف لاتے دعائیں دیتے اور فرماتے: ”چلو میرے والد حضرت عبد الرحمن رحمۃ اللہ علیہ کے مزار پر۔“ یہ مزار حضرت میاں عبدالقادر تولیٹرے والے بابا کے مزار کے احاطے میں ہے۔ مزار شریف پر میں آپ کے ساتھ ہوتا پھر فاتحہ خوانی کے بعد دونوں اُستاد شاگرد واپس آتے۔ اُستاد المکرّم اور مجھ میں ایک قدر مشترک یہ بھی تھی کہ ہم دونوں ہی آرائیں برادری سے تعلق رکھتے تھے۔

ایک مرتبہ اُستاد علیہ الرحمۃ نے مجھے ایک افغانی سید عالم دین کے ساتھ تلبہ مفتی محمد محمود الوری نقشبندی رحمۃ اللہ علیہ کے پاس بھجوایا اور عرض کی کہ ”سید صاحب کی

کچھ خدمت کر دیں کیوں کہ یہ سادات ہیں۔“ جب میں انہیں لے کر مفتی صاحب کے پاس گیا تو وہ سید صاحب پہلے تو تھوڑا سا ہچکچائے مگر بعد میں انہوں نے فارسی میں گفت گو کرتے ہوئے بتایا کہ ”افغانستان میں روسی حکومت علمائے دین کو گولیاں مار کر ختم کر رہی ہے۔ میری پشت پر بھی ایک گولی لگی ہوئی ہے۔“ حضرت مفتی صاحب رحمۃ اللہ علیہ نے مجھ سے فرمایا کہ ”جاؤ صاحب زادہ زبیر سے کہو کہ ان سید صاحب کے لیے ۵۰ روپے دے دیں۔“ ادھر گفت گو چل ہی رہی تھی کہ آپ نے پھر حکم فرمایا کہ ”صاحب زادہ زبیر سے کہو کہ ۵۰ روپے اور دے دیں۔“ سید صاحب بہت خوش ہوئے۔ ازاں بعد اُستاد علیہ الرحمہ نے بھی حضرت سید صاحب کی مالی اعانت فرمائی۔

میری طالب علمی کے زمانے کا ایک دلچسپ واقعہ یاد آ رہا ہے جو کچھ اس طرح ہے کہ اُستاد محترم کے پاس ہرکلس انگلینڈ نامی بائیسکل تھی جس پر سوار ہو کر آپ ”مدرسہ رُکن الاسلام“ میں پڑھانے کے لیے تشریف لاتے تھے۔ ایک مرتبہ مجھ سے فرمانے لگے کہ ”یہ تم لے لو۔“ میں نے عرض کی کہ ”اُستاد محترم! جب میں نے شادی بھی کنواری لڑکی سے کی ہے تو پھر اگر بائیسکل لوں گا تو وہ بھی کنواری ہی لوں گا۔“ یہ سن کر اُستاد نے فرمایا ”تُو بڑا شرارتی ہے۔“ فیصل آباد میں فدوی حافظ کے نام سے مشہور تھا مگر جب حیدرآباد میں آپ کی صحبت میسر آئی تو اس کی وجہ سے قاری محمد منیر احمد آرائیں قادری چشتی کی حیثیت سے معروف ہوا۔ اللہ تعالیٰ اُستاد محترم کو کروٹ کروٹ جنت نصیب فرمائے اور اُن کے مشن کو تاقیامت جاری رکھے۔ آمین۔



ہندوپاک کے بے بدل قاری

حضرت علامہ احمد خان سیالوی صاحب

خطیب و امام ”فردوس مسجد“ فردوس کالونی حیدرآباد

بِسْمِ اللّٰهِ الرَّحْمٰنِ الرَّحِیْمِ
نُحْمَدُهُ وَنُصَلِّیْ عَلٰی رَسُوْلِهِ الْکَرِیْمِ

اُستاذ القراء جناب قاری محمد طفیل صاحب رحمۃ اللہ علیہ بڑے جلیل القدر قاری تھے۔ انہیں قرآن کریم اس طرح حفظ تھا کہ نیند یا غنودگی کی حالت میں بھی اگر کوئی شاگرد تھوڑی سی بھی لفظی اعرابی غلطی کرتا تو آپ فوراً بیدار ہو کہ اس کی اصلاح کر دیتے۔

اکثر قاری حضرات میں یہ جوہر بہت کم پایا جاتا ہے۔ اکثر قرا حضرات اول تو قرآن کریم کے حافظ ہی نہیں ہوتے اور جو حافظ ہوتے ہیں انہیں صحیح طرح حفظ نہیں ہوتا۔

قاری محمد طفیل صاحب زبردست خطاط بھی تھے۔ اُن کی خوش خطی کے نمونے آج بھی بہت سی مساجد اور مدارس کے درودیوار پر موجود ہیں جنہیں دیکھ کر لوگ دنگ رہ جاتے ہیں۔

اتنے بڑے قاری اور اتنی بڑی شخصیت ہونے کے باوجود آپ میں سادگی اور عجز و انکساری اس قدر تھی کہ اُٹھنے بیٹھنے میں اپنے اور اپنے شاگردوں میں کوئی امتیاز نہیں برتتے تھے۔ یہ وصف بھی قاری حضرات میں بہت کم پایا جاتا ہے۔

آپ علمائے کرام کی بہت عزت کرتے تھے۔ ایک مرتبہ پنجاب سے
 اُستاز العلماء حضرت علامہ مولانا عطا محمد صاحب بندیا لوی رحمۃ اللہ علیہ کراچی تشریف لا
 رہے تھے تو جناب قاری محمد طفیل صاحب علیہ الرحمۃ اُن کے استقبال کے لیے ہم
 سب سے پہلے ریلوے اسٹیشن پر پہنچے ہوئے تھے۔ جب اتفاقاً اُستاز صاحب
 تشریف نہیں لائے تو ہم سب نے وہ سب کچھ جو ہم نے اُستاز صاحب کے
 کھانے پینے کے لیے تیار کیا تھا اسٹیشن والی مسجد میں بیٹھ کر کھالیا۔

مدرسہ رکن الاسلام اور مدرسہ قرآنیہ رحمانیہ میں بھی آپ جو کچھ چیز
 منگواتے اُسے تمام طلباء میں یکساں بانٹ دیتے اور اس سلسلے میں طلباء کا خاص
 خیال فرماتے۔

۱۵ دسمبر ۲۰۰۷ء



امام القراء حضرت قاری محمد طفیل رحمۃ اللہ علیہ

از..... حضرت قاری محمد ایوب اشرفی (شاگرد رشید حضرت قاری محمد طفیل علیہ رحمۃ جمعیت علمائے پاکستان، پریٹ آباد، حیدرآباد سندھ)

جب خطیب پاکستان حضرت علامہ مولانا محمد شفیع اوکاڑوی کا وصال مبارک ہوا تو ان کی فاتحہ سوئم کے موقع پر ایک قاری صاحب نے سورۃ البقرۃ کے آخری رکوع **لِلّٰہِ مَا فِی السَّمٰوٰتِ..... الخ** کو سب سے قرات (سات قراتوں) میں تلاوت فرمایا۔ یہ تلاوت قرآن پندرہ منٹ کی تھی۔ جب وہ قاری صاحب تلاوت فرما کر اٹھے تو تقریب فاتحہ میں موجود مخلوق خدا بڑھ بڑھ کر ان کے ہاتھ چوم رہی تھی۔ اگرچہ ان سے جان پہچان کسی کی نہ تھی مگر خلقت کا یہ اثر دہام انہیں زبردست خراج تحسین پیش کر رہا تھا۔ بعد میں اسٹیج سے یہ اعلان ہوا کہ تلاوت کرنے والے وہ قاری، ”امام القراء الحاج قاری محمد طفیل نقشبندی رحمۃ اللہ علیہ“ تھے۔ غزالیء زمان رازی دوران علامہ سید سعید احمد کاظمی رحمۃ اللہ علیہ، شیخ القرآن حضرت علامہ غلام علی اوکاڑوی رحمۃ اللہ علیہ اور دوسرے جید علمائے کرام آپ کی تلاوت کے اختتام پر آپ کو کھڑے ہو کر ”مرحبا..... مرحبا“ کی صداؤں سے داد دے رہے تھے۔ اسی دوران ایک عالم حضرت علامہ محمد یوسف نعیمی صاحب (ناظم اعلیٰ جماعت اہل سنت اور خطیب مدینہ مسجد خدا داد کالونی

کراچی) اٹھے اور فرمایا کہ ”میں مولانا منیر الدین کے ارشاد پر ایک مہینے کی چھٹی پر دارالعلوم ”رکن الاسلام“ حیدرآباد میں پہنچا اور قاری و حافظ ہونے کے باوجود میں نے امام القراء حضرت قاری محمد طفیل صاحب سے تجوید و قرأت کی تعلیم حاصل کی۔“

امام القراء سے ہم سب یعنی احقر (قاری محمد ایوب) برادر اصغر قاری محمد رفیق قادری اشرفی، مولانا منیر الدین (احقر کے والد ماجد) مولانا الحاج محمد یونس رحمۃ اللہ علیہ اور مولانا حافظ یوسف نعیمی رحمۃ اللہ علیہ نے اکتساب فیض کیا۔ ہم لوگ قاری صاحب کے پاس جایا کرتے تھے اور قرآن پاک پڑھا کرتے تھے۔ میرے والد نے تیرکا امام القراء سے دور کلام پاک کیا۔ مدرسہ رکن الاسلام میں درس نظامی کرنے کے باوجود حضرت قاری صاحب سے تجوید و قرأت حاصل کی۔ میں ۱۹۶۹ء میں مدرسہ رکن الاسلام میں پڑھتا تھا اس میں دو سال تک پڑھتا رہا۔ اسی دوران جب کہ مدرسہ رکن الاسلام کے جلسہ دستار فضیلت میں قائد اہل سنت علامہ شاہ احمد نورانی رحمۃ اللہ علیہ، مولانا عبدالحامد بدایونی رحمۃ اللہ علیہ، پیر آف دیول شریف، علامہ عبدالمصطفیٰ الازہری رحمۃ اللہ علیہ اور قاری محمد شاہد لکھنوی شریک تھے ہم نے ”الجام الصاد“ ”فوائد مکیہ“ اور ”جزری کے اشعار“ بطور تبرک حاصل کیے۔

”مکینہ مسجد“ گولی مار کراچی میں حافظ محمد رفیق اشرفی امامت فرماتے تھے۔ ایک مرتبہ اس مسجد میں ”امام القراء“ کو مدعو کیا گیا۔ آپ نے سب سے قرأت میں ایسی تلاوت کی کہ سعودی عرب میں حاصل کی گئی آپ کی قرأت کی یاد تازہ ہو گئی۔ ”جناح مسجد“ برنس روڈ میں بھی آپ نے شعبہ تجوید و قرأت میں پانچ سال پڑھایا۔ مصری قرآن کے دل دادہ آپ کے تلمیذ رشید حضرت

قاری محمد رفیق اشرفی امام تھے سب سے پہلے میں لاجواب تھے اور پڑھنے کا انداز بے مثال۔

”مدنی مسجد“ گلشن اقبال کراچی کے برابر جلسہ ہوا۔ اُس وقت امام القراء کراچی ہی میں مقیم تھے۔ اس ورکرز کنونشن میں محدث اعظم آف کچھوچھ شریف کے صاحب زادے علامہ مدنی میاں موجود تھے۔ امام القراء نے ایسی تلاوت فرمائی کہ علامہ مدنی میاں کو وجد آ گیا اور باوجود آل رسول ﷺ ہونے کے وجد میں آ کر حضرت امام القراء الحاج قاری محمد طفیل نقشبندی مجددی کے ہاتھ چومنے لگے مگر آپ نے اپنے ہاتھ یہ کہہ کر کھینچ لیے کہ ”آپ آل رسول ﷺ ہیں۔“

۱۹۵۴ء میں ریلوے اسٹیشن حیدرآباد کے قریب ”باغ والی مسجد“ میں ایک عظیم الشان جلسہ ہوا جس میں قائد اہل سنت حضرت علامہ شاہ احمد نورانی رحمہ اللہ، پروفیسر شاہ فرید الحق چیئرمین سپریم کونسل جمعیت علمائے پاکستان سابق ایم۔ این۔ اے مولانا سید محمد علی رضوی، پیر محمد کرم شاہ الازہری، بھیرہ شریف، مولانا سید سعادت علی قادری اور سابق ایم۔ پی۔ اے علامہ محمد حسن حقانی موجود تھے امام القراء نے تلاوت کا آغاز فرمایا۔ قائد ملت اسلامیہ حضرت علامہ شاہ احمد نورانی وجد میں آگئے پھولوں کی پتیاں اپنے ہاتھ میں لے لیں اور نچھاور کرنا شروع کر دیں۔

”جامع مصطفیٰ مسجد کمیلہ والی“ پریٹ آباد میں آپ نے اکثر محافل شبینہ پڑھیں۔ حیدرآباد میں اکثر آئمہ آپ کے شاگرد ہیں۔ ایک مرتبہ محفل شبینہ میں آپ نے جب آخری پارہ پڑھا تو انصاری برادری کے بچے بچے نے آپ کی دست بوسی شروع کر دی۔

حافظ مطیع الرحمن، حافظ معین الدین، حافظ دین محمد، حافظ محمد یونس، حافظ شمس الحق، حافظ عبد الرحمن، حافظ اسماعیل، مولانا رحمت اللہ اور بہت سے صاحبان نے آپ سے پڑھا ہے۔ حافظ عبد الرشید (پلاؤ والے) اور حافظ محمد اسماعیل انصاری آپ کے تلامذہ رشید میں سے وہ ہیں جن کے پاس آپ آیا کرتے تھے۔

قاری محمد ایوب اشرفی

شاگرد رشید حضرت قاری محمد طفیل نقشبندی علیہ الرحمۃ

جمعیت علمائے پاکستان، پریٹ آباد، حیدرآباد

۱۵ دسمبر ۲۰۰۷ء



قراء کے بادشاہ قاری محمد طفیل رحمۃ اللہ علیہ

از..... حضرت قاری عبدالعزیز نقشبندی مجددی

خطیب و امام ”نور مسجد“ ریشم بازار (حیدرآباد سندھ)

جب یہ حقیر فقیر عبدالعزیز نقشبندی ۱۹۶۱ء میں مدرسہ قرآنیہ رحمانیہ جامع مسجد مائی خیری فقیر کا پٹر میں حاضر ہوا تو اُس وقت قاری محمد طفیل نقشبندی مجددی اس مسجد میں امامت کا کام انجام دیتے تھے اور طلباء کو تلاوت قرآن کی مشق بھی کراتے تھے۔ اُس وقت قبلہ قاری صاحب رحمۃ اللہ علیہ کی بھرپور جوانی تھی۔ حضرت کی آواز مردوں کو زندگی بخشنے والی تھی۔ آپ کی قرأت سے بڑے بڑے قراء حضرات جھوم اُٹھتے تھے۔ مجھے اچھی طرح یاد ہے کہ جب حضرت مائی خیری مسجد میں نماز کی امامت انجام دیتے تھے تو حاضر جماعت میں مقتدی لوگ جھوم اُٹھے تھے۔ حیدرآباد کا کمشنر اکثر عشاء کی نماز آپ کی اقتداء میں ادا کرتا تھا۔ ایک مرتبہ اسے عشاء کی نماز میں حال آنا شروع ہو گیا اور وہ بے ہوش ہو گیا اور جب اُسے ہوش آیا تو اس کی بے قراری کا یہ عالم تھا کہ وہ آپ کے قدموں ہاتھوں اور بدن کو بوسے دینے لگتا تھا۔ وہ اسی طرح ساری رات بے قرار رہا حتیٰ کہ آپ کی اقتداء میں فجر کی نماز ادا فرمائی اور آپ سے اپنے حق میں دُعا کے لیے عرض کرنے لگا۔ بڑی بڑی محافل میں بڑے بڑے قراء حضرات اپنی اپنی تلاوت قرآن کریم کے بعد آپ کی تلاوت

سنے اور پھر ہر قاری یہ پکار اٹھتا کہ محمد طفیل قراء کا بادشاہ ہے۔

۱۹۶۸ء میں گورنمنٹ ہائی اسکول حیدرآباد میں قراء حضرات کی بہت بڑی محفل تھی جس میں مصر کے قاری الشیخ عبدالصمد عبدالباسط، یمن کے قراء حضرات اور یونان، لبنان، شام اور ترکی کے علاوہ بہت سے اسلامی ممالک کے قراء حضرات بھی شریک تھے۔ سب ہی نے تلاوت قرآن کریم کی مگر قاری محمد طفیل صاحب رحمہ اللہ کی تلاوت قرآن پر سارے ہی قراء جھوم رہے تھے۔ یہ بات سنی سنائی نہیں بلکہ احقر نے یہ منظر اپنی آنکھوں سے خود دیکھا تھا کیوں کہ یہ اس محفل میں خود موجود تھا۔ حضرت کی نگاہ کرم سے مجھے تلاوت کی سعادت نصیب ہوئی اور قبلہ قاری عبدالرزاق صاحب رحمہ اللہ ملتان کھلو منڈی سے حیدرآباد تشریف لائے تو جامع مسجد مائی خیری میں امامت کے فرائض کے لیے منتخب ہوئے۔ انہیں قبلہ قاری صاحب ہی لے کر آئے تھے۔ دونوں حضرات کی جوانی بھرپور تھی۔ قبلہ قاری عبد الرزاق رحمہ اللہ نے قبلہ قاری محمد طفیل صاحب رحمہ اللہ سے مشق کی فرمائش فرمائی چنانچہ روزانہ بعد نماز عشاء مسجد کے اوپری حصے میں مشق کا اجلاس شروع ہو گیا۔ اہل ذوق و شوق دونوں حضرات کی تلاوت پر وجد میں آ جاتے اور سرور پاتے تھے۔ افسوس! کہ مرد قلندر دنیا سے رخصت ہو گئے۔ اللہ تعالیٰ اُن کی قبر کو راحت جنت بنا لیں۔ آمین۔

اگرچہ قاری محمد طفیل اس دنیا میں نہ رہے مگر اپنی جامعہ ”رکن الاسلام“ جامع مسجد مجددی میں اپنی یادگاریں چھوڑ گئے۔ پاکستان میں انٹرنیشنل قاری اُن کی یادیں لیے ہوئے ہیں۔ جب پاکستان ٹیلی وژن پر قاری محمد صادق صاحب کی آواز تلاوت سب سنتے ہیں تو یقیناً قاری محمد طفیل صاحب رحمہ اللہ کی روح کو خوشی ہوتی ہوگی۔ حیدرآباد میں محرم جناب قاری محمد سلیمان اعوان صاحب موجود ہیں

جو ایک بین الاقوامی قاری ہیں، آپ السعودیہ العربیہ، مصر اور دیگر ملکوں میں محافلِ قرأت میں شرکت کی سعادت حاصل کر چکے ہیں اور انعامات بھی لے کر آئے ہیں۔ اس طرح آپ نے اپنا اور اپنے اُستاد قبلہ قاری محمد طفیل صاحب رحمۃ اللہ علیہ کا خوب نام پیدا کیا ہے۔ ہر شخص اُن کے نام سے واقف ہے علاوہ ازیں پاکستان میں موجود ہزاروں قراء حضرات اُن کی یادگار کے طور پر اپنی ذمہ داریاں نبھا رہے ہیں۔

مولا تعالیٰ سے دُعا ہے کہ جو فیضِ قرآن اُستادِ محترم مدینہ شریف مسجد نبوی شریف سے لے کر پاکستان تشریف لائے تھے اُس مشن کو لاتعداد کامیابیاں نصیب فرمائے۔ آمین۔

مارکیٹ روڈ پر جشنِ عیدِ میلادِ النبی صلی اللہ علیہ وسلم تھا۔ اُستادِ محترم قبلہ قاری محمد طفیل نقشبندی مجددی رحمۃ اللہ علیہ تلاوت فرما رہے تھے۔ بھرپور جوانی کی تلاوت پر مجمعِ عَش کر اُٹھا۔ قبلہ قاری زینت القراء حضرت قاری غلام رسول صاحب مدظلہ العالی بھی موجود تھے۔ قاری العصر نے فرمائش کی کہ ”وہ دوبارہ قرآن کریم کی تلاوت فرمائیں۔“ آپ نے دوبارہ تلاوتِ قرآن کریم فرمائی۔ اس بات کے شاہد حافظ محمد حنیف اور حافظ محمد امین فیصل آبادی بھی تھے۔ یہ حضرات منتظمینِ جشنِ میلادِ النبی صلی اللہ علیہ وسلم ہوا کرتے تھے۔ مجھے رمضان المبارک میں بخار ہو گیا۔ اُستادوں نے حکم دیا کہ ”تمہیں رمضان المبارک میں آ کر شبینہ پڑھنا ہے۔ مجھے بخار ہو گیا تھا۔ ظہر کی نماز کے بعد دو رکعت نماز نفل پڑھی۔ دُعا کی۔ رات کو اُستاد کی محفلِ شبینہ میں گئے۔ تین گھنٹے دس منٹ میں پارے تلاوت کیے۔ اُستادِ محترم نے فرمایا ”رب کریم آپ کو اولاد اور مال سے مالا مال فرمائے۔ آمین۔“

آج میرے بیٹے قاری محمد بشیر رضا صدیقی، قاری نذیر احمد، قاری حافظ

غلام مرتضیٰ میرے صاحبزادگان حافظ غلام رسول قاری ہیں۔ انہوں نے درس نظامی کیا ہوا ہے۔ اُستادوں کی برکت سے میں خود نور مسجد ریشم بازار کا خطیب اور دارالعلوم ”بغدادیہ“ بلبلائی گلی کا مہتمم ہوں۔ ہر سال حجاج کرام کو لے کر حرمین شریفین جاتے ہیں۔ ۴۳ سال سے تجوید و قرأت پڑھا رہے ہیں۔

حضرت قاری محمد طفیل نقشبندی، وہ قاری تھے جو سنی قراء پاکستان کے بادشاہ تھے اور یقیناً علم قرآن کے صدقے میں اور نبی پاک ﷺ کے صدقے اور نگاہ کرم سے آج بھی عالم برزخ میں بادشاہ ہیں۔ آپ کے شاگردوں کی تعداد چار یا پانچ سو ہے۔

مولا تعالیٰ سے دُعا ہے کہ اللہ رب العزت اپنے فضل سے نظر رحمت سے اُن کی لحد کو راحت جنت بنائے اور ان کے مشن کو چلانے کے لیے اُن کے قراء حضرات کو ہمت اور عزم عطا فرمائے آمین۔ اللہ کریم میرے اُستاد قلندر کے باغ کو ہرا بھرار کھے۔ آمین۔

فقط قاری عبدالعزیز نقشبندی مجددی رحمۃ اللہ علیہ

(خطیب و امام ”نور مسجد“ ریشم بازار حیدرآباد سندھ)

06-02-2008



>

اُستادِ محترم حضرت قاری محمد طفیل رحمۃ اللہ علیہ

از..... حضرت قاری غلام رسول چشتی گولٹروی
خطیب و امام ”تکونیہ مسجد“ روپ محل، ہیر آباد حیدرآباد

مجھے سب سے پہلے ۱۹۶۲ء میں اُستاد محترم کی زیارت کا شرف حاصل ہوا۔ میں حافظ منظور احمد، مولوی احمد حسن اور حافظ محمد عظیم مدرسے سے ٹھپ کر مدرسہ قرآنیہ رحمانیہ اسٹیشن روڈ میں بعد نماز ظہر تجوید و قرأت سیکھنے کے لیے آیا کرتے تھے۔ اُستاد محترم ہم پر نہایت شفقت، کرم نوازی اور نگاہ کریمانہ فرمایا کرتے تھے۔ ہر طالب علم بس یہی سمجھتا تھا کہ آپ یہ مہربانی صرف اُس کے ساتھ کرتے ہیں۔

۱۹۶۳ء میں صبح کے وقت مدرسہ ”رکن الاسلام“ میں پڑھا کرتے تھے اور بعد نماز ظہر اُستاد محترم کے مدرسہ قرآنیہ رحمانیہ میں تجوید و قرأت پڑھا کرتے تھے۔ اُن کی دُعاؤں سے مجھ پر اللہ کا کرم ہوا اور مجھ پر ہی کیا جتنے طالب علم تھے سب پڑ میں تو بہت ہی کمزور اور نحیف سا شخص ہوں لیکن اُستادوں کی نگاہ کرم کے طفیل ”تکونیہ مسجد“ ہیر آباد میں ۴۲ سال سے خطیب اور امام ہوں، ۲۰ سال سے حج مبارک کر رہا ہوں۔

جب آپ مدرسہ رکن الاسلام میں قرأت کی مشق کرواتے تھے تو اُس

زمانے میں لوگوں کی آمدورفت زیادہ تر پیدل ہوا کرتی تھی۔ اُستاد محترم کی آواز کے جادو کا یہ عالم تھا کہ لوگ آپ کی قرأت سن کر فوراً رُک جاتے تھے۔

اُستاد محترم نے ایک مرتبہ خود ارشاد فرمایا:

”احقر مسجد نبوی صلی اللہ علیہ وسلم شریف میں زیرِ تعلیم تھا، مسجد شریف میں محفل قرأت ہوئی، عالم اسلام کے ممتاز اور جید قراء حضرات آئے ہوئے تھے۔ اس بابرکت روحانی محفل میں احقر بھی شریک ہو گیا۔ میرے ہاتھ میں ایک پیالہ تھا، مجھے بھی تلاوتِ قرآن مجید کی دعوت دی گئی۔ جب احقر نے ترتیل میں تلاوت کی تو ایک سماں بندھ گیا، سارے قراء مبہوت ہو گئے اور اُن پر ایک سکتہ سا طاری ہو گیا، پھر یکا یک انہوں نے میرے پیالے میں درہم و دینار ڈالنا شروع کر دیے اور میرا پیالہ بھر گیا۔“

اُستاد محترم جب بازار سے چلتے ہوئے مسجد یا مدرسہ کی طرف آتے تو آپ کی علمی عظمت اور بزرگی کی بناء پر لوگ احتراماً اپنی دوکانوں پر کھڑے ہو کر آپ کو سلام کرتے۔ جب اُستاد محترم کراچی تشریف لے گئے تو اس کے بعد جب بھی کبھی آپ حیدرآباد آتے تو مجھ فقیر کے پاس تشریف لاتے، پھر مجھے حضرت میاں عبدالقادر (تولیٹرے والے بابا) رحمۃ اللہ علیہ کے مزار اقدس پر لے جاتے۔ قریب ہی آپ کے والد ماجد رحمۃ اللہ علیہ کی قبر مبارک ہے جہاں آپ فاتحہ خوانی فرماتے اور پھر اس کے بعد میرے غریب خانے پر دوبارہ تشریف لے آتے تھے۔ آپ مجھے اپنی اولاد کی طرح چاہتے اور مجھ پر بے انتہاء شفقت فرماتے تھے۔

۱۹۶۳ء میں گورنمنٹ ہائی اسکول، گول بلڈنگ، حیدرآباد میں ایک مرتبہ

جشن نزول قرآن کے سلسلے میں محفل ہوئی جس میں پاکستان کے علاوہ دیگر ممالک سے بھی قراء حضرات تشریف لائے ان میں الشیخ محمود الخلیل المحصری، قاری عبد الباسط محمد عبد الصمد، قاری غلام رسول (لاہور)، قاری محمد شاہد لکھنوی اور اُستاد محترم حضرت قاری محمد طفیل نقشبندی مجددی شامل تھے۔

حضرت قاری عبد الباسط رحمۃ اللہ علیہ نے ”و اذ کرفی الکتاب مریم“ سورہ مریم سے تلاوت فرمائی، حضرت قاری غلام رسول آف لاہور نے ”یا اہل الکتاب قد جاء کم“ تلاوت فرمائی اور اُستاد محترم قاری محمد طفیل رحمۃ اللہ علیہ نے ما کان محمد صلی اللہ علیہ وسلم سے تلاوت فرمائی۔ اب مجمع تھا کہ اُستاد محترم ہی کو داد دے رہا تھا اس لیے کہ آپ کی آواز شیریں، حلاوت والی اور بلند ترین تھی اور اس کے لیے لاؤڈ اسپیکر کی قطعاً ضرورت نہیں پڑ رہی تھی۔

اُستاد محترم مختلف مساجد میں محافل شبینہ بھی کرواتے تھے جن میں آپ کے تلامذہ کی کثیر تعداد شریک ہوتی تھی، آپ نمود و نمائش کے قطعی قائل نہ تھے، فوجی افسران، پولیس افسران اور تجارت پیشہ حضرات ہمیشہ آپ کے پیچھے گھومتے اور تلاوت قرآن کریم سننے کی خواہش کرتے تھے۔ اگر آپ چاہتے تو ایسے افسران بالا سے بہت کچھ مفاد حاصل کر سکتے تھے مگر آپ نے ہمیشہ صبر و قناعت کا دامن تھامے رکھا۔

اُستاد محترم کے قرآن کریم کے درس و تدریس کے اوقات کچھ اس طرح سے تھے: مدرسہ رکن الاسلام ہیر آباد میں صبح ۸ تا ۱۲ بجے دوپہر مدرسہ قرآنیہ رحمانیہ اسٹیشن روڈ حیدرآباد میں بعد نماز ظہر تا عصر (اس مدرسہ کے آپ خود متولی تھے) اور کریبی مسجد کھاتہ چوک میں بعد نماز مغرب۔ آپ تجوید و قرأت پڑھاتے مگر آپ کو اللہ نے یہ شرف قوت بخشا ہوا تھا کہ اتنی محنت و مشقت کے باوجود آپ کے جسم پر

تھکاوٹ کے ذرا بھی آثار نہ ہوتے تھے۔

آپ کو قرآن کریم سے بے حد عشق تھا۔ آپ کے شاگرد بالواسطہ اور بلاواسطہ ملک پاکستان میں موجود ہیں۔ اُستاد محترم کی شفقت سے قاری المقری قاری محمد بشیر مدنی ثم ملتانی مدینہ پاک میں تجوید و قرأت کا درس دیتے رہے ہیں۔ یہ اُستاد محترم کے قابل فخر محبوب شاگرد ہیں۔

اُستاد محترم نے ہی درحقیقت قرآن اہل سچت پیدا فرما کر ان کی داغ بیل ڈالی۔ آپ نے قرآن پاک کی تعلیم کے عروج اور فروغ کے لیے شب و روز انتھک جدوجہد کی جس کا ثمرہ یہ ہے کہ کراچی تا پشاور اور پاکستان تا غیر ممالک آپ کے شاگرد بکثرت پائے جاتے ہیں۔ ہمارے اُستاد بھائی محترم قاری محمد سلیمان اعوان سر وہ مجدی نے مختلف ممالک میں بھی تمنغے حاصل کیے اور اپنے ملک میں بھی۔ یہ اُستاد محترم کی دُعاؤں کا ہی ثمرہ ہے کہ انہوں نے ملکی اور غیر ملکی شہرت تامہ حاصل کی اور گزشتہ سال (یعنی ۲۰۰۷ء) میں مارشس (ساؤتھ افریقہ) میں ورلڈ اسلامک مشن کی طرف سے صلوة الترواح پڑھا کر ہم اہل سنت و جماعت کا سر فخر سے بلند کرادیا۔ علاوہ ازیں آپ روز و شب خدمت قرآن انجام دے رہے ہیں اور یہ اعزاز ہم جیسے اُستاد بھائیوں کے لیے ایک طرح کا نیک شگون ہے۔

حضرت قاری محمد محمود الحسن چشتی اعوان ناروے میں خدمت قرآن کریم کر رہے ہیں یہ بھی اُستاد محترم کی دُعاؤں کا ثمرہ ہے اور یہ بھی آپ ہی کی دُعا کا اثر ہے کہ میرے گھر میں میری اولاد میں سے حافظ فیض رسول، حافظ سعید اللہ اور حافظ خان محمد کو اُستاد محترم مدرسہ رکن الاسلام میں اپنے ہمراہ لے جاتے اور ان کو تجوید و قرأت کے اسرار و رموز سکھاتے۔ میرے چوتھے صاحبزادے حافظ عطاء رسول

میرے پوتے حافظ محمد فاروق، حافظ حبیب اللہ جان، میرے نواسے حافظ ثناء اللہ، حافظ بلال، حافظ محمد سعید، میرا بھتیجا اور داماد حافظ امان اللہ اور دوسرا بھتیجا حافظ احسان احمد حافظ قرآن ہیں۔ یہ سب کچھ میرے مہربان، مشفق اور روحانی سرپرست الحاج اُستاد محترم قاری محمد طفیل نقشبندی مجددی رحمۃ اللہ علیہ کی دُعاؤں کا نتیجہ ہے۔ اللہ تعالیٰ اُن کی قبر مبارک پر اربوں اور کھربوں رحمتوں کا نزول فرمائے۔ آمین ثم آمین۔

احقر العباد قاری غلام رسول چشتی گولڑوی،
خطیب و امام ”مکونہ مسجد“ روپ محل،
ہیر آباد حیدرآباد سندھ



آسمان قراءت کے ستاروں

کو بخشی روشنی جس نے

از..... محمد اجمل منصور (جہلم)

الحمد لله رب العلمين ۝ والصلوة والسلام

على رسوله الكريم ۝ اما بعد!

اللہ رب العزت کے کلام بے مثل کی تلاوت اور اس کی تعلیم ہمیشہ ان لوگوں کا مقدر بنتی ہے جن پر اللہ تبارک و تعالیٰ اپنا خاص فضل و کرم فرماتا ہے۔

معلم کائنات ﷺ کا ارشاد گرامی ہے۔

خَيْرُكُمْ مَنْ تَعَلَّمَ الْقُرْآنَ وَعَلَّمَهُ

ترجمہ: ”تم میں سے بہترین شخص وہ ہے جو قرآن کو سیکھے اور پھر دوسروں

کو سکھائے۔“

اس حدیث پاک کی رو سے وہ انتہائی خوش نصیب افراد ہیں جو اپنی

عمروں کی متاع عزیز خدمت قرآن میں صرف کر دیتے ہیں۔

حضور نبی رحمت ﷺ کی امت کے یہ خیر الزجال دنیا کے کونے کونے

میں کتاب مبین کی خدمت میں مصروف ہیں اور مسلمان بچوں اور جوانوں کو تلاوت

قرآن سکھاتے اور فن تجوید و قرأت کے فروغ کے لئے سرگرم عمل ہیں۔

خطہ پاک و ہند کے اندر قرآن حکیم کی تلاوت کو حسن صوت کے ساتھ عام کرنے اور تجوید و قراءت کے ابلاغ کا فریضہ انجام دینے والے قراء کی تعداد ویسے تو بے شمار ہے لیکن برصغیر کے اندر جن قراء گرامی قدر حضرات کو اس علم شریف اور فن مبارک کی گرانیما یہ خدمات نے شہرت کے بام عروج تک پہنچایا ان میں ابھرتا ہوا ایک نام قاری محمد طفیل نقشبندی علیہ الرحمہ کا ہے جو راقم الحروف کے دادا استاد ہیں۔ قاری صاحب نہ صرف خود ایک اعلیٰ درجہ کے مشاق قاری تھے اور فن تجوید پر عبور رکھتے تھے بلکہ اللہ تبارک و تعالیٰ نے علم و فن کو دوسروں تک منتقل کرنے کی اعلیٰ صلاحیتوں سے آپ کو نوازا تھا۔

آپ نے ہند و پاک کے اندر بڑے نامور قراء پیدا کیے آپ کے شاگردوں کی فہرست خاصی طویل ہے۔

مجمع عام کے اندر قرآن پاک کی تلاوت کے ذریعہ دلوں کو مسخر کرنے والے قراء کی فہرست الگ ہے۔

مسند تدریس پر متمکن رہ کر بچوں، جوانوں اور بوڑھوں کی لفظی درستی و تصحیح کرنے اور علم تجوید میں رسوخ پیدا کرنے والے مقررین و مدرسین کی تعداد الگ ہے۔

آپ کے فاضل تلامذہ دنیا بھر میں پھیلے ہوئے ہیں اور قراء سازی میں بڑے محنتی اور کہنہ مشق ہیں۔

اللہ تبارک و تعالیٰ نے قاری صاحب کو جن اوصاف سے نوازا ان میں لحن داؤدی بھی ہے، آپ انتہائی خوش الحان قاری تھے حسن صوت کے ساتھ ساتھ قوت صوت نے آپ کی تلاوت کو چار چاند لگا دیے تھے۔

آپ جب تلاوت فرماتے تو دلوں کو مسحور کر لیتے اور قرآن حکیم کی شان و

عظمت سامعین کے دلوں میں بٹھا دیتے۔

قاری محمد حسین الرفاعی چند سال قبل کویت سے پاکستان تشریف لائے اور آستانہ عالیہ میں قبلہ حضرت صاحب کی خدمت میں حاضر ہوئے۔ چند روز یہاں رہ کر دربار شریف کے پرفیک روحانی ماحول سے مستفیض ہوئے۔ آستانہ عالیہ کے توصل سے میری ملاقات ان سے ہوئی قراءت کے حوالہ سے گفتگو چلی تو انہوں نے بتایا کہ:

”قاری محمد طفیل نقشبندی علیہ الرحمہ برصغیر کے بہت بڑے قاری تھے آپ جس زمانے میں مسجد وزیر خان لاہور میں تراویح پڑھایا کرتے تھے (تقسیم ہند سے قبل کی بات ہے) لوگ آپ کی تلاوت اور آواز کے اتنے شیدائی تھے کہ آپ کے پیچھے تراویح پڑھنے کے لئے امرت سر سے ٹرین پر سوار ہو کر آتے اور تراویح پڑھ کر واپس چلے جاتے۔

نیز انہوں نے بتایا کہ ”آپ کی قوتِ صوت کا یہ عالم تھا کہ بغیر لاؤڈ اسپیکر کے مسجد وزیر خان کے محراب میں کھڑے تلاوت فرماتے تو قریب بازار میں لوگ اپنی دکانوں میں بیٹھے آپ کی تلاوت سنتے۔“

بالکل یہی کیفیت آپ کے شاگرد رشید اور میرے استاد گرامی جناب قاری غلام حسین شجاع آبادی علیہ الرحمہ الباری کی تھی۔ ۷۴-۱۹۷۱ء کا وہ زمانہ مجھے اچھی طرح یاد ہے جب استاد محترم مدرسہ قمر الاسلام سلیمانہ کے کمرہ تدریس میں طلباء کو مشق کراتے تو آپ کی آواز نہ صرف پورے مدرسہ میں گونجتی بلکہ خیابان جامی پر سے گزرنے والے لوگ باسانی سماعت کیا کرتے تھے اور کہیں مجلس میں تلاوت کرتے تو لاؤڈ اسپیکر کی احتیاج محسوس نہ کی جاتی تھی۔

قاری محمد طفیل صاحب علیہ الرحمہ عجز و اخلاص کا پیکر تھے حالانکہ فی زمانہ

ریا کاری کے مظاہر جگہ جگہ نظر آتے ہیں۔

سبحان اللہ زبردستی کہلوانے کا رواج عام ہو چکا ہے۔ ایک حدیث پاک کا مفہوم کچھ اس طرح سے ہے کہ ”قراء کی اکثریت کو ریاء کاری کی وجہ سے دوزخ میں ڈالا جائے گا۔“ العیاذ باللہ۔

مگر قاری صاحب علیہ الرحمہ کے اندر ریاء کاری دکھلاوا اور شوخ پن نام کی کوئی شے نہ تھی آپ قراء ربانیین میں سے تھے خوفِ خدا، تقویٰ اور پرہیزگاری آپ کے شعار تھے۔

راقم الحروف کو آپ سے غائبانہ شناسائی تو بہت تھی البتہ ایک مرتبہ آپ کی سرپرستی میں تلاوت کرنے اور دو مرتبہ محفل میں تلاوت سننے اور زیارت کرنے کا شرف حاصل ہوا۔ آپ کی وضع قطع صوفیانہ نظر آئی آپ درویش صفت انسان معلوم ہوتے تھے۔

جس زمانہ میں نامور قراء کی عام تنخواہ تقریباً پانچ سو روپیہ تھی اور سر پر جناح کیپ ۸۰۰/۱۰۰۰ کی لگی ہوتی تھی۔ بہت ہی قیمتی لباس پہنا جاتا تھا اس زمانہ میں میں نے دیکھا کہ قاری صاحب موصوف محفل حسن قرأت میں میرے مجلس ہونے کے باوجود سادہ سفید لباس زیب تن کیے ہوئے ہیں اور سر پر سفید کپڑے کی ٹوپی ہے میں نے پہلی نظر جب آپ کو محفل میں دیکھا تو یقین نہ آیا کہ آپ کوئی قاری ہوں گے بلکہ درویشی اور بزرگی آپ کی ذات سے نمایاں تھی۔

استاد محترم قاری غلام حسین شجاع آبادی علیہ الرحمۃ الباری (جن کی تلاوت اہل عرب بڑے شوق کے ساتھ فرمائش کر کے سنا کرتے تھے اور جن کے برادرِ اصغر، مصنف رحمانی قاعدہ استاذ المجدوبین قاری عبدالرحمن شجاع آبادی صاحب ہیں) کے صاحبزادے قاری عصر، قاری عالم اسلام جناب قاری محمد طاہر

شجاع آبادی دام اقبالہ کی زبانی معلوم ہوا کہ:

”قاری محمد طفیل نقشبندی علیہ الرحمہ میرے والد صاحب کے ساتھ بہت محبت اور شفقت فرماتے تھے اور ہمارے گھر تشریف لایا کرتے تھے ایک مرتبہ آپ تشریف لائے تو واپسی پر اباجی نے ٹیکسی منگوائی اور پیش کی۔ آپ نے فرمایا دیکھو غلام حسین! میں بوڑھا ہو گیا ہوں مگر بس میں سفر کرنے کو ترجیح دیتا ہوں، جو رقم تم نے ٹیکسی والے کو دینی ہے وہ بچا کر رکھ لو کسی مشکل وقت میں کام آجائے گی، روپیہ پیسہ یوں صرف نہیں کرنا چاہئے، بچت کرنی چاہئے یہ کہہ کر آپ نے ٹیکسی واپس بھجوا دی اور وینگن پر تشریف لے گئے۔

سبحان اللہ! آپ نے قناعت کا درس دیا اور فضول خرچی سے روکا۔ حالانکہ وہ فضول خرچی نہ تھی۔ ایک شخص جو مسافر بھی ہو، مہمان بھی ہو، اس سے بڑھ کر وہ استاد بھی ہو تو اس پر خرچ کرنا کسی بھی اعتبار سے فضول خرچی کے زمرے میں نہیں آتا بلکہ یہ تو باعثِ اجر عظیم قرار پائے گا۔ یہ واقعہ آپ کی عظمت اور جفاکشی کی اعلیٰ مثال ہے۔

اس سے پتہ چلتا ہے کہ آپ عام دنیا دار قاری کی طرح نہ تھے بلکہ پرہیز گاری اور تقویٰ کے زیور سے آراستہ تھے۔

تمام واقعات سے بڑھ کر قاری صاحب علیہ الرحمہ کی شخصی اور علمی و فنی عظمت پر وہ واقعہ بہت بڑی سند کی حیثیت رکھتا ہے جو میں نے اپنے مرشد گرامی دامت فیوضاتہام العالیہ سے بذریعہ قاصد سنا۔ آپ دورِ حاضر میں قطب ولایت، مجدد طریقت، مصدر اسرار وحدت اور عامل کامل باشریعت ہیں۔

آپ نے فرمایا:

ہم سرہند شریف عرس پاک (امام ربانی حضرت مجدد الف ثانی قدس

سزہ العزیز) کے لئے حاضر ہوئے تو وہاں ایک روز محفل حسن قراءت کا انعقاد کیا گیا۔ محفل کا انتظام لکھنؤ سے تعلق رکھنے والے قراء کے ہاتھ میں تھا۔

اور وہ انتہائی ماہر، مشاق اور فصیح اللسان ہونے کے سبب کسی اور کو اپنے برابر خیال نہ کرتے تھے دوران محفل پنجاب سے تعلق رکھنے والے ایک قاری صاحب جن کا نام قاری محمد طفیل نقشبندی تھا نے تلاوت کے لئے درخواست کی۔ لکھنؤ کے قراء نے کہا کہ ایک پنجابی قاری کو ہمارے ساتھ مقابلہ کرنے کی جرأت کیسے ہوئی؟ قاری صاحب نے کہا میں اللہ تعالیٰ کی قسم اٹھا کر کہتا ہوں کہ میرے دل میں مقابلہ بازی کا کوئی ارادہ نہیں ہے۔

میں تو فقط اس عظیم بارگاہ میں حاضری لگوانے کی غرض سے تلاوت کرنے کی آرزو رکھتا ہوں۔ انہوں نے یہ بات سن کر بخوشی شرکت کا موقع دیا۔ قاری صاحب نے جب تلاوت کی تو اپنی خداداد آواز سے محفل کا رنگ بدل کے رکھ دیا۔ قراء اور سامعین جھومنے لگے، مجمع پر ایک خاص کیفیت سی طاری ہو گئی۔

لکھنؤ کے قراء نے کہا آج پتہ چلا ہے کہ پنجابیوں میں بھی کوئی قرآن پڑھنے والا ہے۔

اس کے بعد قاری صاحب نے درخواست کی کہ ان کے ساتھ قراءت کا ایک ننھا سا طالب علم ہے اگر مناسب ہو تو اسے بھی موقع دیا جائے چنانچہ اسے بھی موقع دیا گیا، جب اس نے تلاوت کی تو لوگ اتنے مسحور ہوئے کہ اس پر نوٹوں کی بارش کر دی، اس ننھے طالب علم قاری نے محفل کا سماں ہی بدل دیا اور چاروں طرف سے نوٹوں میں گھر گیا۔“

اس سے یہ اندازہ کیا جاسکتا ہے کہ قاری صاحب کے فن کا چرچا ہندو پاک ہر دو جگہ رہا۔ اس کے باوجود عاجزی و انکساری آپ کے اندر کوٹ کوٹ کر

بھری ہوئی تھی۔ آپ بلاشبہ ایک عظیم قاری تھے اور اس سے بڑی بات یہ ہے کہ آپ ایک عظیم انسان تھے۔

بڑے لوگوں کے بڑے ظرف ہوا کرتے ہیں وہ زمانہ کی چیرہ دستیوں پر نالاں ہونے کی بجائے اپنا جہاں آباد کرتے ہیں، صابر و شاکر رہتے ہوئے خندہ جبیں کے ساتھ خود بھی جیتے اور دوسروں کو بھی جلاتے ہیں اور ایک قاری قرآن ہونے کی حیثیت سے خدمت قرآن میں خود کو مٹا دیتے ہیں دنیاوی خواہشات اور آرزوں کو اپنے مشن کی تکمیل کی راہ میں رکاوٹ نہیں بننے دیتے۔ علامہ شاطبی رحمہ اللہ اپنے قصیدہ لائمیہ میں قاری قرآن کو نصیحت فرماتے ہیں۔

وَكُنْ كَالْغَلْقَبِ يُقْصِبُهُ أَهْلُهُ
وَلَا يَأْتِلِي فِي نُصْحِهِمْ مُتَبَدِّلًا

ترجمہ: ”اے قاری قرآن تو (خدمت قرآن میں) کتے کی طرح بن جا جس کی حالت یہ ہے کہ اس کے مالک اگرچہ اسے دھتکاریں وہ اس کے باوجود اپنی جان مشقت میں ڈال کر بھی ان کی خیر خواہی میں کمی نہیں آنے دیتا۔“

قاری صاحب کو بھی خدمت قرآن میں اس طرح کی مشقتیں اٹھانا پڑیں یہاں ایک حقیقت کا ذکر بے جا نہ ہوگا۔ ہماری مساجد میں محلے کے بچے جو قرآن پڑھنے آتے ہیں ان کے اور ان کے والدین کے نزدیک زندگی کا مقصد دنیا کی تعلیم حاصل کرنا اور اس کے ذریعے دنیا کا حصول ہوتا ہے۔ ناک رکھنے کے لئے اور دین دار کہلانے کے لئے مسجد کا رخ کرتے ہیں اور صرف چند منٹ پڑھ کر چلے جاتے ہیں۔ وقت کی کمی کے باعث ایسے بچوں کو دو دو تین تین الفاظ سبق دینا پڑتا ہے۔ اس سے دین کی کوئی قابل ذکر خدمت نہیں ہو پاتی۔

ان بچوں کو پڑھانے سے طبیعت میں پریشانی اور انقباض کی کیفیت پیدا

ہوتی ہے۔ قاری صاحب کو بھی آخری عمر میں ایسی پریشانی اٹھانا پڑی۔

قوم اگر انصاف کرتی تو فنِ تجوید و قراءت کا یہ ہمالیہ قاری، شیخ القراءت کی مسند پر متمکن ہوتا، مدارس کے تعلیمی معاملات کی ادارت کرتا اور مدرسین و مقررین کی رہنمائی کے عہدہ پر فائز ہوتا۔

مگر افسوس صد افسوس! یہ ایک المیہ اور قومی بے حسی ہے ”کہ برصغیر کا یہ عظیم قاری عمر کے آخری حصے میں محلے کے نااہل بچوں کو قاعدہ اور ناظرہ پڑھاتے پڑھاتے دنیا سے رخصت ہوا۔“

نہ جانے کتنے مہتمموں کی ناانصافیوں اور مساجد کمیٹیوں کی جہالتوں نے اسے درس و تدریس کے منظر سے ہٹانے کی کوشش کی ہوگی لیکن دنیا کی کوئی چیز قرآن حکیم کے ساتھ اس کی محبت اور وابستگی چھڑانہ سکی اور انہوں نے ننھے بچوں کو الف، با، تا، ثا پڑھانے میں اپنا افتخار سمجھا۔

خدمت قرآن میں ان کا یہ عجز اور نیاز مندی ان کی رفعت شان کا مظہر

ہے۔

خدا رحمت کند این پاک طینت را

منگل ۷ جمادی الاولیٰ ۱۴۲۹ھ

بمطابق ۱۳ مئی ۲۰۰۸ء

محمد اجمل منصور (جہلم)

(0300-5442639)



باب چہارم

مختصر تاثرات

تاثرات از..... حضرت علامہ مولانا محمد حسن حقانی، دامت برکاتہم العالیہ
(سابق ایم۔ پی۔ اے (ممبر صوبائی اسمبلی) سندھ۔ کراچی)

جب میں ۳۲-۱۹۳۳ء میں امرتسر گیا تو اس وقت میری عمر تین سال تھی مجھے یاد پڑتا ہے کہ میں نے عالم اسلام کے قاری العصر سے ملاقات کی تھی۔ میرے والد ماجد حضرت علامہ مولانا عبدالحیظ قادری، اُن کے ساتھیوں میں سے تھے۔

۶۸-۱۹۶۶ء کے دور میں قاری سلیم اللہ بٹ ”مرکزی جماعت القراء“ کی طرف سے محفل قرأت کروایا کرتے تھے اور وہ مجھ کو آکر بتاتے تھے کہ ”عظیم المرتبت اُستاذ القراء قاری محمد طفیل نقشبندی مجددی“ مسجد خضراء نائک واڑہ میں میرے پاس ٹھہرے ہوئے ہیں۔“ حضرت مرد درویش صفت تھے۔ لوگوں کے پاس اُن کا آنا جانا کم ہوتا تھا البتہ شاگردوں کے اصرار پر کراچی آیا کرتے تھے۔

فخر اہل سنت حضرت علامہ سید سعادت علی قادری، محافل قرأت کا انتظام کیا کرتے تھے اور ہر بار قبلہ قاری عالم کو بلایا کرتے تھے اور وہ اپنے ساتھ کم سن اور کم عمر ڈاکٹر صاحب زادہ ابوالخیر محمد زبیر مدظلہ العالی کو بھی لایا کرتے تھے۔ میں کئی مرتبہ اُن کی تعظیم و تکریم کے لیے اُن کی خدمت میں گیا تھا۔

☆☆☆

تاثرات از..... جناب سید محمد عظمت علی نوری صاحب ریسرچ اینڈ رجسٹریشن

آفیسر محکمہ اوقاف حکومت سندھ کراچی (پاکستان)

مفتی دارالعلوم "احسن البرکات" حیدرآباد خطیب مرکزی جامع مسجد

لطیف آباد نمبر ۸ حیدرآباد مرکزی ناظم اعلیٰ "بزمِ رضا" پاکستان

نَحْمَدُهُ وَنُصَلِّي عَلَى رَسُولِهِ الْكَرِيمِ

شیخ القراء، استاذ الاساتذہ، حضرت علامہ حافظ قاری محمد طفیل نقشبندی

رحمۃ اللہ علیہ اپنے دور کے "سبعہ قرأت" کے قراء میں ایک منفرد مقام کے حامل تھے۔

آپ کی ایک بڑی خصوصیت یہ تھی کہ آپ کی آواز بہت شیریں اور باندوبالا تھی۔

آپ نے شہر حیدرآباد میں قدیم زمانے سے قرآن کریم کی خدمت کے لیے ایک

ادارہ بنام "دارالعلوم قرآنیہ رحمانیہ" اسٹیشن روڈ پر قائم فرما دیا تھا۔ اس ادارے

سے بہت سے علماء و قراء فیض یاب ہوئے اسی دوران ۱۹۷۰ء میں احقر نے اسی

ادارے میں آپ سے شرف تلمذ حاصل کر لیا تھا۔ آپ نے علم قرأت کی خدمات

"مدرسہ رکن الاسلام" میں بھی انجام دیں اور کافی عرصے تک مسجد مائی خیری میں

بھی بحیثیت خطیب و امام اپنے فیوض و برکات سے لوگوں کے قلوب کو معمور

کرتے رہے۔

مدینۃ الاولیاء (ملتان) میں بھی آپ نے اپنے قیام کے دوران فن تجوید

و قرأت کے شائقین کو اپنے علم سے سیراب فرمایا۔ بلا و عرب میں بھی آپ نے

مسلمانوں میں علم قرأت کے فن کو عام کیا۔ بلا و عرب میں آپ "قاری ہندی" کے

نام سے مشہور و معروف تھے۔

الغرض آپ نے اپنی پوری زندگی قرآن کریم کی صحیح تلاوت کی تعلیم

دیتے ہوئے گزار لی آپ کی ذات اقدس حدیث مبارکہ "خَيْرُكُمْ مَنْ تَعَلَّمَ"

الْقُرْآنَ وَعَلَّمَہُ“ کی صحیح مصداق تھی۔ اللہ تعالیٰ آپ کے مرقد منور پر تابدا اپنی رحمتوں کی موسلا دھار بارش نازل فرماتا رہے۔ آمین (۳۰ مئی ۲۰۰۷ء)

☆☆☆

تاثرات از..... حضرت قاری عبدالستار معصومی صاحب
مدرس تجوید دارالعلوم ”احسن البرکات“ حیدرآباد

میں (قاری عبدالستار معصومی) نے علم تجوید و قرأت، اُستاد القراء قاری محمد یار مظہری رحمۃ اللہ علیہ سے مدرسہ جامعہ انوار العلوم ملتان میں حاصل کیا۔ ۸۹-۱۹۸۸ء میں جامعہ کے سالانہ جلسہ دستارِ فضیلت کے موقع پر جب میری ڈیوٹی، شیخ القراء قاری محمد طفیل نقشبندی، حیدرآبادی رحمۃ اللہ علیہ کی خدمت تھی، تو مجھے کچھ پڑھنے کا موقع میسر آیا۔ میں ۱۹۹۰ء میں بستی جھوک و ہنس بند لوسن ملتان کے مدرسے میں معلم کی حیثیت سے پڑھاتا تھا۔ اس مدرسے میں قاری اللہ یار نامی ایک بزرگ قاری تشریف لایا کرتے تھے اُن کی عمر اس وقت ۷۵ سال تھی انہوں نے حضرت قاری محمد طفیل صاحب رحمۃ اللہ علیہ سے متعلق دو چشم دید واقعات سنائے جو درج ذیل ہیں۔

۱۔ ایک دفعہ مقابلہ حسن قرأت کی محفل لکھنؤ میں تھی۔ قاری محمد طفیل صاحب کی عمر لڑکپن کی تھی۔ آپ اپنے اُستاد کے ساتھ محفل میں شریک ہوئے اس محفل میں برصغیر کے نام ور جید قراء کرام شریک تھے۔ اُستاد صاحب نے قاری محمد طفیل سے فرمایا: ”بیٹا! تلاوت سے محفل کا آغاز کرو۔“ قاری صاحب نے تلاوت فرمائی۔ یہ ایک ایسا وجد آفرین منظر تھا کہ تمام قراء حضرات اسٹیج سے نیچے اتر آئے اور کہنے لگے کہ ”جن کے شاگرد کے کمال کا یہ عالم ہے تو اُستاد کا کمال کیا ہوگا؟“

۲۔ ایک مرتبہ امرتسر (انڈیا) میں قاری محمد طفیل صاحب نے نماز عصر کے

لیے اذان دی۔ آپ کی آواز کی بلندی اور شیرینی کا یہ عالم تھا کہ سڑک پر پیادہ و سوار ہندو، مسلم، سکھ، عیسائی اور دیگر غرض جو بھی جا رہا تھا، ایک دم رک گیا۔ ایک سناٹا سا چھا گیا گویا سروں پر پرندے بیٹھ گئے ہوں۔ اذان ختم ہونے کے بعد ہر شخص اپنی منزل کی جانب روانہ ہوا۔

مندرجہ بالا دونوں واقعات قاری صاحب موصوف کی قابلیت اور صلاحیت پر دال ہیں اور انہیں داد دینے کے لیے کافی ہیں۔



تاثرات از..... حضرت مفتی محمد عبداللطیف صاحب (ایم۔ اے فاضل درس نظامی)
خطیب ”جامع مسجد غوثیہ رضویہ“ مین مارکیٹ، گلبرگ II۔ لاہور۔ پنجاب

جس ول جمعہ اور محنت سے آپ نے قرآن مجید کی خدمت کی، کثیر تعداد میں آپ کے ہونہار تلامذہ اس کا منہ بولتا ثبوت ہیں۔ آپ کی باوقار سادگی اور مخلصانہ جذبے کا یہ حیران کن فیض ہے کہ ہر شاگرد خواہ اُس نے قلیل عرصے ہی آپ کے سامنے زانوئے تلمذتہ کیے ہوں، تجوید و قراءت میں ایک منفرد مقام رکھتا ہے۔ (۷ فروری ۲۰۰۷ء)



باب پنجم

قاری صاحب رحمۃ اللہ علیہ کا
مطبوعہ ذکر جمیل

قاری صاحب رحمۃ اللہ علیہ کا مطبوعہ ذکر جمیل

تحقیق و جستجو از مرتب

استاذ الاساتذہ، حضرت قاری محمد طفیل نقشبندی مجددی رحمہ اللہ عالم اسلام میں منفرد اور جداگانہ مقام عظمت پر فائز تھے۔ آپ بہ یک وقت حافظ و قاری ہونے کے ساتھ فن قراءت و تجوید کے یگانہ روزگار ماہر اور بہترین کاتب اور خطاط بھی تھے۔ بہت سے مصنفین، مؤلفین، مورخین، مرتبین اور مضامین نگاروں نے آپ کا ذکر اپنی نگارشات میں کیا ہے۔ یہاں چند ایسی ہی نگارشات اور نگارش نگار حضرات کا ذکر کیا جاتا ہے۔ ملاحظہ ہو:

ماہ نامہ ”جہانِ رضا“ لاہور

اس رسالے کے مدیر حضرت علامہ پیر زادہ اقبال احمد فاروقی دامت برکاتہم العالیہ ہیں۔ آپ جید عالم دین، ادیب اور علمائے اہل سنت کے بے باک صحافی ہیں۔ اس پر مستزاد یہ کہ ہمارے لیویا وفد کے سپہ سالار رہے ہیں۔ آپ نے ایک مضمون ”لاہور کے علمائے کرام کی یادیں“ کے عنوان سے لکھ کر اس رسالے میں شائع کیا ہے۔ اس مضمون میں آپ نے قاری صاحب کا ذکر خیر اس طرح کیا ہے:

”قاری محمد طفیل امرتسری، قیام پاکستان کے بعد امرتسر سے

ہجرت کر کے لاہور آ گئے اور لاہور کے دل ”مسجد وزیر خان“

میں مسند تدریس قرآن بچھا دی اور بڑے خوش آواز، بلند آواز

۱- یہ صدقہ تھا قبلہ عالم پیر جماعت علی شاہ محدث علی پوری کا کہ وہ رئیس القراء کو امرتسر سے لاہور اپنے ہمراہ لے آئے۔ (مرتب)

اور شیریں زباں قاری تھے۔ اُن کی قرآن خوانی نے لاہور کے اہلِ دل کو اپنی طرف کھینچ لیا۔ وہ قرآن کی تلاوت کرتے تو مسجد کے در و دیوار معمور ہو جاتے۔ اُن دنوں لاؤڈ اسپیکر کا رواج نہیں تھا مگر قاری محمد طفیل کی آواز منت پذیر لاؤڈ اسپیکر نہ تھی۔ وہ قرآن پڑھتے تو ساری مسجد گونج اُٹھتی۔ لوگ جوق در جوق آنے لگے۔ وہ اپنی فنی بلندیوں کے باوجود خلیق اور خوش گفتار تھے۔ وہ ایک عرصہ ”مسجد وزیر خان“ کی رونق بنے رہے۔ ہم رمضان المبارک کی روحانی راتوں کو اپنی اپنی مساجد میں تراویح پڑھ کر مسجد وزیر خان جاتے تو قاری طفیل مرحوم کی آواز سے دلوں کو سکون ملتا۔ وہ رات گئے تک مصلیٰ سناتے اور نماز کی اکتانے کا نام نہ لیتے۔ ان کے شاگردوں کا ایک خاص حلقہ آج تک لاہور ہی نہیں پنجاب کے مختلف شہروں میں موجود ہے۔ کچھ عرصہ بعد وہ لاہور کو چھوڑ کر حیدرآباد سندھ چلے گئے اور زندگی کے آخری سانس تک قرآن کی تدریس و تعلیم میں مشغول رہے۔ اگرچہ وہ کام کرتے رہے مگر جو گونج اُن کی لاہور کی مسجد وزیر خان میں تھی وہ پھر کبھی سننے میں نہ آئی۔

اُسی کو آج ترستے ہیں منبر و محراب!

(ماہ نامہ ”جہانِ رضا“ لاہور مرکزی مجلسِ رضا (رجسٹرڈ)

جلد ۳، شمارہ ۳۲، ذیقعدہ ۱۴۱۴ ہجری / مئی ۱۹۹۳ عیسوی صفحہ ۶۷)

عظمتوں کے پاسباں

اس کتاب کے مصنف علامہ محمد عبد الحکیم شرف قادری ہیں۔ یہ کتاب اکابرین اہل سنت و جماعت پر مصنف کے لکھے ہوئے مضامین کا مجموعہ ہے۔ جو ایک تذکرے کی صورت میں ہے۔ یہ کتاب ”المتاز پبلی کیشنز“ لاہور نے ”ربیع الاول ۱۴۲۱ ہجری / ۲۰۰۰ عیسوی میں شائع کی ہے۔ مصنف نے اُستادِ محترم حضرت قاری محمد طفیل نقشبندی مجددی رحمۃ اللہ علیہ کے لیے بھی ایک مضمون بعنوان شاطی وقت اُستاز القراء مولانا قاری محمد طفیل نقشبندی رحمۃ اللہ علیہ لکھا ہے جو صفحہ نمبر ۱۳۶ تا ۱۴۳ اُن کی اس کتاب میں شامل ہے۔ مضمون کے آخر میں کتاب کے حاشیہ (صفحہ ۱۴۳) پر مصنف علامہ محمد عبد الحکیم شرف قادری رقم طراز ہیں:

”یہ حالات خود قاری صاحب نے بیان فرمائے جب وہ ۱۹۸۴ء میں تنظیم المدارس کے اجلاس میں جامعہ نظامیہ رضویہ لاہور تشریف لائے۔ کچھ حالات ۱۴ اپریل ۱۹۸۴ء کو راقم کے نام مکتوب میں تحریر فرمائے۔ قاری صاحب کے شیدائی شاگرد قاری محمد سلیمان اعوان حیدرآباد کے مقالہ سے بھی کچھ باتیں اخذ کی گئی ہیں۔“

اسی کتاب میں مصنف نے ”یگانہ روزگار خطاطِ عصر“ حافظ محمد یوسف سدیدی رحمۃ اللہ علیہ کے زیر عنوان ایک مضمون حافظ محمد یوسف سدیدی رحمۃ اللہ علیہ پر لکھا ہے۔ سدیدی صاحب حضرت قاری محمد طفیل نقشبندی مجددی کے شاگرد رہ چکے ہیں۔ انہوں نے حفظ و کتابت کی تعلیم قاری صاحب سے حاصل کی۔ مصنف کتاب کے صفحہ نمبر ۲۹۱ پر رقم طراز ہیں:

”حافظ محمد یوسف سدیدی ۱۹۶۷ء میں قصبہ بھون تحصیل چکوال ضلع جہلم میں پیدا ہوئے۔ نڈل تک تعلیم اپنے والد ماجد حاجی غلام محمد سے حاصل کی۔ پندرہ پارے بھی اپنے گھر میں ہی یاد کیے۔ پھر عربی اور فارسی کی ابتدائی تعلیم کھیوڑہ کے ایک مدرسہ میں حاصل کی اور سات پارے حفظ کیے پھر لاہور آ کر اپنے دور کے عظیم قاری مولانا قاری محمد طفیل مدظلہ سے آخری آٹھ پارے حفظ کیے اور کتابت کی ابتدائی مشق کی۔“

حیاتِ شیخ التجوید والقراءات

اس کتاب کا پورا نام ”حیاتِ شیخ التجوید والقراءات“ صاحب الفضیلہ الشیخ قاری محمد اسماعیل رحمۃ اللہ علیہ ہے۔ اس کے مؤلف مولانا قاری محمد فداء اللہ الکندوی ہیں جو قاری محمد اسماعیل امرتسری کے فرزند ارجمند ہیں۔ کتاب کو ”المکتبۃ الامدادیہ التجویدیہ“ لاہور نے ۲۰۰۱ء میں شائع کروایا ہے۔ مؤلف کتاب نے اپنا ایک مضمون بعنوان ”میرے والد میرے مربی“ شامل کتاب کیا ہے جو صفحہ نمبر ۲۳ سے صفحہ نمبر ۴۷ تک ہے۔ اس مضمون میں وہ اپنے والد گرامی کے اساتذہ کرام کا تذکرہ کرتے ہوئے ان کے ایک استاد ”قاری کریم بخش امرتسری“ کا ذکر خیر بھی کرتے ہیں ”قاری کریم بخش امرتسری“ کے ذیلی عنوان کے تحت وہ صفحہ نمبر ۴۰ اور ۴۱ پر ایک جگہ رقم طراز ہیں:

”..... آپ کے تلامذہ میں سے حضرت قاری محمد اسماعیل

صاحب رحمۃ اللہ علیہ کے علاوہ حضرت مفتی محمد حسن صاحب قاری

محمد طفیل صاحب قاری فضل کریم صاحب قاری عبید الرحمان

صاحب آف راولپنڈی (قاری ریڈیو و ٹیلی ویژن و مجلس شوریٰ) قاری محمد ایوب صاحب آف کراچی، حضرت قاری مولانا حبیب الرحمان صاحب رحمۃ اللہ علیہ سابق خطیب جامع مسجد زنکاری بازار متصل راجہ بازار راولپنڈی، قاری حافظ عبد الرحمان صاحب ٹرانسپورٹر رنگ محل لاہور، حافظ قاری مولانا عبد الرحمان صاحب نائب مہتمم جامعہ اشرفیہ، حافظ قاری مولانا عبید اللہ صاحب مہتمم جامعہ اشرفیہ لاہور نمایاں ہیں..... علمی طور پر آپ انتہائی باارعب شخصیت تھے۔“

اسی کتاب میں قاری محمد ایوب صاحب آف کراچی کا ایک مضمون بعنوان ”فن قرأت کے اعلیٰ مقام پر فائز“ صفحہ نمبر ۲۲۲ تا ۲۲۵ شامل ہے جو انہوں نے حضرت قاری محمد اسماعیل صاحب کے لیے تحریر کیا ہے۔ اُن کے اُستاد قاری کریم بخش صاحب امرتسری کا ذکر کرتے ہوئے مضمون نگار صفحہ ۲۲۲ پر رقم طراز ہیں:

”..... اُستاد صاحب مرحوم کے اُن گنت شاگردوں میں سے چند شاگردان عزیزوں نے قرآن مجید کی لازوال خدمت کی۔ شاگرد عزیز کا لفظ اس لیے استعمال کیا ہے کہ اُن میں بھی اُستاد محترم کی وہی رمت موجود تھی۔ مدرسہ میں اُن کی موجودگی ڈسپلن اور پڑھائی کے علاوہ اور کچھ نہیں ہوتا تھا۔ تعلیم میں کسی رعایت کو ملحوظ خاطر نہیں لاتے تھے۔ قاری محمد طفیل صاحب، قاری فضل کریم نابینا قاری محمد اسماعیل صاحب مرحوم سے پہلے فارغ التحصیل ہو چکے تھے اور لاہور میں مقیم ہو گئے تھے.....“

قاری محمد ایوب صاحب اسی مضمون میں صفحہ نمبر ۲۲۳ پر اس طرح رقم

طراز ہیں:

”..... ایک دفعہ مدینہ منورہ سے ایک قاری صاحب بھاری بھر کم جٹہ آئے۔ اُستاد صاحب نے قاری محمد طفیل صاحب قاری محمد اسماعیل صاحب کو احقر کے ذریعہ بلوایا۔ مسجد کوتوالی کے اندرونی حصہ میں جمع ہوئے۔ پہلے عربی قاری صاحب نے سورہ طہ کی تلاوت والہانہ انداز جوش جذبہ اور ایسے سرور کے ساتھ فرمائی کہ مسجد کے درو دیوار گونجنے لگے۔ اس آواز کے سننے پر مسجد کے باہر دکان دار بھی جوق در جوق اکٹھے ہو گئے۔ ایک عجیب قسم کی کیفیت سب پر طاری تھی۔ اس کے بعد قاری محمد طفیل صاحب نے سورہ مریم سے تلاوت کی۔ جو کہ وہی سرور اور دلاویزی سے مزین تھی۔ بعد ازاں قاری محمد اسماعیل صاحب نے سورہ یوسف سے سبع عشرہ میں پڑھا۔ سبھی لوگ حیران تھے کہ عربی قاری صاحب سے اپنے قاری صاحب کم نہیں ہیں۔ عربی قاری صاحب کا جھومنا اور سبحان اللہ کہنا اس بات کی غمازی کر رہا تھا کہ وہ ان سب کی تلاوت سن کر بہت متاثر ہوئے اور فرمایا کہ انہیں ایسی محفل کبھی میسر نہیں ہوئی تھی.....“

اسی کتاب کے صفحہ نمبر ۲۷۶ تا ۲۸۰ ایک اور مضمون بعنوان ”آہ! اُستازی

المکترم حضرت قاری محمد اسماعیل نور اللہ مرقدہ“ موجود ہے۔ جسے حافظ قاری احمد

دین مدظلہ مدرس مدرسہ ”تجوید القرآن“ کندگیراں بازار سریانوالہ لاہور نے تحریر کیا ہے۔ وہ صفحہ ۲۷۹ پر لکھتے ہیں:

”قاری محمد طفیل صاحب (ان کو بھی اللہ تعالیٰ نے خوب آواز دی تھی) قاری محمد یسین صاحب گوجرانوالہ اور قاری نظام الدین صاحب گوجرانوالہ بھی تھے۔ ان سب حضرات نے بھی اپنی اپنی جگہ پر اچھا کام کیا۔“

سوانح حضرت القاری محمد شریف رحمۃ اللہ علیہ

یہ کتاب قاری محمد تقی الاسلام دہلوی کی تالیف ہے جسے ”مکتبۃ القراء“ لاہور نے شائع کروایا ہے۔ اس کتاب کے صفحہ نمبر ۲۴ پر ”تقسیم ملک سے پہلے لاہور میں قراء حضرات“ کے ذیلی عنوان کے تحت تحریر ہے:

”تقسیم سے پہلے لاہور جیسے مرکزی شہر میں محض چند گئے چنے قراء حضرات تھے جو خدمت قرآن میں منہمک تھے (۱)..... (۲)..... (۳)..... (۴) قاری طفیل احمد صاحب مسجد وزیر خان میں مدرس تھے۔ بلند آواز اور بہترین کاتب ہیں۔ حضرت قاری کریم بخش صاحب رحمۃ اللہ علیہ اور حضرت قاری خدا بخش صاحب رحمۃ اللہ علیہ کے شاگرد ہیں اور اب مدت سے حیدرآباد سندھ میں ہیں.....“

(ناشر: مکتبۃ القراء، ماڈل ٹاؤن لاہور)

سوانح حضرت قاری محمد مالک

اس کتاب کے صفحہ نمبر ۳۴۳ پر متن کی سطر ۲ میں حافظ قاری طفیل

امرتسری لکھا ہے اور اس نمبر ۲ کے تحت مؤلف حاشیہ میں رقم طراز ہیں:

”قاری طفیل؛ مرتسری کے والد کا نام حاجی عبدالرحمن ہے۔ خوشنویس تھے۔ اس سے قاری کریم بخش صاحب نے روکا۔ مکہ مکرمہ گئے۔ دو حج کیے۔ وہیں مکہ اور مدینہ میں دو سال رمضان میں قرآن مجید سنایا۔ وزیر خان کی مسجد میں پڑھاتے رہے۔ پھر میمن مسجد کراچی میں خطیب رہے۔ حیدرآباد میں ہیں۔ خوش الحان اور بلند آواز والے ہیں۔ یہ اور قاری فضل کریم صاحب ۱۹۲۸ء کے فارغ ہیں..... الخ۔“

هو القادر سیدی ضیاء الدین احمد القادری جلد دوم

اسکے مؤلف حضرت عبدالمصطفیٰ محمد عارف قادری ضیائی حضرت علامہ فضل الرحمن قادری کی بابت اس کتاب کے صفحہ نمبر ۴۰۷ اور ۴۰۸ پر رقم طراز ہیں:

”..... شیخ القراء شیخ حسن شاعر رحمۃ اللہ علیہ کے حلقہ درس میں شامل رہے، القراءت السبع کی سند امتیازی حیثیت سے حاصل کی تمام امتحانات میں ہمیشہ اول پوزیشن حاصل کرتے رہے۔ قائد اہل سنت حضرت علامہ شاہ احمد نورانی قبلہ قدس سرہ العزیز سیدی فضل الرحمن مدظلہ کے ساتھ شیخ القراء کے حلقہ درس میں شریک رہے۔“

حضرت علامہ محمد عبدالحکیم شرف قادری نے اپنی تالیف ”عظمتوں کے پاسباں“ کے صفحہ نمبر ۴۰ پر حضرت قاری محمد طفیل نقشبندی رحمۃ اللہ علیہ کے بارے میں لکھا

۱۔ شیخ القراء بالمدینہ المنورہ شیخ حسن بن ابراہیم الشاعر مراد ہیں۔

ہے کہ:

”..... بقول قاری محمد سلیمان اعوان قاری صاحب نے

قراأت عشرہ کی تکمیل شیخ حسن بن ابراہیم الشاعر سے کی۔“

اس حوالے سے یہ پتا چلتا ہے کہ حضرت الحاج قاری محمد طفیل نقشبندی

قائد اہل سنت علامہ شاہ احمد نورانی رحمۃ اللہ علیہ کے استاد بھائی ہیں۔ (مرتب)



باب ششم

مرتب کے نام چند خطوط

تابش قصوری، رضا اکیڈمی (رجسٹرڈ) لاہور

مکرم جناب قاری محمد سلیمان اعوان سر وہ صاحب۔ سلام و رحمت
مزاج گرامی! حضرت قاری صاحب علیہ الرحمۃ (۱) کی زیارت و
ملاقات کا شرف تو مجھے حاصل ہے مگر ان کی مجالس میں زیادہ بیٹھنا یاد نہیں، تاہم
تاثرات (۲) ارسال کر دوں گا۔ اگر مختصر سا آپ کی زندگی مبارک پر خاکہ بھیج دیں
تو زیادہ بھی درج کیا جاسکتا ہے، لہذا آپ کی صوابدید پر منحصر ہے، کم لکھوانا چاہتے
ہیں یا زیادہ۔ احباء و رفقاء سے سلام مسنون۔ فقط والسلام مع الدعاء۔

تابش قصوری

02-06-2006

پیرزادہ اقبال احمد فاروقی، نگران، مرکزی مجلس رضا، لاہور

حضرت محترم علامہ القاری، اسد القراء محمد سلیمان اعوان صاحب۔
السلام علیکم! آپ کا گرامی نامہ مرقومہ ۶/۲۳ موصول ہوا، اللہ آپ کو خوش
رکھے، آپ نے قاری محمد طفیل صاحب امرتسری رحمۃ اللہ علیہ پر کتاب لکھنے کا پروگرام بنا
کر نہایت ہی اہم کام کی طرف قدم بڑھایا ہے اللہ تعالیٰ آپ کو جزائے خیر دے۔
میں بھی انشاء اللہ! آپ کے ارشاد کے مطابق حضرت سے ملاقاتوں کے سلسلہ میں
کچھ لکھوں گا۔ ”طرا بلس کی ایک رات (۳)“ لوگوں نے بڑی پسند کی، پھر آپ
حضرات کی یادیں تازہ ہو گئیں، آپ کے احباب بڑے خوش ہوئے۔ کبھی کبھی یاد
فرمایا کریں والسلام۔

اقبال احمد فاروقی

27-06-2006

محمد عبدالرحیم نقشبندی مجددی، صدر المدرسین، دارالعلوم
نعمانیہ رضویہ شاہی بازار، شہداد پور (سندھ)

محترمی جناب القاری ڈاکٹر محمد سلیمان اعوان نقشبندی مجددی زید مجدہ۔
السلام علیکم ورحمۃ اللہ! اُمید ہے کہ مزاج بخیر ہوں گے۔ احوال آنکہ
بندہ نے مختصر تاثرات (۴) تحریر کیے ہیں اور وقت بھی زیادہ لگ گیا۔ چوں کہ عمرہ
شریف کے بعد..... کتاب ”تاریخ آرائیاں“ (۵) بڑے بڑے چوہدریوں
کے پاس تلاش کی لیکن نہ مل سکی اب لاہور سے منگوانی ہے اُمید ہے کہ عید تک مل
جائے گی اور اس میں جو مواد ہو گا وہ ارسال کر دیا جائے گا۔ (۶) فون نمبر بند تھا
اس لیے بات نہ ہو سکی..... اپنی ادعیہ مخصوصہ میں اس فقیر بے نوا کو ضرور یاد
فرمائیے گا۔ والسلام۔

محمد عبدالرحیم نقشبندی غفرلہ المولی القوی (شہداد پور)

موبائل نمبر: 0300-9377292

۹ رمضان المبارک ۱۴۲۷ھ

قاری غلام رسول قادری (قاری ریڈیو پاکستان اور پی ٹی وی)
مدرس تجویذ جامعہ اسلامیہ عربیہ انوار العلوم (رجسٹرڈ) ملتان

عزیز القدر لائق صد احترام حافظ قاری محمد سلیمان اعوان سر وہ صاحب

زید مجدہ۔

السلام علیکم ورحمۃ اللہ وبرکاتہ! مزاج گرامی! آپ کا نوازش نامہ
موصول ہوا، بڑی خوشی ہوئی..... اللہ تعالیٰ آپ کو خوش و خرم رکھے۔ آپ کی عمر
میں اور علم و عمل میں مزید خیر و برکت اور ترقی عطا فرمائے آمین۔ یہ پڑھ کر کہ

آپ اُستادِ مکرم حضرت قبلہ رئیس الحق دین قاری محمد طفیل نقشبندی مجددی رحمۃ اللہ علیہ کی سوانح پر کتاب مرتب فرما رہے ہیں، بہت خوشی ہوئی۔ اللہ تعالیٰ آپ کو جزائے خیر دے اور اجر عظیم عطا فرمائے۔ آپ کے فرمان کی تعمیل کرتے ہوئے اس ناچیز کے ذہن میں حضرت قبلہ اُستادِ مکرم کے بارے میں جو مختصر معلومات تھیں، وہ فوری طور پر لکھ کر آپ کی خدمت میں پیش کر رہا ہوں۔ اللہ تعالیٰ ان چند الفاظ (۷) کو مجھ ناچیز کے لیے ذریعہ بخشش و نجات بنائے۔ آمین۔ قاری صاحب..... الخ۔

آپ کا اُستاد بھائی

(قاری) غلام رسول قادری

موبائل نمبر: 0333-6122097

05-11-2006

محمد منشا تابش قصوری، مرید کے، ضلع شیخوپورہ

مدرس، جامعہ نظامیہ رضویہ، لاہور

محترم المقام جناب محمد سلیمان اعوان سر وہ صاحب زید مجدد۔
سلام و رحمت! مزاج گرامی! آپ کا خط ملا، شکر یہ یاد تازہ ہوئی۔ علالت کے باعث کچھ نہ لکھ سکا۔ آپ کا ارسال کردہ میٹر بھی کتابوں میں چھپ گیا۔ آج جب کہ یہ سطور رقم کر رہا ہوں، سخت تکلیف ہے، جامعہ نظامیہ رضویہ میں بھی نہیں گیا، سارا دن بے تابی میں گزرا، مغرب کے وقت دوسری بار دوا استعمال کی اور اسی حالت میں یہ مضمون (۸) مرتب کیا، پسند آئے تو شامل کر لیں بصورت دیگر میرا کوئی شکوہ نہیں ہوگا۔

دعا فرمائیے کہ اللہ جل و علیٰ اپنے حبیب کریم علیہ التحیۃ والتسلیم کے طفیل

دینی خدمات کے لیے صحتِ کاملہ عطا فرمائے (آمین)۔ احباء و رفقاء سے سلام مسنون۔ مناسب سمجھیں تو وصولی کی اطلاع دے دیں۔ دوبارہ پڑھ نہیں سکا لہذا بغور پڑھیں غلطی ہو تو تصحیح کر لیں۔ والسلام مع الاکرام۔

محمد منشا تابش قصوری

20-11-2006

میاں جمیل احمد نقشبندی مجددی شرق پوری
سجادہ نشین آستانہ عالیہ شیر ربانی، شرق پور شریف

بِسْمِ اللّٰهِ الرَّحْمٰنِ الرَّحِیْمِ

گرامی قدر قاری محمد سلیمان مجددی صاحب السلام علیکم ورحمۃ اللہ وبرکاتہ۔ آپ کا مکتوب موصول ہوا۔ یاد آوری کا شکریہ۔ قاری محمد طفیل نقشبندی رحمۃ اللہ علیہ اُستاذ القراء تھے۔ اُن کی پُر سوز تلاوت قرآن حکیم کی حلاوت آج بھی کانوں میں رس گھولتی محسوس ہوتی ہے۔ چوں کہ قرآن کریم کی عظمتوں کے احساس سے سرشار ہو کر اُن کی آواز دل کی گہرائیوں سے اُبھرتی تھی اس لیے ایک سماں سا بندھ جاتا تھا اور سامعین تحسین پیش کیے بغیر نہ رہ سکتے تھے۔

حضرت مجدد الف ثانی شیخ احمد فاروق سرہندی رحمۃ اللہ علیہ سے اُنہیں گہرا شغف تھا۔ چنانچہ حضرت مجدد رحمۃ اللہ علیہ کے حوالے سے ہونے والے جلسوں میں بڑے شوق سے شمولیت کرتے تھے۔ اُن کے اس حُسنِ ذوق سے اُن کی فنی صلاحیتیں اور زیادہ اُجاگر اور نمایاں ہو جاتی تھیں۔

یہ حقیقت ہے کہ قاری محمد طفیل نقشبندی مجددی رحمۃ اللہ علیہ نے دین حق کی تبلیغ و اشاعت میں بھرپور خدمات انجام دی ہیں۔ اللہ تعالیٰ اپنے فضل عمیم سے اپنے حبیب پاک ہمہ لولاک رحمۃ اللہ علیہ کے طفیل اُنکی خدمات کو شرف قبولیت بخشے۔ آمین۔

دُعا گو!

میاں جمیل احمد نقشبندی مجددی شرق پوری

فون: 042-7313356

موبائل: 0300-4243812

۱۰ جنوری ۲۰۰۷ء

پتہ: کاشانہ شیر ربانی، مکان نمبر ۵

اجمیری اسٹریٹ، ہجویری محلہ، دربار

داتا گنج بخش، لاہور (پنجاب)

پروفیسر خان گل خان رہاڑہ، ضلع پونچھ (آزاد کشمیر)

محترمی حضرت علامہ قاری حافظ محمد سلیمان اعوان صاحب السلام علیکم
ورحمۃ اللہ وبرکاتہ! اُمید ہے مزاج بخیریت ہوں گے۔ یہ سن کر انتہائی خوشی
ہوئی کہ آپ اُستاز الاساتذہ اور قاری القراء حضرت علامہ مولانا محمد طفیل
نقشبندی رحمۃ اللہ علیہ کی برسی کے موقعے پر ایک کتاب شائع کر رہے ہیں۔ قبلہ قاری
صاحب ہمہ جہت شخصیت اور گونا گوں خوبیوں کے مالک تھے بلکہ صحیح بات تو یہ
ہے کہ وہ اپنے فن کے امام تھے۔ قاری صاحب کی شخصیت اور آواز غرض یہ
ہے کہ اُن کی ہر ہر ادا لا جواب تھی۔ مجھ جیسا حقیر شخص اُن کی کیا تعریف و
توصیف کر سکتا ہے۔ دراصل اُن کی شخصیت اقبال کے اس شعر کی صحیح مصداق
تھی کہ۔

ہزاروں سال نرگس اپنی بے نوری پہ روتی ہے

بڑی مشکل سے ہوتا ہے چمن میں دیدہ ور پیدا

ڈاکٹر عبدالقدوس صاحب انگلینڈ۔ ناروے کے دورے پر گئے ہوئے

ہیں۔ والسلام

پروفیسر خان گل خان

۶ فروری ۲۰۰۷ء

حواشی

- ۱- حضرت قاری محمد طفیل نقشبندی رحمۃ اللہ علیہ مراد ہیں۔
- ۲- یہ تاثرات بصورتِ مضمون کتاب ہذا میں شامل ہیں۔
- ۳- اس موضوع پر آپ کا لکھا ہوا ایک واقعہ ماہ نامہ ”ضیائے حرم“ لاہور میں چھپا ہے، ملاحظہ ہو شمارہ ستمبر ۱۹۷۹ء صفحہ ۷۹ تا ۸۱۔ ”طرا بلس کی رات“ اسی واقعے کی طرف اشارہ ہے۔
- ۴- یہ تاثرات بصورتِ مضمون کتاب ہذا میں شامل ہیں۔
- ۵- یہ تذکرہ (یعنی کتاب ہذا) چھپ گیا مگر ”تاریخ آرائیاں“ قاری عبدالرحیم نقشبندی کے ذریعے موصول نہ ہوئی۔
- ۶- چوں کہ حضرت قاری محمد طفیل نقشبندی رحمۃ اللہ علیہ آرائیں برادری سے تعلق رکھتے تھے چنانچہ ممکن تھا کہ کتاب ”تاریخ آرائیاں“ میں اُن کا یا اُن کے آباؤ اجداد کا کوئی حوالہ مل جاتا اسی لیے اُس کتاب کی تلاش تھی۔
- ۷- یہ ”چند الفاظ“ بصورتِ مضمون کتاب ہذا میں شامل ہیں۔
- ۸- مضمون شامل کتاب ہذا ہے۔



باب هفتم

چند تلامذه (مضامین)

ڈاکٹر قاری محمد سلیمان اعوان آف سرو بہ (مرتب)

تعارف از پروفیسر ثاقب قریشی صدر ”بزم فروغ ادب حیدرآباد“

فارسی کا مقولہ ہے ”کسب کمال کن کہ عزیز جہاں شوی“ اور حقیقت بھی یہی ہے کہ علم، فن، ہنر کا کمال ہی انسان کو زمانے میں عزت دلاتا ہے۔ کمال کے مقابلے پر صورت و سیرت پس پردہ چلے جاتے ہیں یہی وجہ ہے کہ دنیا میں اب تک جتنے بھی نام ور لوگ ہوئے ہیں یا جن کے نام تاریخ میں زندہ ہیں ان کی غالب اکثریت صرف اپنے علم و فن کی وجہ سے زندہ ہے جب کہ ان کو خاک ہوئے زمانے بیت گئے۔ کھیل کا میدان ہو یا جنگ کا کارزار، فن خطابت ہو یا مصوری کا کمال، ساز کا آہنگ ہو یا آواز کا جادو، قلم کا اعجاز ہو یا کسی اور ہنر کا جمال، غرض ہر فن سے یہ بات عیاں ہے کہ یہ دنیا ”جہان باز گیراں“ ہے۔ یہاں وہی زندہ و تابندہ رہ سکتا ہے جس کی ذات کسی نہ کسی فن یا ہنر کا حوالہ رکھتی ہو۔ ایسے اہل کمال کا موت بھی کچھ نہیں بگاڑ سکتی..... وہ مرنے کے بعد بھی زندہ رہتے ہیں اور زندگی میں بھی مخلوق خدا سے خراج تحسین حاصل کرتے ہیں..... اس وقت بھی دنیا اہل کمال سے بھری پڑی ہے لیکن ہم آپ کی جس شخصیت سے ملاقات کر رہے ہیں ان کا فن یکتائے روزگار ہے۔ کیوں کہ یہ ایک طرف اپنے فن سے دنیا میں نام، عزت اور شہرت کما رہے ہیں اور دوسری طرف اللہ اور اللہ کے رسول ﷺ کی خوش نودی بھی حاصل کر رہے ہیں۔

عالمی شہرت و انعام یافتہ حضرت ڈاکٹر قاری حافظ ملک محمد سلیمان اعوان سر وہ مدظلہ العالی ۲۵ نومبر ۱۹۶۲ء کو سر وہ ضلع جہلم (پنجاب) میں پیدا ہوئے۔ آپ کے والد کا نام ملک محمد خان اعوان تھا۔ پرائمری اور مڈل کی تعلیم گورنمنٹ ہائی اسکول سر وہ سے حاصل کی اس کے ساتھ ہی ناظرہ و حفظ قرآن کی تعلیم حضرت حافظ محمد سلیمان سے حاصل کی۔ ۱۹۷۵ء میں آپ حیدرآباد (سندھ) تشریف لے آئے۔ یہاں پر نور محمد ہائی اسکول سے میٹرک (۱۹۸۱ء) اور گورنمنٹ سٹی کالج سے انٹر (۱۹۸۳ء) کے امتحانات پاس کیے پھر اسی کالج سے سیکنڈ کلاس بی۔ اے (۱۹۸۵ء) کیا، ازاں بعد جامعہ سندھ جام شورو سے ۱۹۹۰ء میں فرسٹ کلاس فرسٹ پوزیشن میں ایم۔ اے (اسلامی کلچر) کیا اور گولڈ میڈل حاصل کیا۔ ساتھ ہی ساتھ مدرسہ ”رکن الاسلام جامعہ مجددیہ“ ہیر آباد سے درس نظامی (جون ۱۹۸۰ء) دورہ تجوید قرأت (۱۹۸۲ء) اور دورہ تفسیر قرآن (۱۹۸۷ء) کی اسناد حاصل کیں۔ تجوید اور قرأت میں آپ کے اُستاد رئیس الحجودین الحاج الحافظ القاری حضرت محمد طفیل نقشبندی مجددی امرتسری رحمۃ اللہ علیہ تھے۔ ۱۹۹۱ء میں ”تنظیم المدارس اہل سنت پاکستان“ لاہور سے ”شہادۃ العالمیہ“ کی سند حاصل کی۔ آپ نے مدرسہ ”رکن الاسلام جامعہ مجددیہ“ ہیر آباد حیدرآباد کے بانی اور مہتمم حضرت علامہ مفتی محمد محمود الوری رحمۃ اللہ علیہ کے دستِ حق پرست پر بیعت ہونے کی سعادت حاصل کی، پھر جامعہ سندھ جام شورو میں ڈاکٹریٹ کے لیے ”شاہ محمد محمود اور ان کی دینی خدمات کا تنقیدی اور تحقیقی جائزہ“ کے عنوان سے آٹھ سو صفحات کا مقالہ تحریر کیا اور پی۔ ایچ۔ ڈی کی سند ۲۰۰۰ء میں حاصل کی۔

۱۔ معین خان مضمون ”عالمی شہرت یافتہ قاری محمد سلیمان کی باتیں“ مطبوعہ ماہ نامہ ”آستانہ“ کراچی، صفحہ نمبر ۵۶۔

آپ اب تک متعدد ملکی اور غیر ملکی مقابلہ ہائے حفظ قرآن و حسن قرأت میں شریک ہو کر ملک کا نام روشن کر چکے ہیں۔ ان مقابلوں اور کامیابیوں کی مختصر فہرست یہاں دی جا رہی ہے۔

- (۱) کل پاکستان مقابلہ حفظ قرآن و حسن قرأت منعقدہ ۱۹۸۲ء میں اول پوزیشن حاصل کی اور عوام اہل سنت و جماعت کے سر فخر سے بلند کر دیے۔
- (۲) کل پاکستان مقابلہ حفظ قرآن و حسن قرأت منعقدہ ۱۵ مئی ۱۹۸۵ء میں پہلی پوزیشن حاصل کی اور حکومت پاکستان سے اعلیٰ انعام پایا۔ (۳) کل پاکستان مقابلہ حفظ قرآن و حسن قرأت منعقدہ ۳۱ مارچ ۱۹۸۸ء میں دوسری پوزیشن حاصل کی۔ (۴) آٹھواں بین الاقوامی مقابلہ تجوید و قرأت ۲۵ جنوری ۱۹۸۶ء تا ۵ فروری ۱۹۸۶ء خانہ کعبہ سے ۲۱ کلومیٹر دور غار حرا کے سامنے ہوٹل انٹر کونٹینینٹل مکہ مکرمہ (سعودی عرب) میں منعقد کیا گیا جس میں ۳۶ اسلامی ممالک اور ۵۲ اسلامی تنظیموں نے شرکت کی۔ آپ نے اس مقابلے میں دوسری پوزیشن حاصل کی اور پاکستان کے بہترین قاری کی حیثیت سے ۴۳ ہزار سعودی ریال اور دیگر قیمتی انعامات کے ساتھ سرٹیفکیٹ سے نوازے گئے۔ (۵) چوتھا بین الاقوامی مقابلہ حفظ قرآن و حسن قرأت مملکت ایران کے شہر تہران میں موجود ”حسینہ ارشاد ہال“ میں یکم اپریل ۱۹۸۶ء تا ۱۶ مئی ۱۹۸۶ء منعقد کیا گیا اس ہال کے محراب کے اوپر علامہ اقبال رحمۃ اللہ علیہ کے فارسی اشعار لکھے ہیں۔ آپ کو اس مقابلے میں شرکت کے دوران شاہ ایران رضا شاہ پہلوی کی رہائش کے قریب ”ہوٹل انقلاب“ کے کمرہ نمبر ۱۰۴۴ میں ٹھہرایا گیا آپ نے حفظ قرآن میں اول اور حسن قرأت میں دوسری پوزیشن حاصل کی اور ساٹھ ہزار تومان سے بطور انعام نوازے گئے۔
- (۶) تیسرے بین الاقوامی مقابلہ حفظ قرآن و حسن قرأت منعقدہ طرابلس (لیبیا)

میں حفظ قرآن میں دوسری پوزیشن حاصل کی اور سرٹیفکیٹ حاصل کیا۔ (۷) المہد
العالمی الاخضر (گرین ورلڈ انسٹی ٹیوٹ) طرابلس (لیبیا) نے یوم المثلثہ کے عنوان
سے ایک سیمینار ۳۰ جون ۱۹۸۹ء تا ۷ جولائی ۱۹۸۹ء منعقد کیا۔ جس میں آپ نے
ورلڈ اسلامک مشن پاکستان کی طرف سے شرکت کی۔ (۸) ۱۹۹۲ء میں لیبیا کا
مطالعاتی دورہ کیا اور اس سلسلے میں ٹریپولی اور طرابلس گئے اور وہاں فن قرأت کا
مظاہرہ کیا۔ اس مطالعاتی دورے کے متعلق حضرت علامہ اقبال احمد فاروقی اپنے
رسالے ماہ نامہ ”ضیائے حرم“ لاہور میں رقم طراز ہیں:

”طرابلس کے ٹی وی اور ریڈیو پر پاکستان سے آئے ہوئے
وفد کی خبریں نشر ہوئیں تو پاکستانی حضرات ہماری ملاقات کو
آنے لگے۔ ہمارے وفد میں قاری محمد سلیمان اعوان نقشبندی
حیدرآبادی بھی تھے وہ عالمی شہرت یافتہ قاری ہیں وہ جب
قرآن پڑھتے تو کیا پاکستانی اور کیا طرابلسی جھوم جھوم جاتے
طرابلس سے ایک سو تیس کلومیٹر دور سیدی عبدالسلام رحمۃ اللہ علیہ کا
مزار زیلتین میں ہے یہ زیارت گاہ عوام و خواص ہے خود معمر
قذافی بسا اوقات حاضری دیتے ہیں۔ مزار کے ساتھ ہی ایک
شان دار مسجد ہے جس کے باسٹھ ستون ہیں بہت بڑا مینار اور
گنبد مسجد نبوی کی یاد تازہ کر رہا ہے۔ گنبد کے اندرونی حصہ
میں آیات قرآنی کے ساتھ ساتھ قصیدہ بردہ شریف کے اشعار
نمایاں نظر آتے ہیں۔ مسجد کے سامنے ایک عالی شان عمارت
ہے جو مدرسہ قرآنیہ کے طور پر استعمال ہو رہی ہے۔ ہم نے

چھٹی کے وقت یہاں کئی بچوں کو قرآن پڑھتے دیکھا تو خیال آیا کہ اساتذہ سے ملاقات کی جائے۔ بچوں کو پاکستان سے آئے ہوئے علماء اور حفاظ کی آمد کی اطلاع دے کر اساتذہ کو گھر سے بلایا گیا اور ہماری گزارش پر اساتذہ نے اُس وقت جو طلباء موجود تھے انہیں جمع کیا۔ ہم نے بچوں سے روایت قانون میں قرآن پاک سنا۔ ماشاء اللہ عربی اور حبشی بچے اپنے فطری لہجے میں قرآن سناتے تو دل جھوم اُٹھتا۔ ان بچوں میں سفید رنگ اور کالے حبشی بچے موجود تھے۔ اس وقت تقریباً اسی بچے جمع ہوئے جن میں سے ہم نے پانچ بچوں سے قرآن سنا۔ پھر ہم نے اپنے پاکستانی قاری محمد سلیمان اعوان سر وہ نقشبندی حیدرآباد سے ایک رکوع سنانے کی استدعا کی۔ قاری صاحب نے جس خوش نوائی سے قرآن سنایا اُس سے اساتذہ اور طالب علم جھوم جھوم اُٹھے رخصت ہونے لگے تو اساتذہ نے ہماری بڑی عزت کی بڑی مسرت کا اظہار کیا۔ اس قرآنی مدرسہ میں دو سو سے زیادہ بچے زیر تعلیم ہیں۔ مقامی بچوں کے علاوہ چاڈ سوڈان صومالیہ کے حبشی بچے بھی قرآن یاد کر رہے ہیں۔ قاری صاحب کی قرأت سے خوش ہو کر بعض بچوں نے آگے بڑھ کر کہا: ہمیں پاکستان لے چلو ہم آپ جیسا قرآن پڑھنا سیکھیں گے۔

(علامہ اقبال احمد فاروقی، ”ضیائے حرم“ لاہور شمارہ ستمبر ۱۹۸۹ء، صفحہ نمبر ۷۹ تا ۸۱)

(۹) ۱۹۹۸ء میں تہران (ایران) کے مطالعاتی دورے پر گئے۔ اس

دورے میں دنیا کے چار مختلف ٹی وی اسٹیشنوں کا افتتاح ہوا، اس موقع پر آپ کی رہائش کوثر ہوٹل میں تھی۔ (۱۰) ۸ ستمبر ۲۰۰۷ء کو ماہ رمضان میں ماریشس (ساؤتھ افریقہ) میں ڈیڑھ ماہ تک ”شاہ احمد نورانی ویک“ منایا گیا۔ آپ ورلڈ اسلامک مشن کے موجودہ چیئرمین علامہ محمد انس شاہ نورانی کی ہدایت پر ورلڈ اسلامک مشن کی طرف سے مذکورہ ملک میں گئے اور انوارِ مدینہ مسجد (تعمیر شدہ ۱۹۲۷ء) کیوپپ روڈ میں تراویح پڑھائیں۔ آپ کو اس ملک کے دارالحکومت پورٹ لیس (Portlis) میں ایک روزہ تراویح اور شبینہ پڑھانے کا موقع بھی ملا۔

(۱۱) آپ نے ۱۶ جون ۱۹۸۵ء سے ۱۹۹۰ء تک (مسلل چھ سال) لیاقت باغ راولپنڈی میں اور ۹ مارچ ۱۹۹۳ء کو شاہ فیصل مسجد اور اسلام آباد میں ہونے والی محافلِ شبینہ میں صوبہ سندھ کی نمائندگی کرتے ہوئے قرآن سنانے کی سعادت حاصل کی۔ ان محافل کے کپیٹر معروف نیوز کاسٹرا ظہر لودھی اور خالد حمید ہوتے آئے ہیں اور یہ محافل براہِ راست ٹی وی اور ریڈیو سے ٹیلی کاسٹ اور نشر کی جاتی رہی ہیں۔ (۱۲) آپ نے مسلسل بارہ سال تک سندھ کی سطح پر قرأت کے مقابلے جیتے ہیں۔ (۱۳) آپ نے اپنی قرأت کے اب تک چار آڈیو کیسٹ جاری کروائے ہیں۔

قبلہ قاری صاحب دام فیوضہم کی ذاتِ بابرکات نے اس فن مقدسہ کی خدمت کے لیے ۱۹۹۰ء میں ”انٹرنیشنل جماعت القراء والحفاظ پاکستان“ حیدرآباد تشکیل دی جس کا مقصد فن تجوید و قرأت کو انفرادی طور پر عوام الناس تک پہنچانا ہے۔ یہ تنظیم ”فن تجوید و قرأت قرآن“ کے فروغ اور ارتقاء کے لیے کام کر رہی ہے مثلاً پہلی سطح پر ”گورنمنٹ زبیدہ گرلز کالج حیدرآباد میں آپا مریم نوحانی (سابق ڈائیکٹر آف کالج) کے زیر سرپرستی اور فیڈرل اسکولز اور فیڈرل کالجز میں محترم

روف جاوید صاحب (پرنسپل) کے زیر سرپرستی تجوید و قرأت کے کورس کی ابتداء کی گئی۔ اس کے علاوہ مری اور حیدرآباد دینی مدارس میں تجوید و قرأت کے ۳ ماہ اور ۵ ماہ کے دورہ تجوید و قرأت کا آغاز ہوا۔ دوسری سطح پر اس تنظیم نے بین الاقوامی محفل حسن قرأت اور کل پاکستان محفل حسن قرأت کا انعقاد کر کے تہلکہ مچا دیا۔ عالمی مظاہرہ حسن قرأت و تواشیح میں ایرانی قراء اس تنظیم کی دعوت پر تشریف لائے۔ ۱۵ فروری تا ۱۷ فروری ۱۹۹۶ء ہٹھری، حیدرآباد کی مختلف مساجد میں کامیاب پروگرام کرائے۔ ”عالم اسلام“ کے مایہ ناز قاری مصطفیٰ اسماعیل، محمود الخلیل، الحصری، صدیق الممشاوی اور رئیس القراء قاری محمد طفیل رحمہم اللہ علیہم اجمعین کی وفات پر ان کی یاد میں محفل حسن قرأت منعقد کی گئی جس میں پاکستان کے مایہ ناز قراء قاری خوشی محمد ازہری، قاری سید صداقت علی، قاری کرامت علی نعیمی، قاری غلام رسول لاہوری، قاری محمد عمر سعیدی ملتان، قاری محمد رمضان نجم الباروی (فیصل آباد)، قاری فقیر مسعودی (سیالکوٹ) اور نعت گو شعراء خالد محمود خالد نقشبندی (کراچی) اور بدرالدین بدر (گوجرہ) تشریف لائے۔

اس تنظیم نے دیگر ذرائع کے ساتھ ساتھ قلم کے ذریعے بھی اس علم عظیم اور فن جلیلہ کو عوام الناس تک پہنچایا؟ بانی تنظیم اسد القراء قاری محمد سلیمان اعوان سر وہ نے مختلف کتب تصنیف کیں جن کا تذکرہ یہاں کیا جا رہا ہے۔ ۱) شاہ محمد محمود اور ان کی دینی خدمات کا تنقیدی اور تحقیقی جائزہ (غیر مطبوعہ)۔ ۲) پٹھری کے مرض کا روحانی شفاخانہ (مطبوعہ کتابچہ)۔ ۳) احکام التجوید (کبیر غیر مطبوعہ)۔ ۴) تلفظ ضاد اور اکابر قرأت (مطبوعہ)۔ ۵) سنی تجوید کا خلاصہ (مطبوعہ)۔ ۶) علم تجوید و قرأت کی آخری کتاب ”مقدمہ الجزریہ“ کی شرح ”المنح الفکریہ“ کا اردو ترجمہ (غیر مطبوعہ)۔ ۷) ہدایۃ المستفید فی احکام التجوید (صغیر۔ مطبوعہ)۔

۸ علم الاوقاف (غیر مطبوعہ)۔ ۹ شاہکار تقریریں (مطبوعہ)۔

یہ قاری صاحب کی ذاتی دلچسپی، خرچ، محنت اور فن قرأت سے انتہائی لگاؤ کا نتیجہ ہے کہ آپ نے اولیس قرنی رحمۃ اللہ علیہ لائبریری قائم کی ہے جس میں ملکی و غیر ملکی قراء عظام کی تلاوتیں، مکمل قرآن مجید نعتیں اور صلوة و سلام آڈیو و ڈیو ریکارڈنگ میں موجود ہیں۔ خود قاری صاحب کی قرأت کے ریکارڈ کی فہرست کچھ یوں ہے۔

۱۰ ۱۹۸۸ء میں EMI کراچی کی طرف سے گیارہ سورتیں ”کنز الایمان“ ترجمہ کے ساتھ آڈیو ریکارڈ ہوئیں، مترجم سید حمزہ علی قادری تھے۔ ۱۱ سورۃ یاسین اور سورۃ رحمن سندھی ترجمہ امام اہل سنت کے ساتھ آڈیو کیسٹ تیار ہوئی، مترجم مفتی محمد رحیم سکندری اور مولانا عبدالوہاب سکندری تھے۔

قاری صاحب زمین دار خاندان سے تعلق کے باوجود ایک سرکاری اسکول میں مدرس ہیں، ساتھ ہی ساتھ ”المجدد قرآن اکیڈمی“ حیدرآباد میں طلباء کو ناظرہ، حفظ اور قرأت کی تعلیم دے رہے ہیں۔ اس مدرسے میں بالغان کے لیے قرآنی تعلیم کا انتظام ہے، قاری صاحب کے شاگردان رشید کافی تعداد میں ہیں ان میں چند کے نام یہ ہیں۔

قاری عبدالرشید تونسوی (ملتان)، قاری سردار احمد (پاک آرمی نمبر ۱)، قاری خالد منیر بٹ (۲۸ سگنل پاک آرمی نمبر ۱)، قاری محمد عثمان انصاری (حیدرآباد)، قاری عبدالغفار چشتی (لندن، برطانیہ)، قاری خلیل الرحمن تونسوی (ٹوبہ ٹیک سنگھ)، قاری محمد آصف آرائیں (حیدرآباد)، قاری محمد عدیل (حیدرآباد)، قاری محمد رمضان ڈایانی (کشمور)، قاری سلیم مبین (حیدرآباد)، قاری اللہ بخش سعیدی (حیدرآباد)، ڈاکٹر محمد عثمان غنی (حیدرآباد)، قاری غلام مرتضیٰ ہالیپوٹہ SDO واپڈا (شینو پورہ)، قاری محمد نعیم رضا ہالیپوٹہ (ہٹھڑی شریف) صاحب

زادہ قاری محمد احمد اعوان، قاری عبدالشکور اعوان، قاری علی حسن (چوہڑ جمالی ٹھٹھہ)،
 قاری نذیر ولد بشیر (حیدرآباد)، قاری جاوید اختر اعوان (رحمان آباد چکوال)،
 قاری محمد ذاکر قادری (حیدرآباد)، قاری انعام الرحمن جونجو (لطیف آباد حیدرآباد)،
 قاری سید ناصر علی (حیدرآباد)، قاری منور دین اعوان (تھوہا محرم دین، چکوال)،
 قاری اشفاق قادری (لطیف آباد حیدرآباد)، قاری احمد رضا اشرفی (حیدرآباد)،
 قاری نذیر احمد (پپلاں میاں والی) اور قاری شبیر احمد (سرہندی مسجد، حیدرآباد)۔



حضرت قاری محمد رفیق اشرفی مدظلہ العالی

از..... قاری محمد سلیمان اعوان سرو بہ (مرتب)

”حضرت قاری محمد رفیق قادری اشرفی ۱۵ ستمبر ۱۹۵۶ء کو ”نورانی ہاؤس“

محمدی روڈ چوک پریت آباد (حیدرآباد) میں پیدا ہوئے۔ آپ کے بچپن میں جب والدہ ماجدہ انتقال فرما گئیں تو آپ کی پرورش آپ کی ہمشیرہ نے کی۔ آپ نے اپنے والد حضرت علامہ مولانا قاری منیر الدین رحمۃ اللہ علیہ سے حفظ قرآن کریم کیا، پھر اپنے بڑے بھائی حافظ محمد یوسف نعیمی کے پاس کراچی چلے گئے۔ ازاں بعد واپس حیدرآباد آئے تو مدرسہ ”رکن الاسلام“ ہیرآباد میں امام القراء قاری محمد طفیل نقشبندی علیہ الرحمۃ سے تجوید و قرأت پڑھی۔

آپ نے گیارہ سال کی عمر میں حفظ کیا اور دارالعلوم رکن الاسلام سے فارغ التحصیل ہونے کے بعد جناح مسجد کراچی میں امام ہو گئے جہاں امام القراء قاری محمد طفیل نقشبندی پڑھاتے رہے تھے یہاں کے مدرسہ میں ۵ سال تک تجوید و قرأت پڑھاتے رہے یہیں پر بڑے بڑے علمائے دین مثلاً حضرت علامہ مولانا غلام رسول سعیدی وغیرہ قاری محمد رفیق کے پاس آتے تھے۔ آپ دارالعلوم امجدیہ کراچی میں بھی شعبہ تجوید و قرأت کے صدر مدرس کی حیثیت سے پڑھاتے رہے۔ آپ کے برادر اکبر قاری محمد ایوب اشرفی کے بقول ”حضرت علامہ انس نورانی صدیقی اور حضرت اولیس نورانی صدیقی صاحبان بھی آپ کے تلامذہ رشید

ہیں اور قاری غلام رسول (لاہور والے) نے بھی آپ سے اکتساب فیض کیا ہے۔“
 آپ جہانگیر پارک صدر کراچی میں منعقد ہونے والی محافل شبینہ میں ۲۹
 واں پارہ پڑھتے اور قائد ملت اسلامیہ علامہ مولانا شاہ احمد نورانی ۳۰ واں پارہ پڑھ
 کر ختم شریف فرماتے تھے۔ کراچی میں ”پاسبان مسجد“ تھانے والی میں دارالعلوم
 مظاہریہ طاہریہ اشرفیہ کی بنیاد رکھی اور اپنے پیر و مرشد ڈاکٹر سید مظاہر اشرف اشرفی
 جیلانی سے خلافت پائی۔ آپ مذکورہ دارالعلوم میں حفظ و ناظرہ اور قرأت
 پڑھاتے رہے پھر قائد اہل سنت مولانا شاہ احمد نورانی رحمۃ اللہ علیہ کے ساتھ مارشس
 (ساؤتھ افریقہ) چلے گئے جہاں پر ۵ سال (یعنی ۱۹۸۰ء تا ۱۹۸۶ء) پڑھاتے
 رہے پھر ۱۹۹۰ء تا ۲۰۰۰ء یعنی دس سال مسجد اقصیٰ پورٹ لیس میں امامت کے
 فرائض ادا کرتے رہے اب ”گلزار مدینہ“ مسجد مارشس میں امام و خطیب کی ذمہ
 داریاں نبھا رہے ہیں۔ آپ کو اُس ملک کی نیشنلٹی مل چکی ہے سات حج اور چھ
 عمرے کر چکے ہیں۔ عرصہ ۳۲ سال سے مارشس ہی میں مقیم ہیں۔ انس نورانی،
 اولیس نورانی نازیہ ہدیٰ اور سمیہ آپ کی اولاد ہیں۔ جب پاکستان آتے ہیں تو اپنے
 استاد قاری محمد طفیل رحمۃ اللہ علیہ کے مزار پر حاضری دیتے ہیں اور اپنے بھائی قاری محمد
 ایوب اشرفی اور ان کے اہل خانہ سے مل کر چلے جاتے ہیں۔

راقم نے جناح مسجد کراچی میں آپ کی امامت و خطابت کے انداز دیکھے
 ہیں، قراقلی ٹوپی اور صاف ستھرا لباس، مصری قراء کی تلاوت کے منفرد اور انوکھے
 انداز والی کیٹشیں۔ پورے قرآن کو تریل و تدویر میں پڑھتے ہیں۔ ہالینڈ سے خیر
 القراء خیر محمد چشتی الازہری آپ کو تحفہ کیٹشیں بھیجتے ہیں اور جواباً آپ بھی انہیں
 تحفے ارسال کرتے ہیں۔ فرماتے ہیں کہ ”قاری خیر محمد چشتی صاحب سے میں نے

بہت کچھ سیکھا ہے۔“

ماریش کے دارالحکومت پورٹ لیس کی گلزارِ مدینہ مسجد میں تجوید و قرأت پڑھاتے ہیں۔ مسجد کے ساتھ ہی ”مکتبہ نورانی“ قائم کر رکھا ہے۔ عوام و خواص کو فیض پہنچاتے ہیں، قرآن پاک کی تلاوت کا اہتمام کرتے ہیں۔ قرآن پاک کے نایاب سیٹ اور ترتیل کی لاجواب عمدہ تلاوتیں بصورت کیسٹ اپنے پاس رکھتے ہیں۔

اس مضمون کی تیاری میں حضرت قاری محمد رفیق قادری اشرفی کے برادرِ اکبر قاری محمد ایوب اشرفی سے مدد لی گئی ہے اور ان سے ملاقات کر کے معلومات جمع کی گئی ہیں۔ (مرتب)



حضرت قاری محمد بخش الازہری مدظلہ العالی

(درجہ تخصص جامعہ الازہر الشریف مصر)

از..... حضرت قاری عبدالقیوم صاحب

پرنسپل، دارالعلوم حنفیہ غوثیہ پی ای سی ایچ سوسائٹی طارق روڈ، کراچی

آپ ۱۹۴۰ء میں لاڑکانہ (سندھ) میں پیدا ہوئے۔ آپ کے خاندان میں نہ کوئی حافظ ہے نہ قاری اور نہ ہی عالم دین۔ آپ کے والد ماجد محمد بچل رند نے آپ کو ۱۹۵۴ء میں لاڑکانہ کے رہائشی حضرت امام محمد بخش مدظلہ العالی کے پاس حفظ قرآن کے لیے بٹھایا۔ آپ نے موصوف سے حفظ کرنے کے بعد ۱۹۵۸ء میں مائی خیری مسجد، فقیر کا پٹر، حیدرآباد میں ریکس الحجو دین الحاج قاری محمد طفیل نقشبندی مجددی سے تجوید و قرأت سیکھنے کے لیے اُن کی خدمت میں حاضری دی اور ایک سال میں تجوید و قرأت کا کورس مکمل کر لیا۔ جب اُستاد القراء قاری محمد طفیل نقشبندی مجددی رحمۃ اللہ علیہ مدرسہ رکن الاسلام ہیر آباد میں پڑھانے لگے تو آپ نے بھی اس مدرسہ میں داخلہ لے لیا اور حضرت سے تقریباً دو سال تک پڑھا۔ حضرت قاری غلام حسین شجاع آبادی مرحوم، حضرت الحاج قاری محمد رمضان چشتی صابری المعروف بہ ملنگ بابا اور حضرت قاری جمال نقشبندی آپ کے ہم عصروں میں شامل ہیں جب کہ لاکھا مسجد کے امام حافظ محمد رمضان انصاری اور شیخ الحدیث قاری عبدالرزاق نقشبندی آپ کے مایہ ناز شاگردوں میں شمار ہوتے ہیں۔

۱۹۶۲ء میں آپ جامعہ الازہر مصر پہنچے تجوید و قرأت کا امتحان دیا، پہلے راولپنڈی میں کامیاب ہو کر اس جامعہ میں داخل ہو گئے اور وہاں ۱۳ سال میں سب سے زیادہ کھل کیں اور درجہ تخصص کی ڈگری حاصل کی۔ مصر میں آپ کے اساتذہ یہ تھے۔ اُستاد الممقری الشریف عامر المصری، اُستاد الممقری محمد صادق القحاوی اُستاد محمد اسماعیل المہدانی۔ آپ ۱۹۶۲ء سے ۱۹۷۵ء تک مصر میں رہے۔

۱۹۸۱ء میں آپ کو حضرت قاری محمد طفیل نقشبندی رحمۃ اللہ علیہ، حضرت مفتی سید شجاعت علی قادری کے مدرسے میں پڑھانے کے لیے اپنے ہمراہ لے گئے ایک سال مدرسہ نعیمیہ ایف بی ایریا میں پڑھایا پھر اُستادوں کے حکم سے مدرسہ حنفیہ غوثیہ پی۔ ای۔ سی۔ ایچ سوسائٹی طارق روڈ میں پڑھایا، پھر ۶ سال مجددیہ نعیمیہ لمیر میں پڑھایا۔ پھر فیضانِ مدینہ کراچی میں سب سے زیادہ پڑھائی۔

آپ نے ایک کتاب ”البرہان فی تجوید القرآن“ تحریر کی ہے جو تجوید کے بارے میں ہے۔ یہ کتاب سندھی میں ہزاروں کی تعداد میں شائع ہو چکی ہے۔ اردو میں اسے جمعیت اشاعت اہل سنت، کھارادر، کراچی کے مولانا الطاف اور ان کے رفقاء نے شائع کیا ہے جبکہ عربی میں اسے پروفیسر ڈاکٹر عبد الغنی صاحب (چیرمین شعبہ عربی سندھ یونیورسٹی جام شورو سندھ) نے طبع کروایا ہے۔

اس کے علاوہ ”مقدمتہ الجزریہ“ کی شرح جو حضرت قاری محمد طفیل نقشبندی علیہ الرحمۃ نے کی ہے اسے بھی آپ شائع کروا رہے ہیں۔ آپ کے فارغ التحصیل تلامذہ کی تعداد تادم تحریر ۲۵۰ ہے۔ ان تلامذہ میں قاری عبدالقیوم محمود نقشبندی، قاری غلام حسن الحسنی، قاری غلام مصطفیٰ فریدی، قاری احمد نواز، قاری

اجمل قادری، قاری محمد رمضان سندھی اور قاری ممتاز سیالوی سرفہرست ہیں۔ آپ چودہ سال کی عمر سے تراویح میں قرآن پاک سناتے چلے آ رہے ہیں۔ آپ کے چار صاحب زادے ہیں۔ ① عبد الحمید رند، ② محمد حنیف رند، ③ وقار احمد رند اور ④ وقاص احمد رند۔

اللہ تعالیٰ عالم اسلام کے مایہ ناز قاری الممقری الشریف حضرت قاری محمد بخش الازہری کو سلامت رکھے۔ آمین۔



اُستاذ القراء حضرت قاری عبدالرحمن

بلوچستانی علیہ رحمۃ الباری

ماخوذ از کتاب ”ذکر لطیف“ مرتب: ابوعمار محمد صحبت خان کوہاٹی

اُستاذ القراء قاری عبدالرحمن شیخ مینگل بن فقیر محمد شیخ مینگل یکم جنوری ۱۹۳۵ء کو صوبہ بلوچستان کے ضلع خضدار تحصیل وڈھ کے موضع ”ٹک“ میں پیدا ہوئے۔ ابتدائی تعلیم مدرسہ تعلیم القرآن کلی صالح محمد وڈھ میں حاصل کی۔ علوم دینیہ کے لئے آپ مدرسہ عربیہ انوار العلوم ملتان میں برسوں زیر تعلیم رہے۔ سند فراغت حاصل کرنے کے بعد مدرسہ رکن الاسلام حیدرآباد سندھ میں شاطبی وقت اُستاذ القراء قاری محمد طفیل احمد نقشبندی رحمۃ اللہ علیہ سے تجوید و قرأت کا نصاب مکمل کیا۔

قاری عبدالرحمن بلوچستانی علیہ رحمۃ الباری بہترین قاری ہونے کے ساتھ شیریں بیاں خطیب اور باعمل عالم دین بھی تھے۔ آپ غزالی زماں علامہ سید سعید احمد شاہ کاظمی رحمۃ اللہ علیہ کے مرید بھی تھے اور آپ کے شاگردِ رشید بھی۔ مدرسہ عربیہ انوار العلوم ملتان کے طالب علم بھی رہے اور قابلِ صدا احترام اُستاذ بھی۔

۱۹۶۸ء میں آپ ملتان سے بلوچستان تشریف لائے جہاں ضلع خضدار کے شہر وڈھ کلی شیرجان میں اپنا دینی ادارہ قائم کیا۔ قرآن پاک سے محبت اور اپنے مرہد گرامی سے عقیدت کی بنیاد پر مدرسہ کا نام، ”جامعہ سعیدیہ انوار الرحمان

(رجسٹرڈ) رکھا۔ پورے علاقہ میں سُنّیوں کا یہ واحد ادارہ ہے۔ یہاں آپ نے ۱۹۸۲ء یعنی زندگی کے آخر تک علومِ دینیہ کی خدمت انجام دی۔ آپ کی شہرت، مہارت، محنت اور لیاقت کا چرچا جہاں ہوا ملک بھر سے تشنگانِ علوم و ڈھ کی جانب عازم سفر ہوئے۔ الحمد للہ! یہ ادارہ اب بھی قائم ہے۔ آپ کے بڑے صاحبزادے دارالعلوم قمر الاسلام سلیمانہ کے فیض یافتہ قاری عبدالباسط صاحب اپنے والد گرامی کے مشن کی تکمیل میں مصروفِ عمل ہیں۔ باری تعالیٰ انہیں استقامت، کامیابی اور کامرانی نصیب کرے۔ (آمین)۔

قاری عبدالرحمن بلوچستانی کی خدماتِ جلیلہ

اُستاذ القراء قاری عبدالرحمن بلوچستانی، اہلسنت و جماعت کے عظیم اور منفرد محسنوں میں سے ایک ہیں۔ اس وقت ملک اور بیرونِ ممالک شعبہ تجوید و قرأت کے بیشتر اساتذہ فن یا آپ کے تلامذہ ہیں یا آپ کے شاگردوں کے شاگرد۔ یہاں ملک کے سب سے بڑے شہر کراچی کے مدارسِ اہلسنت میں اکثر مقامات پر آپ کا فیض جاری و ساری ہے۔ قاری محمد بشیر چشتی ہوں یا قاری محمد عبد القیوم محمود قاری غلام حسن الحسنی ہوں یا قاری مختار الحسن حسنی، قاری محمد عبدالکریم سیالوی ہوں یا قاری عنایت اللہ سیالوی، قاری محمد طاہر شجاع آبادی ہوں یا قاری محمد حسین رضوی، قاری محمد ممتاز ہوں یا قاری محمد کفایت اللہ، قاری محمد فیض اللہ ہوں یا قاری محمد رحمت اللہ، قاری محمد رفیق ارشد ہوں یا حافظ محمد ارشد، قاری عبدالغفار نقشبندی ہوں یا قاری عبداللطیف کشمیری یہ سب ”گلستانِ قاری عبدالرحمن“ کے معطر پھول ہیں کہ ان کے نامور تلامذہ قاری غلام حسین شجاع آبادی، قاری محمد عبد اللطیف امجد سعیدی (رحمہما اللہ الباری) قاری عبدالرحمن شجاع آبادی، قاری خیر محمد

چشتی دامت فیوضہم سے فیض یافتہ ہیں۔ اس طرح بالواسطہ یا بلاواسطہ یہ سب اُستاز القراء کا صدقہ جاری ہیں۔

قاری عبدالرحمن بلوچستانی رحمۃ اللہ علیہ ”مرکزی جماعت القراء پاکستان“ کے بانی ہیں۔ مایہ ناز سنی قراء کو جمع فرما کر آپ نے یہ جماعت بنائی۔ اُستاز گرامی حضرت قاری غلام حسین شجاع آبادی رحمۃ اللہ علیہ پہلے ناظم اعلیٰ اور نیومین مسجد کے خطیب قاری رضاء المصطفیٰ اعظمی مدظلہ العالی اس کے اولین صدر قرار پائے۔ اس جماعت نے بے شمار محافل حسن قرأت کا انعقاد کیا، ہزاروں لوگ قرآن کریم کی تلاوت سے متاثر اور مسرور ہوئے، فن تجوید و قرأت کو فروغ ملا، لوگوں میں اس کا شوق ابھرا، اس جماعت نے فن تجوید پر رسائل کی ترتیب، تدوین اور اشاعت و تقسیم کا فریضہ بھی سرانجام دیا۔ چنانچہ قاری صاحب علیہ الرحمۃ کے شاگرد رشید قاری خیر محمد چشتی صاحب نے ”احکام ترتیل“ کی ترتیب کا مبارک کام کیا۔ اس وقت وہ ”جماعت القراء پاکستان“ کے ناظم اعلیٰ اور قاری عبدالرحمن شجاع آبادی صدر تھے۔ قاری محمد عبداللطیف امجد سعیدی نے اشاعت و طباعت کے اخراجات اپنے ذمہ لئے۔ اب اگرچہ ”مرکزی جماعت القراء پاکستان“ کا وجود نہیں ہے کہ بقول قاری عبدالرحمن شجاع آبادی ”اس کے اکثر احباب یا تو وصال فرما گئے یا پاکستان چھوڑ گئے۔“ تاہم مشہور زمانہ ”رحمانی قاعدہ“ اسی جماعت کا کارنامہ بلکہ ابدی صدقہ جاریہ ہے۔ مدارس میں ماہر اُستاز قرأت کے تقرر کی روایت بھی آپ کی مرہون منت ہے۔ اس سے پہلے دینی اداروں میں باقاعدہ اُستاز قرأت کا اہتمام نہ ہوتا تھا۔

قاری عبدالرحمن بلوچستانی رحمۃ اللہ علیہ نے بے سرو سامانی میں ملک کے

پسماندہ ترین علاقہ وڈھ میں قرآن کریم کے انوار و تجلیات سے سارا خطہ منور کیا۔
تن تنہاء ادارہ قائم کیا پھر اسے عروج بخشا۔

وڈھ (بلوچستان) کی تاریخ میں پہلی بار ۱۲ ربیع الاول شریف کو جشن
عید میلاد النبی ﷺ کے جلوس کا آغاز کیا۔ غالباً اب بھی یہ سلسلہ قائم و دائم ہے۔
آپ نے قبرستان کے لئے الگ قطعہ زمین مختص کرایا۔ اس قبرستان میں سب
سے پہلے آپ کی صاحبزادی کی قبر بنی۔ آپ بھی اسی شہر خموشاں میں ابدی آرام
فرما ہیں۔

مدرسہ عربیہ انوار العلوم ملتان شریف میں تدریس کے دوران سینکڑوں
خوش نصیبوں نے آپ سے تجوید و قرأت کے نصاب کی تکمیل کی۔ آپ کے
پڑھانے کا اعزاز اور امتیاز رہا کہ فیض یافتگان مرکزی درسگاہوں میں مسند تدریس
کی زینت بنے۔ ملتان شریف قیام کے دوران آپ نے امامت و خطابت کے
فرائض بھی سرانجام دیئے۔

قاری صاحب علیہ الرحمۃ کے تاب دار کارناموں میں ایک شاندار
کارنامہ ”دورۂ قرأت“ کا اجراء ہے۔ آپ ماہ شعبان اور ماہ رمضان میں اس دورہ
کا اہتمام فرماتے۔ ۲۵ شعبان المعظم سے ۲۵ رمضان المبارک تک دورۂ قرأت کا
پیریڈ ہوتا۔ ۳ سال تک مسلسل یہ دورہ مکمل کرنے والوں کو سند عطا فرماتے۔ اس
دورے میں پارہ عمہ مکمل مشق کراتے۔ درمیان سے مختلف رکوع سنتے۔ بے شمار
شائقین علوم قرآنیہ آپ کے در پہ آتے اور فیض پاتے۔ آج بھی بہت سے نامور
قرآنیے ہیں جنہوں نے آپ کی بارگاہ میں یہ دورۂ قرأت مکمل کیا اور اس کے
فوائد و ثمرات کو لوٹا۔

قاری عبد الرحمن بلوچستانی علیہ رحمۃ الباری کا طریقہ تدریس

اُستاذ القراء قاری عبد الرحمن بلوچستانی رحمۃ اللہ علیہ اُن فیض رساں اور محسن و مہرباں شخصیتوں میں ایک ہیں جن کا لگایا ہوا چمنستان سدا پر بہار رہے گا۔ اُن کے نامور تلامذہ آج بھی جہاں جہاں مصروف خدمتِ قرآن ہیں حقیقت میں اُن کا فیضان ہیں۔ میں نے اُن کے ہم نام شاگردِ ذی شان اہلسنت کی آن ”رحمانی قاعدہ“ کے مؤلفِ ذی اکرام قاری عبد الرحمن (شجاع آبادی) سلمہ اللہ سبحانہ کی بارگاہ میں حاضر ہو کر ”طریقہ تدریس“ جاننا چاہا اور عرض کیا۔

”یہ فرمائیں آپ کے اُستاذ گرامی کے سب ہی تلامذہ ماہر فن اُستاذ کے طور پر معروف ہیں۔ آخر اُن کے پڑھانے کے انداز میں کیا امتیاز تھا؟“

فرمایا: ”اُستاذ گرامی ایک ایک طالب علم سے آیت سنتے۔ جو آیت پہلے خود تلاوت فرماتے یعنی مشق کراتے پوری کلاس بیک آواز اور ایک ساتھ نہ پڑھتی بلکہ جماعت میں شامل ہر طالب علم اسے دہراتا۔ کوئی بھول جاتا یا مخارج و صفات اور قواعد تجوید کی غلطی کرتا تو آپ اصلاح فرماتے۔ وہ آیت دوبارہ پڑھتے اور طالب علم سے اسی طرح دوبارہ سنتے۔ حد میں ہر طالب علم سے فرداً فرداً ایک ایک پاؤ روزانہ بلاناغہ سنتے۔ طلباء کو امامت، خطابت، مؤذنی، خادی یا کسی اور مصروفیت کی اجازت نہ تھی اور ایسا اس لئے تھا کہ طالب علم پوری توجہ اور لگن سے سفر جاری رکھے پھر منزل پہ پہنچے۔“

کتب تجوید پڑھاتے وقت پہلے سمجھاتے اور خوب سمجھاتے ازاں بعد طالب علم سے عبارت پڑھاتے۔ اُنکے پڑھانے کا کمال یہ تھا کہ اُردو الفاظ کی بھی

پوری طرح وضاحت کرتے مثلاً ”نوائد مکہ“ پڑھاتے وقت ابتداء میں یہ لکھا ہے۔

”قرآن کریم پڑھنے کیلئے تجوید نہایت ہی ضروری ہے“

عام اساتذہ یہ جملہ پڑھ دیتے ہیں یا طالب علم اُن کے سامنے دہرا دیتا ہے۔ مگر آپ باقاعدہ تشریح فرماتے کہ اس جملہ میں ”نہایت ہی“ کا لفظ اس لئے ہے کہ قرآن کریم صحیح پڑھنے کے بعد تجوید کا جاننا بے حد لازمی اور انتہائی ضروری ہے۔ یہ لفظ اس کی اہمیت اور تاکید کو واضح کر رہا ہے۔

آپ کی صحت لفظی بے مثال تھی۔ لہٰذا عرب کے مطابق پڑھتے اور سننے والا عیش عیش کراٹھتا۔ پڑھاتے وقت بے حد محنت کرتے۔ کمال یہ ہے کہ طالب علم کو سزا بھی نہ دیتے۔ بس یہ فرماتے کہ کوئی طالب علم ناغہ نہیں کرے گا۔ پڑھانے کے دوران بار بار پوچھتے کوئی بات سمجھ میں نہیں آتی تو پوچھو اور جب کوئی طالب علم کسی بات کی کتنی ہی بار وضاحت چاہتا آپ اکتائے بغیر پیار و محبت سے سمجھاتے اور مطمئن کرتے۔“

قاری صاحب علیہ الرحمۃ اخلاق و کردار کے آئینہ میں

قاری صاحب علیہ الرحمۃ بہت سادہ مگر بے حد دلربا شخصیت کے مالک فیض رساں اور نیک انسان تھے۔ اُن کے شاگردوں کی گواہی ہے کہ اُستاد گرامی قراء کرام میں نیک نام اور صالح انسان تھے۔ تمام تدریسی مصروفیات کے باوجود تہجد گزار بندے تھے۔ سحری کے وقت اُٹھتے اور سجدہ ریز ہو جاتے۔ بہت بے ضرر اور نیک انسان تھے۔ وہ جو سورہ فرقان میں ”عباد الرحمن“ کی صفات ہیں قاری صاحب اپنے نام کام اور مقام کے لحاظ سے ان صفات کے حامل تھے۔ طلباء پر بے حد مہربان تھے۔ قاری عبدالرحمن شجاع آبادی مدظلہ کی گواہی ہے کہ:

”اُستاذ گرامی بہت خوش اخلاق تھے۔ میں نے زمانہ طالب علمی میں آپ کو کبھی بھی کسی طالب علم کو مارتے نہیں دیکھا۔ بس طالب علم کے لئے یہی سزا تھی کہ وہ چھٹی نہ کرے اور اپنی تعلیم پر توجہ دے۔ طلباء کی ضروریات کا بھی خیال رکھتے۔“

میں نے قاری عبدالرحمن صاحب سے دریافت کیا۔ اپنے اُستاذ کبیر کا کوئی امتیازی وصف بتائیں فرمایا:

”سب سے بڑا وصف یہ تھا کہ بے حد سادہ انسان تھے سادگی پسند تھے۔ لباس سادہ، غذا سادہ، رہائش سادہ، انداز سادہ اور تکبر دور دور تک نہ تھا۔ انداز منکسرانہ اور عاجزانہ تھا۔ متکبرانہ نہ تھا۔“

میں نے غالباً ۱۹۷۷ء میں اُس وقت آپ کی زیارت کی جب بلوچستان سے آپ کراچی تشریف لائے اور ازراہِ کرم اپنے عزیز شاگرد میرے اُستاذ گرامی حضرت قاری غلام حسین شجاع آبادی (رحمۃ اللہ علیہ) کو ملنے ”قمر الاسلام“ رونق افروز ہوئے۔ شلوار قمیض میں ملبوس سر پر قرآنی سجائے، کندھوں پر رنگین رومال ڈالے۔ پُر نور چہرے کے ساتھ کلاس میں تشریف فرما برسوں پہلے کا وہ منظر اب بھی نگاہوں کے سامنے رقصاں ہے۔

قاری صاحب بحیثیت خوش نویس

مؤلف ”انوارِ قمریہ“ سیال شریف سے وابستہ معروف عالمِ دین اور مفتیٰ شیخ الاسلام خواجہ محمد قمر الدین سیالوی نور اللہ مرقدہ کے مرید صادق مفتی قاری غلام احمد سیالوی (رحمۃ اللہ علیہ) نے اپنے ایک مکتوب میں قاری محمد طفیل نقشبندی علیہ الرحمۃ

کے احوال کی بابت راقم کو لکھا۔

”علم قرآۃ کے چار فنون برائے تکمیل ہوتے ہیں۔ علم مشق، علم تجوید، علم اوقاف اور فن کتابت“ ہر چہار فنون سے اس قدر وہ مہارت رکھتے تھے کہ ہر طالب علم کو ان کے حصول کی رغبت دلاتے۔“

چنانچہ ان کے شاگرد رشید قاری عبدالرحمن بلوچستانی علیہ رحمۃ الباری بہترین خطاط اور خوش نویس بھی تھے۔

اپنے تلامذہ کی درسی کتابوں پر آپ نے جو نام لکھے، یوں محسوس ہوتا ہے کسی ماہر کاتب نے اپنے فن کا مظاہرہ کیا ہے۔ ان کے اُستاد گرامی شاطبی وقت قاری محمد طفیل نقشبندی علیہ رحمۃ الباری بھی بہترین خطاط تھے۔ ان کے لکھے ہوئے طغریٰ تو لوگ شوق سے خریدتے۔ آج بھی بہت سے لوگوں کے پاس ان کی یادگار خطاطی کے نمونے موجود ہیں۔ ان کے تلمیذ رشید قاری عبدالرحمن شجاع آبادی کے پاس زمانہ طالب علمی کی درسی کتاب ”فوائد مکیہ“ موجود ہے جس پر اُستاد گرامی کا انداز کتابت ملاحظہ کیا جاسکتا ہے۔

قاری صاحب بحیثیت قاری خوش الحان

قاری صاحب علیہ الرحمۃ بے حد خوش الحان اور فصیح اللسان انسان تھے۔ آواز بہت صاف، واضح، دلنشین اور شیریں تھی۔ عربوں کے لہجے میں پڑھتے اور خوب پڑھتے۔ قاری عبدالباسط عبدالصمد مصری رحمۃ اللہ علیہ کا لہجہ انہیں پسند تھا اور انہی کے انداز میں تلاوت فرماتے۔ انداز گفتگو سے بھی محسوس نہ ہوتا کہ آپ بلوچستان کے باشندے ہیں۔ محافل حسن قرأت میں تشریف لے جاتے، سامعین آپ کی

تلاوت کے دوران دم بخود ہو جاتے۔

قاری عبد الباسط مرحوم سے شاید محبت کا کرشمہ تھا کہ اپنے بڑے صاحبزادے کا نام ”عبد الباسط“ رکھا۔ آپ کے بیشتر تلامذہ بھی آپ کی نقل کرتے ہیں اور جہاں جہاں تلاوت کرتے ہیں محفل لوٹ کے لے آتے ہیں۔

وصال

۱۲ مارچ ۱۹۸۲ء کو وڈھ ضلع خضدار (بلوچستان) میں آپ کا وصال ہوا۔ منتخب کردہ قبرستان میں آپ کی آخری آرام گاہ بنی۔ دُعا ہے کہ قرآن پاک کا بے لوٹ خادم اپنے رب تعالیٰ جل جلالہ کے کلام کے صدقے اور حبیب دلربا محمد مصطفیٰ احمد مجتبیٰ علیہ التحیۃ والثناء کے تصدق سے جنت الفردوس کی بہاریں لُوٹے۔ مہربان مولیٰ ان کی تربت پر رحمتوں کی بارش فرمائے۔ اُن کے مشن میں مگن تلامذہ کو کامرانی بخشے۔ (آمین)۔



۱۔ اس مضمون کی تیاری میں سب سے زیادہ معلومات آپ کے نامور فرزند روحانی سرمایہ اہلسنت قاری عبدالرحمن شجاع آبادی اور فرزند حقیقی قاری مولوی عبد الباسط کے ذریعہ میسر آئیں۔ ملاقات کے دوران صاحبزادہ قاری محمد طاہر شجاع آبادی ہمراہ تھے۔ اللہ کریم ان سب کو جزائے خیر دے۔ (آمین)

زینت القراء حضرت قاری غلام

حسین شجاع آبادی علیہ رحمۃ الہباری

ماخوذ از کتاب ”ذکر لطیف“ مرتب: ابوعمار محمد صحبت خان کوہاٹی
 اُستاد القراء قاری غلام حسین شجاع آبادی بن محمد بخش مرحوم یکم ستمبر
 ۱۹۳۳ء (۱۹۳۳-۹-۱) کو تحصیل شجاع آباد، ضلع ملتان کے موضع ”فتح بیلہ“ میں
 پیدا ہوئے۔ قومی شناختی کارڈ میں تاریخ پیدائش ۱۹۳۳-۹-۱ درج ہے۔ شناختی
 کارڈ کا نمبر ۱۹۷۹-۳۳-۵۱۰ ہے۔ قاری صاحب بھائیوں میں تیسرے نمبر پر
 ہیں۔ یہ ۵ بھائی ہیں۔ سب سے بڑے بھائی کا نام غلام رسول ہے۔ ان کے بعد
 محمد اسماعیل اور پھر قاری صاحب ان کے بعد محمد عمر (فوج سے ریٹائرڈ) اور سب
 سے چھوٹے قاری عبدالرحمن شجاع آبادی ہیں۔ (موصوف کا مفصل تعارف آپ
 انہی صفحات پر ملاحظہ کر سکیں گے۔ انشاء اللہ)۔

تدریسی خدمات

قاری غلام حسین صاحب کی زندگی کا بیشتر حصہ امامت اور تدریس
 قرأت میں بسر ہوا۔ پی ٹی ایس (پولیس ٹریننگ سینٹر شہداد پور) کی مسجد میں
 امامت اور جامعہ حنفیہ شہداد پور میں بطور مدرس آپ نے خدمات انجام دیں۔ آپ
 کے اُستاد ذی وقار شاطبی وقت قاری محمد طفیل نقشبندی رحمۃ اللہ علیہ نے ۱۹۶۰ء میں اپنے
 نامور طلباء کی ایک فہرست مرتب فرمائی۔ اپنے ادارہ ”دارالعلوم القرآنہ رحمانیہ

حیدرآباد کے فاضل طلباء کے نام لکھے اور بتایا کہ یہ اس وقت پاکستان میں مختلف مقامات پر قرآن پاک کی تعلیم میں مصروف ہیں۔ اس میں قاری صاحب کا نام دسویں نمبر پر ہے۔ نور مسجد کاغذی بازار کراچی میں بھی آپ نے برسوں امامت کے فرائض انجام دیئے۔ جامع مسجد مصطفیٰ مہاجر کیمپ میں بھی امامت فرمائی۔ حیدرآباد قیام کے دوران جس مسجد میں آپ امام رہے حسن اتفاق سے اس کا نام بھی ”مصطفیٰ“ تھا۔

دارالعلوم قمر الاسلام سلیمانیہ پنجاب کالونی میں بطور مدرس آپ کا تقرر ۵ اگست ۱۹۶۸ء کو ہوا۔ یہ سلسلہ ۱۰ جون ۱۹۹۲ء تک جاری رہا۔ کم و بیش ۲۴ برس آپ نے شعبہ تجوید قرأت میں کلیدی کردار ادا کیا۔ شعبہ تعلیم القرآن (ناظرہ حفظ تجوید) کے آپ انچارج تھے۔ اس شعبہ کا داخلہ بھی آپ کی سفارش پر ہوتا۔ اساتذہ کرام کا تقرر بھی آپ کی مشاورت پر ہوتا۔ آپ نے برسوں دارالعلوم کی جامع مسجد ”سلیمانی“ میں امامت کے فرائض بھی سرانجام دیئے۔

ملک کے مختلف حصوں سے آئے ہوئے تلامذہ نے آپ سے تجوید و قرأت کے نصاب کی تکمیل کی۔ یہی وجہ ہے کہ آپ کے تلامذہ کی تعداد سینکڑوں میں ہے۔ قاری عبدالقدوس (حال مقیم العین متحدہ عرب امارات) قاری محمد الیاس (کراچی) قاری شاہجہاں قاری روح الامین قریشی، حافظ سلطان محمود (کوہاٹ) قاری محمد رفیق چشتی (آزاد کشمیر) قاری محمد عبدالوہاب قاری حافظ عبدالغفار (حال مقیم لندن) قاری محمد اسحاق کشمیری، قاری محمد وزیر ہزاروی، قاری میاں محمد چشتی (ناظم دارالعلوم ضیاء القرآن سلیمانیہ اعظم بستی کراچی) علامہ سید عبد الرحمن بخاری (اسلامک یونیورسٹی اسلام آباد) قاری عبدالشکور قادری (لندن)

قاری غلام مصطفیٰ ہزاروی (لندن) 'قاری حافظ اختر محمود رضوی (لندن)' قاری منظور احمد شاکر (لندن) 'قاری محمد حسین رضوی' خالد مقصود احمد (ٹمن) 'مولانا خلیل الرحمن چشتی (ناظم اعلیٰ جماعت اہلسنت کراچی)' قاری محمد کفایت اللہ خان قریشی 'حافظ عبد الجبار' حافظ محمد شیراز ہزاروی 'مفتی قاضی حسن رضا' قاری عبد القیوم محمود قاری تاج بہادر 'حافظ محمد اسلم قادری (آسٹریلیا)' صوفی محمد افضل رضا 'حافظ عنایت الہی (نجوال کینٹ انک)' قاری احتشام الحق 'سید غلام حسین شاہ (دی شی اسکول کراچی)' حافظ طالب حسین اعوان (اسلام آباد) 'مولوی محمد الیاس (گوجرانوالہ)' حافظ محمد عارف نقشبندی 'قاری ممتاز حسین شجاع آبادی اور راقم الحروف۔

اندازِ تدریس

قاری صاحب تجوید و قرأت کے ماہر اساتذہ میں ایک تھے۔ کتبِ تجوید پڑھاتے وقت پہلے تقریر فرماتے 'کسی لفظ کا مخرج بتاتے وقت یا اس کی صفات کا تعارف کراتے وقت وہ لفظ دہراتے۔ باقاعدہ دانتوں، تالو اور زبان پر ہاتھ رکھ کر اور کبھی طلباء کو سمجھاتے وقت ان کے دانتوں پر انگلی رکھ کر الفاظ ادا کرتے۔ پوری پوری کلاس کو مشق کراتے۔ خوبصورت اور بلند آواز سے آیت کریمہ تلاوت فرماتے پھر طلباء بیک زبان اسے دہراتے 'کوئی آگے پیچھے رہ جاتا تو اپنی خیر مناتا۔ ایک ایک طالب علم سے حد سنتے۔ میری طرح چھٹیاں زیادہ کرتے لیکن جو طالب علم کچھ روز بھی ان سے پڑھ لیتا اسے پڑھنا آ جاتا۔

پڑھائی کے دوران سختی بہت کرتے 'کبھی کبھی سزا میں تجاوز بھی کر جاتے۔

ایسا بھی ہوا کہ دور دراز سے آئے ہوئے طلباء آپ کی سختی کی تاب نہ لائے اور یہ

لاؤں ہی چھوڑ گئے۔ اللہ تعالیٰ جل جلالہ اُستادِ گرامی کی سختیوں والی لغزشوں کو اپنے فضل سے معاف فرمائے۔ البتہ سینکڑوں لوگوں نے اس سختی سے فائدہ اٹھایا۔ آج وہ کہیں مدرس ہیں، کہیں امام ہیں، کہیں ٹیچر ہیں، کہیں ریڈیو اور ٹیلی ویژن کے مستقل قاری ہیں۔ اور یہ سب اُن کا صدقہ جاریہ ہے۔ کھانے کھلانے کے شوقین تھے یہ سلسلہ دورانِ تدریس بھی چلتا رہتا۔

اپنے اساتذہ کرام کا ادب و احترام

اپنے وقت کے اکابر اساتذہ فن میں قاری محمد طفیل نقشبندی اور قاری عبد الرحمن بلوچستانی (رحمہما اللہ الباری) کا والہانہ ذکر فرماتے۔ جب ہم پڑھتے تھے یہ دونوں ہستیاں الحمد للہ باحیات تھیں۔ جب کبھی ان کا ذکر خیر آیا۔ آپ نے پورے ادب سے پورے نام مع القاب ان کا ذکر جمیل کیا اور اگر کبھی خوش قسمتی سے یہ تشریف لاتے تو گورنر کی پرواہ نہ کرنے والے قاری غلام حسین ان کی نعلین سیدھے کرنے میں بے تاب دکھائی دیئے۔ جھک کر سلام کرنے میں دیر نہ فرمائی۔ غالباً ۱۹۷۷ء کا زمانہ تھا۔ دارالعلوم قمر الاسلام سلیمانہ کی عمارت از سر نو تعمیر ہو رہی تھی۔ ہم علامہ سید عظمت علی شاہ ہمدانی مدظلہ العالی کے مکان کے ایک کمرہ میں فرشی نشست پر پڑھ رہے تھے۔ ایک شخص تشریف لایا۔ قاری صاحب اچانک کپڑے سمیٹے ”السلام علیکم“ کہتے بے تابانہ اُٹھے، آگے بڑھے، جھکے، بغلگیر ہوئے۔ اپنی نشست گاہ کو درست کیا۔ ”اُستاد جی تشریف رکھیں۔“ کی التجا کی اور دونوں ہوا کر اُن کے سامنے بیٹھ گئے۔ حال احوال پوچھا۔ خاطر مدارات کی۔ ہم حیران کہ یہ سادہ مگر دلربا انسان کون ہے؟ پتہ چلا یہ اپنے فن کے ماہر اہلسنت کا سرمد اساتذہ القراء حضرت قاری عبد الرحمن بلوچستانی ہیں۔ جو دودھ (بلوچستان) سے تشریف

لائے ہیں اور قبلہ قاری صاحب کے اُستاد گرامی ہیں۔

قاری صاحب کی شخصیت کا امتیاز: قدرتی رعب و دبدبہ

قاری غلام حسین شجاع آبادی علیہ رحمۃ الہی مبارک مضبوط اور توانا جسم و جاں کے مالک بہت بار رعب شخصیت تھے اُن سے ملنے والا اور اُن سے گفتگو کرنے والا اُن کے قدرتی رعب و دبدبہ سے مرعوب ہوئے بغیر نہیں رہ سکتا تھا۔ قدرت نے انہیں بلند قامت اور بلند آواز پیدا کیا۔ بال گھنگریالے رنگ سیاہ خوبصورت گھنی داڑھی رعب دار مونچھیں ریش مبارک سے ملی ہوئی ہونٹ اور زباں موٹی لیکن اس میں بلا کا احاطہ و شیرینی مضبوط بازو اور پختہ جسم اُن کی شخصیت کو بھری بزم میں نکھارتا اور ابھارتا نظر آتا۔ طلباء جس عمر کے بھی ہوں اُن کے نام سے لرزاں رہتے۔ اُن کی ایک آواز پر سارا مدرسہ ساکت و جامد ہو جاتا اُن کی آمد کا سن کر شریر ترین طلباء بھی پلڑوں کی اوٹ میں ہال کے کونوں میں اور رضائیوں میں چھپنے پر مجبور ہوتے۔

مہربان خدا نے انہیں عجب بار رعب شخصیت کا مالک بنایا تھا۔ کوئی طالب علم آنکھوں میں آنکھیں ڈال کر اُن سے بات کرنے کی ہمت نہ کر پاتا۔ کوئی درخواست پیش کرنے والا یا کوئی مدعا بیان کرنے والا طالب علم سو بار سوچتا۔

سادگی اور عاجزی

بلاشبہ قاری صاحب اپنی شکل و صورت اور اپنی آواز و ادا سے بے حد بار رعب انسان تھے۔ بایں ہمہ وہ اپنے رب تعالیٰ کے عاجز بندے بھی تھے۔ مجھے یاد ہے ہمارے ایک ساتھی اُن کے عزیز شاگرد قاری محمد اسحاق کشمیری اجازت لینے آئے۔ عرض کیا میں سلسلہ تدریس چھوڑ کر فلاں ملک کام سے جا رہا ہوں۔ فرمایا:

”مجھے دیکھو! میرے ہونٹ موٹے ہیں، میرا رنگ کالا ہے، میری زباں بھی موٹی ہے۔ میں دنیوی تعلیم سے بھی اناڑی ہوں لیکن مجھے اللہ کا کلام پڑھنا اور پڑھانا آتا ہے۔ اور اس پاک کلام کا صدقہ ہے کہ میرے گھر میں دنیا جہاں کی ہر نعمت موجود ہے۔ تم جہاں جانا چاہتے ہو، جاؤ مگر قرآن پاک کی خدمت نہ چھوڑنا۔“

اولاد

کریم اور قدیر خدا نے قاری صاحب علیہ الرحمۃ کو دو صاحبزادیاں اور ۵ صاحبزادے عطا فرمائے۔ سب سے پہلے بیٹی کی نعمت سے نوازا۔ قاری صاحب رب تعالیٰ کی اس نعمت اور رحمت پہ بے حد مسرور تھے۔ میں دارالعلوم قمر الاسلام سلیمانہ میں پڑھتا تھا جب آپ کو صاحبزادی کی ولادت کی خوشخبری دی گئی تو بہت خوش ہوئے۔ ازاں بعد یہی صاحبزادی علوم دینی و دنیاوی کے زیور سے آراستہ ہوئی۔ آپ کے عزیز اور شاگرد جامعہ ابوذر گلستان جوہر کے ناظم قاری محمد عمران شجاع آبادی سے آپ کا عقد ہوا۔ بچہ تعالیٰ کراچی میں رہائش پذیر ہیں۔ صاحب اولاد ہیں اور خوشگوار زندگی بسر کر رہے ہیں۔ قاری صاحب کے وصال کے بعد شادی ہوئی۔ یہ صاحبزادی بہن بھائیوں میں سب سے بڑی ہیں، ان کے بعد محمد طاہر محمد ناصر، محمد شاہد حسین، ان کی ہمیشہ پھر محمد زاہد، محمد زبیر اور محمد عمیر پیدا ہوئے۔ محمد ناصر ۱۸ ستمبر ۱۹۹۶ء کو اس دنیا سے رخصت ہو گئے۔

قاری صاحب کے بڑے صاحبزادے قاری حافظ محمد طاہر شجاع آبادی اپنے عظیم والد کے مشن کی تکمیل میں سرگرداں ہیں۔ آپ کا بہترین صدقہ جاریہ

ہیں پڑھنے میں پڑھانے میں بولنے میں چال ڈھال میں انداز و آواز میں اپنے والد گرامی کی نشانی ہیں۔ ”قمر الاسلام“ کی تاریخ حفظ کے مایہ ناز اُستادِ حفظ بے شمار حفاظ کے اُستاد قاری محمد کفایت اللہ خان قریشی کی محنتوں، نرمیوں اور سختیوں، کوششوں اور کاوشوں اور خود قاری صاحب علیہ الرحمۃ کی تمناؤں اور خواہشوں سے صاحبزادہ محمد طاہر حفظِ قرآن ہوئے تو ایک شاندار پُر وقار اور یادگار ”تقریب تکمیل حفظِ قرآن“ کا اہتمام کیا گیا۔ اُس روز اُستادِ گرامی کی خوشی دیدنی تھی، راقم کو یاد ہے جب آپ سے اظہار خیال کی درخواست کی گئی تو اشکبار آنکھوں سے اشارہ کیا گویا بتا رہے ہوں، فرطِ مسرت سے کچھ کہہ نہ سکوں گا۔ چنانچہ راقم نے احباب کا شکر یہ ادا کیا۔ یہ تقریب ”قمر الاسلام“ کی مسجد میں منعقد ہوئی تھی اور اس میں بانی و ناظم اعلیٰ سید ابوالحسن شاہ منظور ہمدانی مدظلہ العالی سمیت اساتذہ، طلباء، کارکنان سب ہی شریکِ بزم تھے۔ مہتمم علامہ ابوالا زہر سید عظمت علی شاہ ہمدانی مدظلہ العالی نے عالمانہ خطاب بھی فرمایا۔ شاعرِ اہلسنت مولانا نذر محمد رائی دامت برکاتہم نے اس موقع پر ایک منقبت لکھی اور پڑھی، اُستادِ گرامی نے اسے کتابت کرایا، خوبصورت فریم میں بند کرایا اور اپنے کمرے میں سجایا۔ اس منقبت کا مطلع اور مقطع ملاحظہ ہو۔

یہ حفظ کی دولت ہو مبارک تمہیں طاہر اللہ کی یہ رحمت ہو مبارک تمہیں طاہر
مقبول دُعا ہو یہ رائی کی الہی قرآن کی خدمت ہو مبارک تمہیں طاہر
قاری محمد طاہر شجاع آبادی نے اپنے والد محترم علیہ الرحمۃ کے علاوہ اپنے
عم مکرم اہلسنت و جماعت کے قابل فخر اُستادِ قرأت، مشہور زمانہ ”رحمانی قاعدہ“
کے مولف محترم جامع مسجد مدینہ بکرا پیڑی کے خطیب، اُستادِ القراء قاری عبدالرحمن

شجاع آبادی اور خیر القراء ہالینڈ میں مصروف عمل نامور اُستادِ فن قاری خیر محمد چشتی سے بھی اکتسابِ فیض کیا۔ جامعہ اسلامیہ معارف القرآن کشمیر کالونی میں درسِ نظامی کے اسباق علامہ مفتی خالد محمود خالد علامہ حافظ اللہ بخش اویسی اور مولانا محمد ریاض سعید دامت برکاتہم العالیہ سے پڑھے۔

قاری محمد طاہر شجاع آبادی سنی جماعت القراء پاکستان کے ”کل سندھ مقابلہ حسنِ قرأت“ کے فاتح ہیں۔ اس برکت سے حرمین شریفین کے گہر بار سفر سے شاد کام ہوئے۔ بجمہ تعالیٰ قومی مقابلہ جیتنے کے بعد عالمی مقابلہ کے لئے ملائیشیا میں شرکت کی اور دوسری پوزیشن کا اعزاز حاصل کر چکے ہیں۔ بہت عمدہ اور دلاویز تلاوت کرتے ہیں۔ پڑھتے وقت والدِ گرامی علیہ رحمۃ الباری کی یاد تازہ کرتے ہیں۔ انداز و آواز میں ان کی جھلک دکھائی دیتے ہیں۔ ان دنوں دعوت و سنت کی عالمی تنظیم ”دعوتِ اسلامی“ کے مرکز ”فیضانِ مدینہ“ پرانی سبزی منڈی کراچی میں تجوید و قرأت کے اُستاد ہیں۔ اپنے عمِ محترم کی صاحبزادی سے آپ کی شادی ہوئی ہے۔ فیاض قدرت نے انہیں صاحبزادی سے نوازا ہے۔ یاد رہے کہ قاری غلام حسین شجاع آبادی رحمۃ اللہ علیہ کے تمام بچوں اور بچیوں کی شادی آپ کے وصال کے بعد ہوئی۔ صاحبزادہ محمد طاہر کی والدہ ماجدہ نے اپنے شوہر نامدار کے وصال کے بعد باپ بن کر بچوں کو پالا پڑھایا بڑھایا بنایا اور سنوارا۔ الحمد للہ آج گلشنِ شجاع آباد آباد و شاد ہے۔ اللہ کریم اس چمن کو بہاریں عطا کرے۔ (آمین)

صاحبزادہ محمد طاہر بڑے بھائی ہونے کے ناطے اپنی تمام ذمہ داریاں نبھانے میں فخر محسوس کرتے ہیں۔ اپنی والدہ ماجدہ کے حکم کے مطابق امور چلاتے ہیں۔ میری دُعا ہے میرے اُستادِ کبیر کا یہ نامور جانشین اپنی ماں کی دُعاؤں کے سائے میں سدا کامراں رہے۔ (آمین)

وصال پر ملال

(ذاتی ڈائری کا ورق)

۲۶ جنوری ۱۹۹۴ء

دارالعلوم قمر الاسلام سلیمانیہ کراچی کے شعبہ تجوید کے بانی انچارج اور
اُستادِ ادارہ معارف القرآن کے معاون مدرس، اُستادِ القراءِ اُستازی المکرم حضرت
قاری غلام حسین صاحب شجاع آبادی رحمۃ اللہ علیہ طویل علالت کے بعد آج علی الصباح
ساڑھے سات بجے جناح ہسپتال کے شعبہ امراضِ قلب میں انتقال فرما گئے۔

انا لله وانا اليه راجعون ۰

وقتِ آخر اُن کے اہل خانہ اور صاحبزادوں میں سے کوئی بھی موجود نہ تھا
ہاں اُن کے بڑے بھائی غلام رسول صاحب اور ان کا ایک عزیز محمد نواز وقت
جدائی اُن کے ہمراہ تھا۔ سنا ہے ان کا بڑا صاحبزادہ حافظ محمد طاہر اُن کی زندگی کا
آخری ناشتہ لے کر جوں ہی ہسپتال پہنچا اُن کے عظیم والد گرامی اس بے وفادنیا
سے منہ موڑ کر اپنے قادر و رحیم خدا کے حضور جا چکے تھے۔ سیکورٹی گارڈ نے جانے
کی اجازت نہ دی۔ محمد طاہر بیٹھیاں چڑھ کر اُن کے کمرے تک پہنچا، بس چند سیکنڈ
پہلے وہ رب تعالیٰ سے جا ملے۔

مجھے ۲ بج کر ۵ منٹ پر یہ دروناک اور دل گداز خبر ملی اور میں پنجاب
کالونی پہنچا تو نمازِ جنازہ کے لئے صفیں بنائی جا رہی تھیں۔ میں نے وضو کیا، نمازِ

جنازہ ادا کی دیدار کیا اور جلوسِ جنازہ کے ساتھ گزری قبرستان آیا۔ نمازِ جنازہ اُن کے چھوٹے بھائی زینت القراء قاری عبدالرحمن صاحب شجاع آبادی نے پڑھائی۔ فخر اہلسنت علامہ سید شاہ تراب الحق صاحب قادری نے دُعا فرمائی۔ برادرِ م قاری میاں محمد صاحب نے نمازِ جنازہ سے قبل صفیں گنیں اور بتایا کہ نو صفوں میں لوگ کھڑے ہیں۔ جنازے میں علماء کی بڑی تعداد موجود تھی۔ عین اُس لمحے جب اُستازی المکرم کا جنازہ اُٹھایا گیا، آسماں بھی رویا اور بارانِ رحمت اُس وقت تک برتی رہی جب تک جنازے کا جلوس اُن کے گھر کے نزدیک دارالعلوم قمر الاسلام سلیمانہ نہیں پہنچ گیا۔

ہم شہرِ خاموشاں پہنچے تو قبر کھودی جا رہی تھی۔ یہ تین بجے کا وقت ہوگا۔ تدفین ۵ بجے کے قریب ممکن ہو سکی۔ کچھ لوگ گرچہ چلے گئے۔ لیکن ان کے عزیز و اقارب اور شاگردوں کی بڑی تعداد آخر تک موجود رہی۔ حاجی محمد یار سعیدی صاحب نے تدفین کے مرحلوں میں خوب ساتھ دیا۔ جسدِ خاکی قبر میں اُتارا گیا تو میری آنکھیں چھلک پڑیں پھر جب قبر پر مٹی ڈال دی گئی پھولوں کے ہار چڑھا کر لوگ جانے لگے تو قبر کے سرہانے حافظ ممتاز حسین شجاع آبادی نے اذان کہی۔ میں کھڑا سنتا رہا اور پھر میری آنکھیں اپنے مہربان اپنے محسن اور اپنے بڑے اُستاز کی جدائی میں رو پڑیں۔ برادرِ م خلیل الرحمن چشتی نے مجھے چلنے کے لئے کہا لیکن میرا دل چاہ رہا تھا کوئی نہ رو کے اور میں تھوڑی دیر اور اشکبار رہوں۔ سورج غروب ہونے میں ابھی زیادہ دیر نہ تھی اور میں بوجھل قدموں سے چل کر بس (میت گاڑی) میں آ بیٹھا۔ پنجاب کالونی اُترا اور اُستاز مولانا محمد ریاض صاحب سعید از راہِ نوازش مجھے میری رہائش قیوم آباد لے آئے۔

حضرت قاری صاحب ایک عرصہ سے کئی بیماریوں کے علاوہ دل کے مرض میں بھی مبتلا تھے۔ میری زندگی کی آخری ملاقات اُستازی المکرم علامہ حافظ اللہ بخش صاحب اُوکی مدظلہ کے ہمراہ ماہ رواں کی ۸ تاریخ کو ہفتہ کے روز اُن کے درِ اقدس پہ ہوئی۔ اُن کے پاؤں سوجھے ہوئے تھے اُنہیں سانس کی بھی تکلیف تھی لیکن ۳ جنوری والی دل گداز حالت نہ تھی اور مجھے محسوس ہوا کہ اب وہ قدر بہتر ہیں۔ اب پتہ چلا کہ قدرت نے اُن کے لئے ۲۶ جنوری بدھ کا دن متعین کیا ہوا تھا۔ اُن کے وصال سے تجوید و قرأت کا ایک دور ختم ہو گیا۔ گویا دارالعلوم قمر الاسلام سلیمانیہ کی تاریخ تجوید کا ایک مستقل باب بند ہو گیا۔

رحمن و رحیم خدا میرے اُستازِ محترم پر اپنی بے پایاں رحمتوں کا نزول فرمائے ان کی نیکیوں کا انہیں وافر اجر دے ان کی لغزشوں سے درگزر فرمائے ان کے لواحقین کو صبر کی ہمت دے۔ (آمین ثم آمین)

اشکبار و سوگوار

محمد صحبت خان کوہاٹی

آخری آرام گاہ

دارالعلوم قمر الاسلام سلیمانیہ پنجاب کالونی سے تقریباً ڈیڑھ کلومیٹر کے فاصلہ پر ڈیفنس ہاؤسنگ سوسائٹی میں گزری قبرستان ہے۔ یہاں ”قمر الاسلام“ کے بانیان کے کئی افراد آسودہ خاک ہیں۔ بانی قمر الاسلام سید ابوالحسن شاہ منظور ہمدانی کی رفیقہ حیات (سید معین الدین شاہ ہمدانی اور سید فخر الدین شاہ ہمدانی کی والدہ ماجدہ) علامہ سید عظمت علی شاہ ہمدانی کی والدہ محترمہ اُن کے برادرِ عزیز سید عابد علی شاہ ہمدانی اسی قبرستان میں مدفون ہیں۔ یاد رہے کہ اسی قبرستان میں جہاں کئی جرنل، کرنل، ادیب، شاعر، عالم، حافظ، قاری آرام فرما ہیں۔ ایک قبر نور جہاں کی

بھی ہے۔ جامع مسجد بابِ رحمت (ٹرسٹ) چوہدری خلیق الزماں کالونی (جہاں میں خطابت کے فرائض انجام دیتا ہوں) کے بے شمار بزرگ اور دوست یہاں مدفون ہیں۔ قبلہ قاری صاحب کے جواں سال صاحبزادے محمد ناصر مرحوم کی قبر بھی یہاں ہے۔

قاری صاحب علیہ الرحمۃ کی وصیت کے مطابق آپ کی تدفین کراچی کے اسی قبرستان میں ہوئی۔ پندرہویں شعبان المعظم کو میں آپ کی قبر انور پر فاتحہ شریف اور دُعائے بلندی درجات کے لئے حاضر ہوا۔ میرا عزیز دوست حافظ افتخار احمد ہزاروی میرے ساتھ تھا۔ میں پہنچا تو آپ کا صاحبزادہ محمد شاہد حسین اپنے عظیم والد کی قبر پر دُعایا مانگ رہا تھا۔

کبھی بھی اس قبرستان آنا ہوتا ہے یا یہاں کی شاہراؤں سے گزرنا ہوتا ہے تو اُستاذِ کبیر بہت یاد آتے ہیں۔ میں نے تو اُن کے وصال کے بعد خواب میں کئی بار زیارت کی اور جامع مسجد بابِ رحمت کے اجتماعات میں جب کبھی آپ کا ذکر خیر آیا۔ آپ کے بلندی درجات کی دُعائیں لبوں پہ مچل گئیں۔



زینت القراء قاری عبدالرحمن شجاع آبادی

ماخوذ از کتاب ”ذکر لطیف“ مرتب: ابوعمار محمد صحبت خان کوہاٹی

زمانہ طالب علمی میں جب فن تجوید و قرأت سے واقفیت ہوئی تو مختلف محافل حسن قرأت میں جن بلند پایہ قراء کرام کی خوش الحان تلاوت قرآن نے متاثر کیا ان میں اُستاذ القراء قاری محمد طفیل نقشبندی، اُستاذ گرامی قاری غلام حسین شجاع آبادی، قاری خیر محمد صاحب چشتی وغیرہ سرفہرست ہیں۔ اُستاذ گرامی قاری غلام حسین صاحب شجاع آبادی ماور علمی دارالعلوم قمر الاسلام سلیمانہ میں شعبہ تعلیم القرآن کے انچارج تھے اور اکثر اپنے دو محسن اساتذہ کا ذکر عقیدت و محبت سے فرماتے۔ ایک قاری محمد طفیل صاحب نقشبندی اور دوسرے قاری عبدالرحمن بلوچستانی (رحمہما اللہ الباری) ان دنوں شہر کراچی میں جو قراء مدارس اہلسنت میں شہرت رکھتے تھے ان میں اُستاذ گرامی کے علاوہ قاری خیر محمد صاحب چشتی، قاری محمد عبداللطیف امجد، قاری غلام رسول قادری اور قاری عبدالرحمن شجاع آبادی کے اسماء قابل ذکر ہیں۔ اسی دوران پتہ چلا یہ سب اُستاذ بھائی ہیں اور قاری محمد طفیل نقشبندی و قاری عبدالرحمن بلوچستانی کے شاگرد ہیں۔ آج ہم اسی گلشن کے ایک تر و تازہ پھول قاری عبدالرحمن شجاع آبادی کے تذکرہ حسین کی سعادت پاتے ہیں۔

قاری عبدالرحمن شجاع آبادی ۱۹۵۰ء میں موضع فتح بیلا، تحصیل شجاع آباد ضلع ملتان (پنجاب) میں محمد بخش (مرحوم) کے گھر پیدا ہوئے۔ فتح بیلا، شجاع آباد

سے چند میل کے فاصلہ پر واقع بستی ہے۔

ابتدائی تعلیم گھر پر ہی حاصل کی۔ ناظرہ قرآن والد گرامی محمد بخش صاحب سے پڑھا اور اسی فتح بیلہ میں پرائمری تک اسکول کی تعلیم حاصل کی۔ ۱۹۶۱ء میں مزید تعلیم کے لیے مدرسہ الاولیاء ملتان شریف کا رخ کیا۔ اُس زمانہ میں غزالیٰ زماں علامہ سید احمد سعید شاہ کاظمی (رحمۃ اللہ علیہ) کے اوّلین شاگرد اور مدرسہ عربیہ انوار العلوم کے پہلے دورہ حدیث میں شریک طالب علم سید قاری غلام جیلانی شاہ صاحب مسجد حافظ لقمان والی بیرون حرم گیٹ ملتان میں طلباء کو حفظ کراتے تھے۔ نو وارد قاری عبدالرحمن نے رحمان جل جلالہ کے کلام کے حفظ کے لئے آپ کے درس میں داخلہ لیا۔ اُستاز العلماء قاری سید غلام جیلانی شاہ صاحب حافظ و قاری ہونے کے ساتھ ساتھ بہت بڑے مدرس اور عالم بھی تھے اور آپ کا کمال تھا کہ حفظ بھی کراتے اور درس نظامی کی کتابیں بھی پڑھاتے۔

ازاں بعد مدرسہ عربیہ انوار العلوم میں اپنے وقت کے مایہ ناز اُستازِ قرأت اُستازِ القراء حضرت قاری عبدالرحمن بلوچستانی کی بارگاہ میں زانوئے تلمذ طے کئے۔ قاری صاحب غزالیٰ زماں کے شاگرد بھی تھے اور مرید بھی۔ معلم بھی تھے اور مربی بھی قاری بھی تھے اور عالم بھی عبادت گزار بھی تھے اور تہجد گزار بھی قاری عبدالرحمن شجاع آبادی نے اپنے ہم نام اُستازِ ذی شان سے خوب خوب استفادہ کیا۔ فنِ تجوید کی کتب جمال القرآن، فوائد مکیہ اور جزری سب ہی اُن سے پڑھیں۔ پھر اپنے علم و فن کو مزید جلا بخشنے کے لئے شاطبی وقت اُستازِ القراء بابائے قرأت قاری محمد طفیل نقشبندی کی بارگاہ میں حیدرآباد سندھ کے مدرسہ رکن الاسلام مجددیہ آزاد میدان میں حاضر ہوئے۔ جزری کے اشعار دہرائے، حدیث سنی، مشق

کی۔ یہ ۱۹۶۴ء کی بات ہے۔ تقریباً دو سال آپ حیدرآباد رہے مگر طبیعت شاد و آباد نہ رہ سکی۔ پانی راس نہ آیا۔ اُستاد گرامی سے عرض کیا میں لاہور جانا چاہتا ہوں۔ کسی واقف کار کے نام چٹھی لکھ دیں۔ آپ نے کمال شفقت سے اجازت بھی مرحمت فرمائی اور رقعہ بھی لکھ دیا۔

جامعہ تحفیظ القرآن عقب مسجد وزیر خان لاہور کے مہتمم قاری عبدالرحمن لاہوری (رحمۃ اللہ علیہ) کے نام اُستاد گرامی نے رقعہ لکھ دیا۔ آپ نے اپنے ہم نام اُستاد ذی اکرام کو منزل سنائی اور ظہر کے بعد آپ کے حکم پر درجہ حفظ کے طلباء کو مشق بھی کرائی۔ اور تجوید القرآن کے سربراہ رئیس التجویدین قاری اظہار احمد صاحب سے استفادہ کیا۔ یہ غالباً ۱۹۶۷ء کے شب و روز تھے۔ آپ نے تجوید کے ساتھ ساتھ اُستاد العلماء حضرت علامہ مولانا محمد سعید احمد نقشبندی رحمۃ اللہ علیہ سے جامعہ غوث العلوم بیرون دہلی گیٹ درس نظامی کی کتب پڑھیں۔

اس زمانہ میں داتا دربار پر ہر جمعرات کو بعد عصر جلسہ منعقد ہوتا۔ خطیب لاہور علامہ الہی بخش لاہور والے خطاب فرماتے۔ قاری صاحب کی تلاوت ہوتی، سامعین خوش الحانی کو خوب سراہتے بڑے نوٹ ملتے۔ یہی وہ دور ہے جب ”قمر الاسلام“ کے بانی سید ابوالحسن شاہ منظور ہمدانی انک کے ایک دینی ادارہ میں آپ کو بطور مدرس لے جانے کے لئے لاہور آئے مگر آپ نے یہ کہہ کر معذرت کر لی کہ میں ابھی زیر تعلیم ہوں۔ چنانچہ آپ ۱۹۶۷ء سے ۱۹۷۱ء تک لاہور میں رہے۔

قاری عبدالرحمن شجاع آبادی جن دنوں فن تجوید کے مایہ ناز اساتذہ سے اکتساب فیض کر رہے تھے۔ اُس دوران شائقین کو پڑھانے کا فریضہ بھی انجام دے رہے تھے۔ پھر ایک وقت آیا وہ کراچی تشریف لے آئے۔ یہ غالباً ۱۹۷۲ء کی

بات ہے۔

بکرا پیڑی کی سب سے بڑی ”جامع مسجد مدینہ“ میں گزشتہ ۳۱ سالوں سے قاری صاحب امامت و خطابت کے فرائض انجام دے رہے ہیں۔ مہربان خدا نے اُن کی آواز میں درد و سوز کوٹ کوٹ کر بھر دیا ہے وہ جہری نمازوں میں جب تلاوت فرماتے ہیں تو سننے والا مسرور اور مسحور ہوئے بغیر نہیں رہ سکتا۔ ایک روز عشاء کی نماز میں جب انہوں نے سورۃ الرحمن کی تلاوت شروع کی تو مجھے اُن کی اقتداء میں یہ نمازِ عشاء ادا کرتے وقت دلی سکون دے گئی۔

قاری صاحب کے اکلوتے صاحبزادے کا نام محمد راشد ہے۔ پروردگار نے انہیں صاحبزادیوں سے نوازا ہے۔ اُن کی پہلی رفیقہ حیات عرصہ ہوا اس دُنیا سے رخصت ہو گئیں۔ رب ذوالجلال اُن کی مغفرتِ کاملہ فرمائے۔ ۱۹۹۷ء میں قاری صاحب نے اولاد کی تربیت کی خاطر دوسری شادی کی۔

قاری صاحب کے شاگردوں کی تعداد سینکڑوں میں ہے۔ ”دعوتِ اسلامی“ کی پوری کی پوری کلاسیں اُن کی شاگردی کا اعزاز پاتی ہیں۔ امیر دعوتِ اسلامی مولانا محمد الیاس قادری مدظلہ العالی کے صاحبزادے محمد بلال رضا قادری اور محمد عبید رضا قادری آپ کے تلامذہ میں سے ہیں۔ دارالعلوم قمر الاسلام سلیمانہ کراچی اور جامعہ اسلامیہ معارف القرآن کشمیر کالونی کراچی میں وہ برسوں تجوید و قرأت پڑھاتے رہے۔ اُن کے نامور تلامذہ میں قاری محمد طاہر قاری محمد حسین رضوی، قاری محمد عمران، قاری محمد افضل، قاری غلام یسین، قاری ممتاز حسین، قاری منیر احمد، قاری محمد ظفر، قاری عبد الجبید زیادہ نمایاں ہیں۔

زینت القراء قاری عبد الرحمن شجاع آبادی مدظلہ العالی میرے اُستاد

ذی شان اُستاذ القراء قاری غلام حسین شجاع آبادی رحمۃ اللہ علیہ کے برادرِ عزیز ہیں۔ مہربان قدرت نے دونوں بھائیوں کو خوش الحانی سے نوازا۔ کسی محفل میں کسی نے تلاوتِ کلامِ پاک سنی یا ان کی افتاء میں جہری نماز پڑھی اُسے سکون و سرور کی دولت مل گئی۔

قاری عبد الرحمن شجاع آبادی کئی مقابلہ ہائے حسنِ قرأت کے فاتح ہیں۔ قائد ملت اسلامیہ علامہ شاہ احمد نورانی صدیقی رحمۃ اللہ علیہ سمیت کئی مقتدر شخصیات سے انعامات و اعزازات حاصل کر چکے ہیں۔ زمانہ طالب علمی میں جب آپ محافلِ حسنِ قرأت میں تلاوت کرتے تو سامعین پر وجد طاری کر دیتے۔

قاری صاحب کا لازوال اور بے مثال کارنامہ ”رحمانی قاعدہ“ آپ کے لئے صدقہ جاریہ اور آپ کے لئے بلندیِ مراتب کا وسیلہ ہے۔ یہ بہترین ”قاعدہ“ گزشتہ ۲۸ سالوں سے مساجد، مکاتب اور مدارس میں مروج ہے۔ دنیا بھر میں پڑھا اور پڑھایا جانے والا ”رحمانی قاعدہ“ ۴۰ سے زائد اشاعتی اداروں کا ذریعہ روزگار بھی ہے۔ جرمنی کی ایک تنظیم نے بھی اسے شائع کیا ہے۔ ملک بھر کے مدارس اہلسنت تو اسی قاعدے کو ترجیح دیتے ہیں۔ دُنیا کے مختلف ممالک میں یہ پڑھایا جاتا ہے۔ بلاِ مبالغہ لاکھوں بچے اور بچیاں اسے روز پڑھتی ہیں اور مؤلف کے نامہ اعمال میں اضافہ کا باعث بنتی ہیں۔ راقم نے ایک مضمون ”زینت القراء قاری عبد الرحمن شجاع آبادی اور بارگاہِ رحمن میں رحمانی قاعدہ کی پذیرائی“ کے عنوان سے لکھا ہے۔ انشاء اللہ ”ماہنامہ کاروانِ قمر“ کی قریبی اشاعت میں آپ یہ مفصل تحریر ملاحظہ کر سکیں گے۔ اس وقت ہم انہی مختصر احوال پر اکتفا کرتے ہیں۔

میری دلی دُعا ہے کہ ربِّ کریم جل جلالہ اپنے حبیبِ لبیب علیہ الصلوٰۃ و
التسلیم کے طفیل، قاری صاحب کو صحت کاملہ عطا فرمائے۔ ان کا فیض عام فرمائے۔
ان کی عمر میں، علم میں، عمل میں، عزتوں اور عظمتوں میں برکتیں اور وسعتیں عطا
فرمائے۔ بفضلِ سبحان اُن کا خاندان شاداں و فرحاں رہے۔ (آمین)



خیر القراء قاری خیر محمد چشتی الازہری

مہاروی حفظ اللہ الباری

ماخوذ از: ”ذکر لطیف“ مرتب: ابوعمار محمد صحبت خان کوہاٹی

”خیر القراء قاری خیر محمد چشتی الازہری بن نور محمد (مرحوم و مغفور) ۶ جنوری ۱۹۳۶ء کو ضلع مظفر آباد صوبہ پنجاب کی بستی ”شریف چھجڑہ“ میں پیدا ہوئے۔ آپ کے برادر کبیر قاری حافظ اللہ دتہ چشتی حفظ اللہ الباری نے مدینہ الاولیاء میں نامور روحانی بزرگ حضرت موسیٰ پاک شہید رحمۃ اللہ علیہ کے مزار پر انوار پر منت مانی تھی۔ بارِ الہ! میرا بھائی کوئی نہیں رہا، بھائی عطا فرما، ہم اُسے خادم دین بنائیں گے، حافظ قرآن بنائیں گے، بابرکت مقام پر مانی ہوئی منت اور مانگی ہوئی دُعا قبول ہوئی۔ کریم اور قدیر خدا جل و علانی کچھ ہی عرصہ بعد بھائی کی نعمت بخش دی۔ خود ہی نام تجویز کیا ”خیر محمد“ اللہ جانے اس نام میں کیا کیا خیر پہاں تھی۔ رب کریم نے اپنے حبیب صلی اللہ علیہ وسلم و آلہ وسلم کے نام کے صدقے نوخیز ”خیر محمد“ کو اپنے دین کا خادم بھی بنایا۔ اپنے کلام کی خدمت کے لیے بھی جن لیا۔ آج بھی ہالینڈ کی سرزمین پر ”جامعہ مدینہ الاسلام“ کی فضائیں اُن کی آواز سے معطر و معنبر ہیں۔“ (۱)

”والد گرامی نور محمد“ کھیتوں کو ایک روز پانی دینے گئے، رمضان المبارک

کے آخری شب و روز تھے۔ کپاس کے کھیت سیراب کرتے سانپ نے ڈس لیا، چند روز بستر علالت پر رہے پھر خالق حقیقی سے جا ملے۔ بڑے بھائی نے تعلیم و تربیت اور کفالت کا ذمہ اٹھایا اور ہونہار بھائی ایک روز ساری دنیا میں عزت و احترام حاصل کر گیا۔“ (۲)

”قاری خیر محمد چشتی نے ۱۳ سال کی عمر میں ۱۹۵۸ء کے اواخر میں حفظ قرآن اپنے ہی گاؤں کے قریب چھوٹی سی بستی میں مکمل کیا۔ ۱۹۵۹ء میں ملتان آ گئے۔ یہاں اُن دنوں قاری عبدالرحمن بلوچستانی رحمۃ اللہ علیہ تجوید و قرأت کے شائقین کو سیراب فرما رہے تھے۔ اُن کی محنتوں اور مہارتوں کا اُن کی شفقتوں اور عنایتوں کا اور اُن کے ذوق و شوق کا چرچا تھا۔ آپ نے اُن کی بارگاہ میں قرآن کریم تجوید کے ساتھ پڑھنا سیکھا۔ یکم اکتوبر ۱۹۶۲ء کو ملتان سے لاہور تشریف لائے یہاں صرف و نحو کی تعلیم پائی۔ ۲۱ نومبر ۱۹۶۶ء کو قسمت کراچی لے آئی اور پھر برسوں ایک جہاں آپ کے طفیل انوار قرآن سے منور ہوا.....“ (۳)

”قاری خیر محمد چشتی صاحب اہل سنت و جماعت کے مایہ ناز قراء میں ایک ہیں۔ بے حد محنتی اور مخلص اُستاذ قرأت کے طور پر آپ کا بڑا نام اور احترام ہے۔ اہل سنت کی قدیم و عظیم دینی درس گاہ ”دارالعلوم امجدیہ“ میں برسوں آپ نے شعبہ تجوید و قرأت میں خدمات انجام دیں..... ملک کے طول و عرض سے آئے ہوئے سینکڑوں طلباء نے آپ سے اکتسابِ فن کیا۔ آپ کے تلامذہ کا شمار نہیں۔ فضل ربّ یہ ہے کہ آپ کے بہت سے شاگرد مرکزی درس گاہوں میں اساتذہ قرأت کے طور پر مصروف عمل ہیں.....“ (۴)

اُن کے تلامذہ میں سے چند معروف نام یہ ہیں:

۱۔ قاری محمد بشیر چشتی، مدرس شعبہ تجوید و قرأت، معارف القرآن، اختر

کالونی، کراچی۔

- ۲۔ قاری محمد حکیم قادری، خطیب جامع مسجد، نجم النساء، گل بہار، پشاور۔
- ۳۔ صاحبزادہ محمد انس نورانی اور۔
- ۴۔ صاحبزادہ محمد اویس نورانی، شہزادگان قائد ملت اسلامیہ علامہ شاہ احمد نورانی نور اللہ مرقدہ۔
- ۵۔ قاری محمد عبد القیوم محمود (فاضل سببہ عشرہ قرأت) ناظم اعلیٰ دارالعلوم حنفیہ غوثیہ PECHS سوسائٹی، کراچی۔
- ۶۔ قاری مرید حسین باروی۔
- ۷۔ قاری غلام حسن الحسنی (فاضل سببہ عشرہ قرأت) اُستاز فیضانِ مدینہ و جامعہ محمدیہ زینت الاسلام گلشن اقبال، کراچی۔
- ۸۔ قاری محمد عنایت اللہ سیالوی، چیئر مین سنی جماعت القراء پاکستان۔
- ۹۔ قاری احمد نواز الحسنی۔
- ۱۰۔ قاری غلام یسین سعیدی، مدرس دارالعلوم امجدیہ، کراچی۔
- ۱۱۔ قاری ممتاز احمد مدرس، دارالعلوم نعیمیہ، ڈیگیئر سوسائٹی، کراچی۔
- ۱۲۔ قاری محمد امین حسنی شاہ والا۔
- ۱۳۔ قاری محمد جیلانی، مدرس جامعہ مدینہ الاسلام ہالینڈ۔

”خیر القراء خیر محمد چشتی“ پاکستان کے علاوہ مصر میں بھی اپنے فن کی تحصیل میں مشغول رہے ہیں۔ انگلینڈ سری لنکا میں قرآن حکیم سنانے اور ہالینڈ میں قرآن حکیم پڑھانے کا اعزاز آپ کو حاصل ہے۔ جامعہ ازہر مصر کے اساتذہ فن سے آپ نے اکتسابِ فیض کیا۔ پاکستان کے نامور اُستاز قرأت اُستاز القراء قاری عبد الرحمن بلوچستانی مدظلہ العالی کے نامی گرامی تلامذہ میں آپ کا شمار ہوتا ہے۔

دارالعلوم امجدیہ کراچی میں تدریس کے علاوہ جامع مسجد امجدی میں امامت کے فرائض بھی آپ کے ذمہ رہے چنانچہ آپ جہری نمازوں میں ترتیب سے قرآن پاک کی تلاوت کرتے ”نماز تراویح میں قرآن پاک سنانا زیادہ مشکل اس لیے نہیں ہوتا کہ حفاظ تیز تیز پڑھتے ہیں اور پورا رکوع ختم کر کے رکوع کرتے ہیں مگر نمازوں میں ترتیل سے پڑھنا پھر ہر نماز میں اسے یاد رکھنا خاصا مشکل مرحلہ ہے۔ قاری صاحب کو اللہ تعالیٰ نے اس ذہانت اس مہارت اور اس سعادت سے بہرہ ور فرمایا۔“ (۵)

”آپ پورے قرآن پاک کو تدویر کے ساتھ پڑھا کرتے ہیں۔ ایک مرتبہ باب الاسلام مسجد کراچی میں محفل شبینہ کے لیے لوگ آپ کو لے کر گئے۔ آپ نے ایک سپارہ تلاوت فرمایا جسے سن کر جسم کے رونگٹے کھڑے ہو گئے۔ ۱۹۸۴ء میں یہ احقر (قاری محمد سلیمان اعوان سروبہ) صوبائی مقابلہ حسن قرأت کراچی میں شریک ہوا اور اول انعام حاصل کیا، تو صبح کے وقت جب آپ کے دولت کدے پر حاضر ہوا تو دیکھا کہ ایک طرف تو آپ قرآن کریم کے کیسٹ سن کر جھوم رہے ہیں تو دوسری طرف خطاطی فرما رہے ہیں۔ نہایت درویشانہ مزاج کے حامل اور قرآن کریم سے عشق کرنے والے۔ ۲۰۰۷ء میں انگلینڈ تشریف لائے ہوئے تھے اور ماہ رمضان میں قرآن کریم سنا رہے تھے.....“ (۶)

”جب استاد قاری محمد طفیل نقشبندی رحمۃ اللہ علیہ آپ کے پاس آجاتے تو ان کی خدمت کرنے میں مشغول ہو جاتے جب اپنی سند لے کر آپ مرحوم قاری عبد الباسط محمد عبد الصمد مصری کے پاس گئے اور تلاوت سنائی تو انہوں نے آپ کا ماتھا چوما اور سند پر دستخط فرمائے۔ جب مصر میں دوران تعلیم عظیم آواز اور لہجہ کے مالک ابوالعینین شعینع (مصری) کو تلاوت قرآن کریم سنائی تو شیخ آپ کو اپنے گھر لے

گئے تو اضع فرمائی اور تحائف عنایت فرمائے۔“ (۷)

”قاری خیر محمد چشتی مرکزی جماعت القراء پاکستان کے مرکزی رہنما کے طور پر بھی خدمات انجام دیتے رہے، محافل حسن قرأت میں آپ کی قرأت سن کر ماہرین قرأت تحسین کیے بغیر نہیں رہ سکتے۔ آپ کے برادرِ مکرم قاری اللہ دتہ چشتی صاحب نے ایک ملاقات میں راقم کو بتایا کہ:

”ایک محفل حسن قرأت میں عالم اسلام کے نامور قاری

حضرت قاری غلام رسول (لاہور والے) نے آپ کی

تلاوت سنی تو فرمایا۔ اگر یہ بچہ (قاری خیر محمد چشتی) ہمارے

ساتھ کام کرے تو مخالفین کو ماند کر دیں گے۔“

شاید یہی وجہ ہے کہ جب آپ کے اُستادِ ذی احترام علیہ رحمۃ الرضوان ملتان سے

جانے لگے تو اپنی جگہ ”مدرسہ عربیہ انوار العلوم“ میں اپنی مسند پر بٹھا گئے۔“ (۸)

”قاری خیر محمد چشتی دامت برکاتہم العالیہ، حضرت خواجہ محمد غوث مہاروی

(خواجہ کریم بخش مہاروی کے والدِ گرامی) کے دستِ حق پرست پر بیعت ہوئے۔

اس مناسبت سے چشتی اور مہاروی کہلاتے ہیں۔ الحمد للہ حج بیت اللہ اور زیارتِ

روضہ رسول اللہ ﷺ سے شاد کام ہو چکے ہیں۔ ان دنوں ہالینڈ کے جامعہ مدینہ

الاسلام میں خدمات انجام دے رہے ہیں..... جب قائد ملت اسلامیہ علامہ

شاہ احمد نورانی صدیقی نور اللہ مرقدہ اس دنیا سے رحلت فرما گئے تو آپ حبِ قائد

کے عملی ثبوت کے طور پر ہالینڈ سے کراچی آئے۔ نماز جنازہ میں شرکت کی۔ فاتحہ

سوئم میں شریک ہوئے۔ باقاعدہ تلاوت فرمائی۔“ (۹)

”اپنے اُستادِ گرامی کی طرح بہترین کاتب اور خوش نویس بھی ہیں۔

پاکستان کے نامور ماہر فن حافظ محمد یوسف سدیدی رحمۃ اللہ علیہ سے اصلاح لیتے رہے۔

آپ کی تحریریں دیکھنے والے آپ کی کتابت کی داد دیتے ہیں۔“ (۱۰)
 ”مہربان خدا نے آپ کو سعادت مند صاحبزادے محمد سعد اور صاحبزادی
 کی دولت سے نوازا ہے۔ آپ کے اہل خانہ ہالینڈ میں آپ کے ہمراہ ہیں۔“ (۱۱)
 غلام شہہ حسین عبدالغفور عبدالرسول ان میں
 ملی خیر محمد تم کو بھی خیر فراواں ہے

حواشی

۴۲۱: محمد صحبت خان کوہاٹی، مرتب ”ذکر لطیف“ مطبوعہ جون ۲۰۰۶ء صفحہ نمبر:

۱۲۶ تا ۱۲۹۔

۵ تا ۱۱: ایضاً صفحہ ۱۳۰ تا ۱۳۱۔

۶: مرتب۔

نوٹ: اس مضمون کو جناب محمد صحبت خان کوہاٹی کی مرتبہ کتاب ”ذکر لطیف“

سے اخذ کیا گیا ہے۔ اس مضمون کے شامل کردہ حصوں کو حواشی کی مدد

سے ظاہر کر دیا گیا ہے۔ مرتب۔



والد گرامی جناب اللہ بخش کا سایہ سر سے اٹھ گیا۔ والدہ ماجدہ نے اپنے لخت جگر کو حافظ قرآن بنانے کے ارمان کو پورا کرنے کے لئے کم سن عبداللطیف کو دینی مدرسہ میں داخل کرایا۔ اُس زمانہ میں مدرسہ خیر المعاد اور مدرسہ عربیہ انوار العلوم عظیم علمی مراکز کے طور پر معروف تھے۔ مدرسہ خیر المعاد کی ایک شاخ چوک بازار ملتان کی پھول ہٹ والی مسجد میں قائم تھی جہاں اپنے دور کے درویش منشی بزرگ عالم دین قاری و حافظ سید غلام جیلانی شاہ صاحب درسِ نظامی کے ساتھ ساتھ طلباء کو حفظ بھی کراتے تھے۔ اسی ملتان میں مدینہ مسجد میں رب تعالیٰ کے ایک سادہ اور نیک بندہ حافظ محمد حسین سیالوی مدظلہ العالی طلباء کو حفظ قرآن کی تعلیم دیتے۔ بجمہ تعالیٰ آج بھی یہ سلسلہ جاری ہے اور وہ اپنے مقام پر خدمت قرآن میں مصروف ہیں۔ نیک دل ماں نے اپنے بچے کو قاری محمد حسین سیالوی صاحب کے سپرد کیا۔ ذہین اور شریف عبداللطیف چند سالوں میں اللہ کا کلام یاد کرنے میں کامراں ہو گئے۔ والدہ ماجدہ نے اپنے مہربان خدا جل و علا کا شکر ادا کرنے اور اس عظیم نعمت پر سجدہ شکر بجالانے کے لئے ”تقریب آمین“ کا اہتمام کیا۔ دوست احباب کی دعوت اور ضیافت کا انتظام ہوا۔ خوش نصیب حافظ عبداللطیف اُن کے اُستادِ ذی وقار اور اُن کی والدہ ماجدہ کو احباب نے ہدیہ تہنیک پیش کیا۔ چنانچہ آپ کی اہلیہ محترمہ کو تقریب تکمیل قرآن کا وہ منظر آج بھی یاد ہے اور آپ نے اپنے تاثرات میں اس کا ذکر کیا ہے گو کہ اس وقت خود انہیں بھی معلوم نہ تھا کہ یہ خوش نصیب حافظ اُن کا جیون ساتھی بنے گا۔ پندرہ سال کی عمر میں آپ نے قرآن کریم کا حفظ مکمل کیا۔ غالباً ۱۹۶۵ء میں ملتان سے کراچی آئے۔ ۱۹۶۸ء میں آپ کی شادی ہوئی۔

مدرسہ عربیہ انوار العلوم کے بانی و مہتمم، غزالی زمان، رازی دوراں علامہ سید احمد سعید شاہ کاظمی علیہ رحمۃ الباری کے علم و فضل کا چرچا تھا۔ لوگ ملک

کے طول و عرض سے یہاں حصول علم کے لئے کشاں کشاں چلے آتے۔ آپ کے مریدین کا حلقہ بھی بے حد وسیع تھا۔ نوجوان حافظ محمد عبداللطیف امجد بھی آپ کی بارگاہ میں حاضر ہوئے اور شرف بیعت پا کر ”سعیدی“ کہلانے کے مستحق ٹھہرے۔ دریں اثناء اپنے مرشد گرامی کی سفارشی چٹھی لے کر کراچی آئے جو خطیب پاکستان علامہ محمد شفیع اوکاڑوی (رحمۃ اللہ علیہ) کے نام آپ کے اُستاد غزالیٰ زماں نے تحریر فرمائی۔ خطیب پاکستان نے سرِ دست ماہِ رمضان میں نمازِ تراویح میں قرآنِ پاک سنانے کی ذمہ داری سونپی اور فرمایا: اگر عوام اور انتظامیہ مطمئن ہوئے تو باقاعدہ تقرر کر دیا جائے گا۔ قاری صاحب نے ربِّ تعالیٰ کا کلام پڑھنا شروع کیا تو سننے والوں پر سحر طاری کر دیا۔ اس قدر پختگی، اس قدر روانی، شیرینی اور عمدگی سے P.E.C.H. سوسائٹی والوں نے شاید پہلی بار کلامِ رحمان سنا۔ چنانچہ آپ نہ صرف امام مقرر کر دیئے گئے بلکہ خطیب پاکستان نے اپنے قائم کردہ ادارہ ”دارالعلوم حنفیہ غوثیہ“ میں باقاعدہ تدریس کے فرائض بھی آپ کے سپرد کر دیئے۔

ابتداء میں بطور مدرس، بعد میں ناظم اعلیٰ اور ۲۰۰۳ء سے بطور منتظم (ایڈمنسٹریٹر) خدمات انجام دیتے رہے یہ سلسلہ زندگی کے آخر تک جاری رہا۔ خطیب پاکستان علامہ محمد شفیع اوکاڑوی علیہ رحمۃ الباری نے آپ کے طریقہ تدریس، آپ کی خداداد صلاحیتوں، آپ کی محنتوں اور مہارتوں کو ملاحظہ فرمایا تو بے حد مسرور ہوئے۔ چنانچہ آپ انہی صفحات پر (انشاء اللہ العزیز) علامہ اوکاڑوی علیہ رحمۃ الباری کے وہ یادگار تاثرات ملاحظہ کریں گے جو آپ نے ۲۰ اگست ۱۹۷۷ء کو تحریر فرمائے۔

آپ نے برسوں ”طیبہ مسجد“ پی ای سی ایچ سوسائٹی میں بطور امام فرائض

انجام دیئے۔ اسی سوسائٹی میں دارالعلوم حنفیہ غوثیہ میں کئی سال قرآن کریم ناظرہ و حفظ پڑھایا۔ کراچی آنے اور طیبہ مسجد کی امامت اور دارالعلوم حنفیہ غوثیہ میں تدریس اور ازاں بعد نظامت کے فرائض انجام دینے کا دورانیہ کم و بیش ۴۰/۴۱ برسوں پر محیط ہے۔ اس طرح آپ کی زندگی کا بیشتر حصہ خدمت قرآن میں بسر ہوا۔ سینکڑوں بچوں اور بچیوں نے آپ سے قرآن پاک ناظرہ پڑھا، حفظ کیا یا تجوید پڑھی۔

پہلے آپ طیبہ مسجد سے متصل مکان میں رہائش پذیر تھے۔ آپ کی والدہ ماجدہ بھی آپ کے ہمراہ رہیں۔ آپ کے کئی بچوں کی ولادت بھی یہیں ہوئی۔ ازاں بعد آپ دارالعلوم حنفیہ غوثیہ منتقل ہو گئے۔ کئی برس یہاں مقیم رہے۔ محمد شہر یار لطیف کی پیدائش بھی اسی جگہ کی ہے۔ ابھی چند سال قبل ۲۰۰۲ء میں آپ نے ریلوے سوسائٹی گلشن اقبال میں مکان بنایا اور مستقل وہاں رہائش پذیر ہو گئے۔ چنانچہ زندگی کے آخری چند سال مکان نمبر A-I-43 'بلاک B-13 ریلوے سوسائٹی گلشن اقبال کراچی میں بسر کئے جس روز یا جس رات دل کا دورہ پڑا آپ اپنے اسی مکان میں تھے۔ آپ کا جنازہ بھی یہاں سے اٹھایا گیا اور فاتحہ سوئم کی تقریب بھی اسی مقام پر ہوئی۔

اللہ تعالیٰ نے آپ کے مزاج، آپ کے جسم و جاں اور آپ کے رہن سہن کے انداز کے مطابق آپ کو زندگی کی سہولتوں سے سرفراز فرمایا۔ ملازمت بھی خوبصورت، صاف ستھری اور پُر امن "سوسائٹی" میں کی۔ امامت اور نظامت بھی اور تجارت و سکونت کے لئے بھی کریم رب نے "سوسائٹی" ہی عطا کی۔ میری مراد پی ای سی ایچ سوسائٹی اور ریلوے سوسائٹی ہے۔

بحیثیت اُستاز

قاری محمد عبد اللطیف امجد علیہ الرحمۃ قرآن پاک کے ناظرہ و حفظ کے بہترین معلم و مدرس کے طور پر معروف رہے۔ آپ کے اندازِ تدریس کو ہر دور میں سراہا گیا۔ ایک عمدہ اور لائق اُستاز میں جن اوصاف کا پایا جانا ضروری ہے قاری صاحب اُن اوصاف کے حامل بہترین اُستازوں میں ایک تھے۔ اگرچہ تدریس کے دوران آپ نے تلامذہ کو سزا دینے میں کبھی بجل سے کام نہیں لیا مگر جس نے آپ سے پڑھا وہ آج بھی دُعائیں دیتا ہے۔ آپ کو شروع ہی سے قرآن کریم حفظ کرانے کا جنون کی حد تک شوق تھا، اسے ایک مقدس مشن کے طور پر آپ نے اپنایا اور پھر زندگی کے شب و روز اس مقصد کے لئے وقف کر دیئے۔ خطیب پاکستان علامہ محمد شفیع ادکاڑوی علیہ رحمۃ الباری کی یہ تحریر گواہی ہمارے دعویٰ کا ثبوت بھی ہے قاری صاحب کی عظمتوں پر دلیل بھی۔

”دارالعلوم حنفیہ غوثیہ (ٹرسٹ) کے شعبہ تعلیم القرآن (حفظ و ناظرہ) کے مدرس محترم جناب حافظ و قاری محمد عبد اللطیف صاحب امجد جو گزشتہ گیارہ سال سے مسلسل دارالعلوم ہذا میں نہایت خوش اسلوبی سے تدریسی فرائض انجام دے رہے ہیں۔ نہایت قابل قدر کہنہ مشق، محنتی اور پر خلوص معلم و مدرس ہیں۔“

آگے چل کر آپ فرماتے ہیں:

”محترم قاری صاحب نے ایک نہایت اچھے اور عمدہ استاذ کی تمام صلاحیتوں کے حامل ہیں۔ ان کا طرزِ تدریس انفرادیت اور خصوصی محاسن لئے ہوئے ہے۔ یہی وجہ ہے کہ طلباء بہت

دبچسی اور انہماک اور پوری توجہ سے بہت جلد ان سے تعلیم
قرآن کی تکمیل کر لیتے ہیں۔“ (۲۰ اگست ۱۹۷۶ء)

بحیثیت رہبر و رہنما

استاذ ہونے کے ساتھ ساتھ آپ نے اپنے شاگردوں پر تربیت کے بھی
گہرے نقوش ثبت کیے۔ یعنی طلباء کو تعلیم کے ساتھ تربیت کی دولت بھی عطا
فرمائی۔ رہبر و رہنما بن کر تلامذہ کے مستقبل کو بنایا، سنوارا۔ بے شمار طلباء کی مالی و
اخلاقی کفالت فرمائی۔ کامیاب زندگی گزارنے کے ڈھنگ سکھائے، ڈھب
بتائے۔ کسی مرحلے پر مشورہ کی ضرورت محسوس کی تو برملا رہبری فرمائی۔ طلباء کو
خودداری کا سبق از بر کرایا۔ رہن سہن، اندازِ گفتگو، میل ملاپ کے اطوار، اٹھنے بیٹھنے
کے آداب، اساتذہ کے ادب و احترام کا طریقہ اور بزرگوں سے ملنے کا سلیقہ بتایا۔
آپ کے تلامذہ گویا آپ کی تعلیم و تربیت کا بہترین نمونہ ہیں۔

خطیب پاکستان علامہ محمد شفیع اوکاڑوی علیہ رحمۃ الباری نے سچ فرمایا:
”طلباء کی تربیت اور اصلاح عمل پر خاص توجہ دیتے ہیں۔ ان
سے تعلیم قرآن حاصل کرنے والے طلباء ان کی تعلیم و تربیت کا
بہترین نمونہ ہیں۔“

مجھے آپ کے شاگرد رشید علامہ سید محمد شاہ بخاری نے بتایا:

”استاذ گرامی بہت سلیقہ مند وضع دار، باوقار اور خوددار انسان
تھے۔ اُن کا اندازِ تکلم بھری بزم میں انہیں امتیاز عطا کرتا، وہ
بڑی بڑی محفلوں میں عظیم ترین شخصیات سے جس خوبصورت
انداز و ادا سے گفتگو فرماتے یوں محسوس ہوتا ایک نہایت شائستہ
تعلیم یافتہ، مہذب انسان جو گفتگو ہے۔“

بحیثیت ممتحن

ہمارے ہاں دینی مدارس میں دو طرح کے امتحانات کا طریقہ کار رائج ہے:

۱۔ زبانی۔ ۲۔ تحریری۔

عام طور پر قرآن پاک ناظرہ حفظ اور تجوید و قرأت کا امتحان زبانی لیا جاتا ہے۔ اگرچہ تجوید و قرأت میں زبانی کے ساتھ تحریری پرچہ بھی دینا ہوتا ہے۔ مدارس کے منتظمین دوسرے اداروں سے اساتذہ کا اہتمام کرتے ہیں جو امتحان لینے کا پھر رپورٹ لکھنے کا اور تجاویز دینے کا فریضہ سرانجام دیتے ہیں۔ عموماً شش ماہی اور بالخصوص سالانہ امتحانات کے لئے یہ اہتمام ضروری ہوتا ہے۔ قاری صاحب علیہ الرحمۃ اپنے زمانہ تدریس میں بطور ممتحن مختلف مدارس میں تشریف لے جاتے۔ برادر م قاری میاں محمد چشتی جو دارالعلوم ضیاء القرآن سلیمانہ اعظم بستی کراچی کے ناظم ہیں نے مجھے وہ فائل دکھائی جس میں قاری صاحب کے امتحان لینے رائے دینے کا تذکرہ ہے۔ آپ کے تلامذہ سے میں نے پوچھا بطور ممتحن آپ کا طریقہ امتحان کیسا تھا؟ مجھے بتایا گیا کہ:

- ۱۔ اپنے ادارہ میں ہر کلاس کا امتحان ہر ماہ پابندی سے لیتے اور ہر بچے کی تعلیمی کیفیت اسی کے نام کے سامنے درج کرتے۔
- ۲۔ اگر کسی طالب علم کے بارے میں اُس طالب علم کے متعلقہ اُستاد سے بات کی ضرورت پڑتی تو مناسب ہدایات دیتے۔
- ۳۔ ناظرہ پڑھنے والے طلباء سے چچے اور رواں دونوں طریقوں سے سنتے۔
- ۴۔ حفظ کے طلباء سے مختلف مقامات سے سنتے۔ قواعد تجوید کا خیال رکھتے۔ طالب علم صحت لفظی پر توجہ نہ دیتا تو اُسے سمجھاتے۔

۵۔ جس ادارہ کے طلباء کی تعلیمی حالت اچھی نہ ہوتی۔ ناراضگی کی پرواہ کئے بغیر رپورٹ میں لکھتے کہ طلباء کا وقت ضائع کیا جا رہا ہے۔ مسافر بچوں کی بابت رب تعالیٰ کے ہاں باز پرس ہوگی۔

بحیثیت منتظم

قاری صاحب علیہ الرحمۃ بہترین انتظامی صلاحیتوں سے بھی مالا مال تھے۔ جب دارالعلوم حنفیہ غوثیہ کی انتظامیہ نے آپ کو تدریسی ذمہ داریوں سے بری الذمہ کر دیا اور بطور منتظم آپ کی خدمات سے استفادہ کرنا چاہا تو اساتذہ کرام نے آپ کے اندازِ نظامت و مشاورت سے بھی فائدہ اٹھایا۔ جہاں ضرورت پڑی آپ نے سخت رویہ اپنایا، جہاں محسوس کیا کہ کارکردگی لائق تحسین ہے وہاں حوصلہ افزائی اور عزت افزائی میں تاخیر نہیں کی۔ میں نے دارالعلوم حنفیہ غوثیہ کا وہ کارروائی رجسٹر دیکھا ہے جس میں وقتاً فوقتاً اساتذہ کرام کو مختلف امور نوٹ کرائے گئے ہیں۔ جب کبھی قبل از وقت چھٹی کر دی گئی یا کسی تقریب کے باعث پڑھائی متاثر ہوئی آپ نے متعلقہ حضرات کو تحریری یاد دہانی کرائی اور طلباء کی تعلیم کا احساس دلایا۔

قاری صاحب علیہ الرحمۃ کسی اُستاز کا تقرر کرنے سے پہلے باقاعدہ انٹرویو لیتے۔ خواہشمند اُستاز سے منزل بھی سنتے۔ قواعد تجوید پوچھتے۔ اکثر ۱۹ ویں پارے کا آخری رکوع سنتے۔ رحمانی قاعدہ منگوا کر اس کے مختلف تختیوں کے سچے سنتے۔ موقع محل کی مناسبت سے ہدایات بھی دیتے رہتے۔

بحیثیت منتظم اپنے ماتحت لوگوں کی ضروریات کا بھی خیال رکھتے۔

انتظامیہ پر زور دیتے کہ طلباء و اساتذہ کی عزت نفس مجروح نہ ہو۔

بحیثیت نکاح خواں و نکاح رجسٹرار

آپ تدریسی اور تجارتی مصروفیات کے باوجود احباب کے اصرار پر نکاح پڑھانے تشریف لے جاتے اور جب کسی خوش نصیب کی زندگی میں بہاریں بخشنے نکاح پڑھاتے تو مہمان آپ کی آواز آپ کی ادا پر قربان ہو جاتے۔ پھر بہت سے دلوں میں خواہش ابھرتی ہمارے بچوں ہمارے بھائیوں کی زندگی کا یہ یادگار موقع آئے گا تو ہم بھی قاری صاحب کو دعوت دیں گے۔ آپ صدر میں خطبہ نکاح اور قرآن پاک کی منتخب آیات اس لطافت سے پڑھتے کہ سحر طاری کر دیتے۔ نکاح فارم بھی بہت نفاست سے پڑھتے کرتے ایجاب و قبول کے کلمات بھی اس طرح کہلواتے کہ سامعین شادماں دکھائی دیتے۔

بحیثیت مہمان نواز، تہجد گزار، عاشقِ نبی مختار (صلی اللہ علیہ وسلم)

قاری محمد عبداللطیف امجد علیہ الرحمۃ مہمان نواز، تہجد گزار اور عاشقِ نبی مختار (صلی اللہ علیہ وسلم) کی حیثیت سے بھی اپنے حلقہ احباب میں احترام کی نگاہ سے دیکھے جاتے۔ آپ سے ملنے والے آپ کے پاس آنے والے اور آپ کو جاننے والے مانتے ہیں کہ جب بھی آپ کا مہمان آتا آپ والہانہ استقبال فرماتے اپنی حیثیت سے بڑھ کر خاطر مدارات کرتے دوستوں میں آپ کی چائے اور بسکٹ کی تواضع مشہور تھی۔

آپ کے تلامذہ کی گواہی ہے کہ اُستازِ گرامی ذاتی زندگی میں تمام معاملات اور معمولات مصروفیات اور مشغولیات کے باوجود عابد شب بیدار بھی تھے۔ جب ساری دنیا محو استراحت ہوتی آپ اپنے رب کریم جل جلالہ کی بارگاہ میں سجدہ ریز ہوتے۔ طلباء نے آپ کو تہجد پڑھتے دیکھا اور اُن کے دلوں میں آپ

کی عظمت کا نشان نقش ہو گیا۔

آپ خوش آواز نعت خواں اور سوز و گداز سے سلام پڑھنے میں بھی اپنی مثال آپ تھے۔ جمعہ المبارک کے اجتماع میں خاص طور پر آپ صلوٰۃ و سلام بحضور سرورِ انام صلی اللہ علیہ وسلم اس آواز و انداز سے پیش کرتے کہ سامعین مسحور و مسرور ہو جاتے۔ زندگی کے آخری سال آپ نے گلشن اقبال میں گزارے۔ ہمارے مہربان اور قدردان دوست قاری محمد اسلم چشتی کی جامع مسجد محمدی اور مدرسہ زینت الاسلام آپ کے گھر سے قریب ہے۔ اُن کا کہنا ہے کہ آپ جمعہ المبارک کو تشریف لاتے تو سلام پڑھاتے اور لطف و کیف کی دولت دے جاتے۔

بندۂ مؤمن کی مغفرت کا ایک بہانہ یہ بھی ہے کہ بندگانِ خدا اُس کی خوبیوں کا چرچا کریں۔ اُس کے حسنِ اخلاق کی گواہی دیں۔ اُس کی نیکیوں کا ذکر کریں، اس کی بھلائیوں اور اچھائیوں کو بیان کریں۔ کریم مولیٰ اپنے بندوں کی گواہی کی لاج رکھتا ہے اور اپنے ایسے بندے کو جنت عطا فرماتا ہے۔ مسلم شریف کی ایک مبارک حدیث کا خلاصہ ہے کہ ایک جنازہ جاتے ہوئے صحابہ کرام نے دیکھا اور مرنے والے کی تعریف کی۔ جانِ دو عالم صلی اللہ علیہ وسلم نے فرمایا۔ اس کے لئے جنت واجب ہوگئی۔ پاک پروردگار اپنے بندے ”محمد عبداللطیف“ کو بھی جنت کی بہاریں بخشے۔ (آمین)



اولادِ امجد

قاری محمد عبداللطیف امجد سعید کی علیہ رحمۃ الباری کو مہربان خدا نے سات صاحبزادیوں اور دو صاحبزادوں سے سرفراز فرمایا۔ وقتِ دعوتِ دو صاحبزادیاں بھی شعبۂ امراضِ قلب جنرل ہسپتال میں موجود تھیں۔ محمد آصف لطیف اور محمد شہریار لطیف کے مختصر احوال ملاحظہ ہوں۔ یاد رہے کہ زندگی کے آخری اور الوداعی لمحوں میں ان کی رفیقہ حیات داماد محمد احسن اور محمد تکمیل روحانی اولاد (قاری عبدالقیوم و قاری تاج بہادر) اور بڑے صاحبزادے محمد آصف لطیف بھی موجود تھے۔

محمد آصف لطیف ۱۱ اکتوبر ۱۹۷۷ء کو کراچی میں پیدا ہوئے۔ ابتدائی تعلیم اپنے عظیم والد سے حاصل کی۔ کچھ عرصہ قاری محمد عبدالقیوم محمود اور ان کے برادر کبیر قاری تاج بہادر صاحب سے بھی قرآنِ پاک پڑھنے کی سعادت پائی۔ اپنے والد گرامی سے حفظ بھی شروع کیا، آخری پارہ کا نصف یاد کیا، مگر نصیب میں نہ تھا اور یہ سلسلہ جاری نہ رہ سکا۔

نوخیز محمد آصف لطیف نے پرائمری تک تعلیم کینٹ پبلک اسکول سے حاصل کی جبکہ جماعت ششم اور ہفتم گلستان شاہ لطیف سیکنڈری اسکول نزد مین شارع فیصل P.E.C.H.S. کراچی میں مکمل کی۔ یہ دونوں اسکول کراچی کے بہترین اور نامی گرامی علمی اداروں میں شمار کئے جاتے ہیں۔ کراچی بورڈ آف

سیکنڈری ایجوکیشن سے آپ نے میٹرک کا امتحان پرائیویٹ امیدوار کے طور پر پاس کیا۔ عظیم والد کی خواہش پر دینی علوم (درس نظامی) کے حصول کے لئے، جامعہ اسلامیہ معارف القرآن میں داخلہ لیا۔ اُستاد گرامی علامہ خالد محمود صاحب، اُستاد گرامی علامہ حافظ اللہ بخش اویسی صاحب اور اُستاد گرامی علامہ محمد ریاض سعید صاحب دامت فیوضہم سے آپ نے اکتسابِ فیض کیا۔ صرف و نحو کے اسباق پڑھے مگر یہ سلسلہ چھ ماہ سے آگے نہ بڑھ سکا۔



نجم القراء قاری محمد محمود الحسن

چشتی اعوان گولٹروی

از..... قاری محمد سلیمان اعوان سر وہ (مرتب)

فاطمہ مسجد سرفراز کالونی حیدرآباد میں آپ کے ساتھ قاری لعل حسین مدنی قرآن پاک کا دور کیا کرتے تھے۔ ریڈیو پاکستان حیدرآباد میں آپ اور آپ کے برادر بزرگ قاری نور الحسن چشتی اعوان گولٹروی تلاوت فرمایا کرتے اور ایک سماں باندھ دیا کرتے تھے۔ کشمیر کی وادیوں رہاڑھ تتری نوٹ اور پونچھ تک عوام آپ کی تلاوت سنا کرتے تھے۔

جب صدر ضیاء الحق (مرحوم) حیدرآباد کے قریب دریائے سندھ پر واقع نئے کوٹری ریلوے پل کی رسم افتتاح کے لیے آئے تو آپ ہی نے اس موقع پر تلاوت فرمائی۔ آپ کو ریڈیو پاکستان حیدرآباد کی نمائندگی ملی۔ جب حیدرآباد ایئر پورٹ کا افتتاح ہوا تو اُس وقت بھی ابتدائی تلاوت کلام پاک آپ ہی نے فرمائی اور جب صدر ضیاء الحق کے دور میں گورنر سندھ عباسی صاحب گئے کی کاشت کے بارے میں منعقدہ سیمینار میں بدین (سندھ) تشریف لائے تب بھی آپ ہی نے تلاوت فرمائی۔

جب استاذ القراء رئیس الحجو دین الحاج قاری محمد طفیل نقشبندی مجددی نے

ہاشمی مسجد سرے گھاٹ حیدرآباد میں شبینہ مبارکہ کروایا تو آپ نے ۲۸ ویں پارہ کا نصف تلاوت کیا اور اپنے اُستاد قاری محمد طفیل سے خوب خراج تحسین وصول کیا۔

آپ نے فاطمہ مسجد سرفراز کالونی، جامع مسجد فروٹ مارکیٹ اور نور مسجد ریشم بازار میں خطابت و امامت فرمائی۔ اس کے علاوہ رکن الاسلام جامعہ مجددیہ ہیر آباد اور جامعہ محمودیہ امانی شاہ کالونی لطیف آباد کے شعبہ تجوید و قرأت میں اور جامع مسجد لطیف آباد نمبر ۱۱ میں مجود کی حیثیت سے قرآن پاک پڑھایا۔ آپ کا فیض صاحب زادہ عزیز محمود ازہری، حافظ محمد یوسف نقشبندی، قاری محمد بشیر رضا صدیقی اور لاتعداد قاریوں کی صورت میں جاری و ساری ہے۔

آپ جب مدرسہ رکن الاسلام میں اپنے اُستاد قاری محمد طفیل نقشبندی رحمۃ اللہ علیہ کی خدمت میں حاضر ہوتے تو اُن کے قدم اور گھٹنوں پر ہاتھ رکھتے اور اُستاد جواباً آپ کی پیٹھ پر شاباشی دیتے۔

جب راقم الحروف مکہ مکرمہ میں منعقدہ عالمی مقابلہ حسن قرأت میں کامیابی حاصل کر کے اپنے غریب خانے واقع بوری کپاؤنڈ حالی روڈ میں آیا تو قاری محمد محمود الحسن چشتی اعوان اور قاری لعل حسین مدنی (مرحوم) مبارک باد دینے کے لیے تشریف لائے۔ اس موقع پر آپ نے راقم سے فرمایا کہ ”آپ کی اور ہماری کامیابی کا سبب اُستاد القراء شاطبی وقت حضرت قاری محمد طفیل نقشبندی رحمۃ اللہ علیہ کا فیض پاک ہے۔“

دندی سریالی ضلع چکوال کا یہ شہزادہ جب میدان قرأت میں اُترا تو عوام و خواص کو فیض دیتا ہوا۔ بیرون ملک جا پہنچا اور وہاں پر بھی اپنی اسی روش پر قائم ہے۔



نجم القراء قاری محمد محمود الحسن

چشتی اعوان گولٹروی

از..... ڈاکٹر صاحبزادہ عزیز محمود الازہری

نائب رئیس الجامعہ ”رکن الاسلام“ جامعہ مجددیہ حیدرآباد

بِسْمِ اللّٰهِ الرَّحْمٰنِ الرَّحِیْمِ
 الْحَمْدُ لِلّٰهِ رَبِّ الْعَالَمِیْنَ ۝ وَالصَّلٰوةُ وَالسَّلَامُ عَلٰی
 سَیِّدِ الْاَنْبِیَاءِ وَالْمُرْسَلِیْنَ ۝ اَمَّا بَعْدُ .

حبیب علیہ الصلوٰۃ والسلام نے ارشاد فرمایا:

مَنْ شَغَلَهُ الْقُرْآنُ عَنْ ذِكْرِيْ وَمَسْئَلِيْ اَعْطَيْتَهُ
 اَفْضَلَ مَا اَعْطَى السَّائِلِیْنَ ۝

”یعنی قرآن نے جس کو میرے ذکر کرنے اور سوال کرنے سے مشغول کر دیا تو وہ سائل جو عطا کیے جاتے ہیں ان سے بڑھ کر قرآن میں مشغول ہونے والے کو عطا کرتا ہوں۔“

اس میں کسی قسم کا کوئی شک و شبہ نہیں کہ اُس وحدۃ لا شریک کی کتاب لا ریب کو پڑھنے والا عمل کرنے والا ہر زاویے سے غور و فکر کرنے والا یوں کہہ لیجئے

کہ ہمہ وقت قرآن میں مشغول رہنے والے کا دامن دنیا کی کسی بھی بڑی نعمت یا دولت سے خالی نہیں رہتا اور دنیا کی وہ بڑی سے بڑی نعمت یا دولت جس کے حصول کے لیے ایک دنیا دار اپنی ساری عمر لگا دیتا ہے وہی دولت یا نعمت خلاق عالم ایک قاری قرآن یا ہمہ وقت قرآن میں مشغول رہنے والے کو دگنی اور بن مانگے عطا کرتا ہے۔

میرے اُستاد کریم حضرت علامہ قاری محمود الحسن چشتی اعوان گولٹروی نے بھی قرآن کریم سے جتنی محبت کی اس کتاب لاریب میں جس قدر مشغول ہوئے رب دو جہاں نے اسی قدر دنیا میں ان کو نوازا۔

چوں کہ آپ نے صرف قرآن پاک کے الفاظ کو ہی سینے میں محفوظ نہیں کیا بلکہ اس کے معانی و مفاہیم سے آشنائی حاصل کرنے کے لیے پاکستان کی عظیم علمی و دینی درس گاہ ”رکن الاسلام جامعہ مجددیہ“ میں اپنے وقت کے کاملین قطب وقت حضرت شاہ مفتی محمد محمود الوری رحمۃ اللہ علیہ اور غزالی سندھ حضرت علامہ قاری عبد الرزاق رحمۃ اللہ علیہ جیسے عرفاء و فقہاء کے سامنے زانوئے تلمذتہ کیا اور فن قرأت اور علم تجوید میں مہارت اور کمال حاصل کرنے کے لیے اُستاد وقت حضرت قاری محمد طفیل علیہ الرحمۃ سے وہ اسرار و رموز سیکھے اور اس فن میں وہ کمال حاصل کیا کہ جس پر خود اُستاد کونا ز رہا۔ بس اُن ہی عظیم اساتذہ و صلحاء کی دُعاؤں کا ثمرہ تھا کہ فن تجوید و قرأت میں اپنا نام پیدا کیا اور مختلف قومی اور بین الاقوامی محافل حسن قرأت میں نمایاں پوزیشنیں حاصل کیں اور پھر حکومت مالدیپ کی خواہش و گزارش پر تقریباً دو سال تک اس کے ملک میں خدمات انجام دیں اور اب تقریباً دس سال سے ناروے کی سر زمین کو وہاں کے مسلمان

باشندوں کو یہ اعزاز حاصل ہے کہ ایک بہترین قاری و مجوذ خوب صورت آواز و لہجہ کا مالک اور ایک انوکھے انداز کا مدرس ان کی سر زمین پر ”رکن الاسلام“ کے فیض کو عام کر رہا ہے۔

رب کائنات سے دُعا ہے کہ وہ اس فیض کو جاری و ساری رکھے اور قاری صاحب مدظلہ العالی کے علم و عمر میں برکت عطا فرمائے۔ آمین یا رب العالمین بجاہ سید المرسلین۔



باب ہشتم

مدرسہ قرآنیہ رحمانیہ
کی بابت

مدرسہ قرآنیہ رحمانیہ کی بابت

مدرسہ قرآنیہ رحمانیہ اسٹیشن روڈ حیدرآباد
بانی و مہتمم قاری محمد طفیل نقشبندی مجددی

منظور ہے گذارشِ احوالِ واقعی
اپنا بیان حُسنِ طبیعت نہیں مجھے
صادق ہوں اپنے قول کا غالبِ خدا گواہ
کہتا ہوں سچ کہ جھوٹ کی عادت نہیں مجھے

یہ ایک ناقابل انکار حقیقت ہے کہ دارالعلوم القرآنہ رحمانیہ اپنی افادیت اور مقبولیت کے لحاظ سے اپنی نوعیت کا پہلا معیاری ادارہ ہے کہ جس کو نہ صرف پاکستان میں بلکہ بیرون پاکستان بھی یہ امتیاز حاصل ہے کہ اس ادارے نے صحیح معنوں میں قرآن پاک کی بے لوث خدمت کی ہے جس کا زندہ ثبوت اس کے فارغ شدہ طلباء ہیں جو پاکستان کے مختلف شہروں میں آج بھی قرآن پاک کی بے لوث خدمت انجام دے رہے ہیں اور عوام سے خراجِ تحسین حاصل کر رہے ہیں۔ یہ ادارہ قیام پاکستان سے قبل امرتسر اور لاہور مسجد وزیر خان میں ۱۹۳۶ء تک قائم رہا اور اسی دارالعلوم کے طلباء کو یہ خصوصیت حاصل تھی کہ سرہند شریف قبلہ عالم مجدد الف ثانی حضرت شیخ احمد الف ثانی حضرت شیخ احمد سرہندی نقشبندی رحمۃ اللہ علیہ کے عرس مبارک پر قرآن پاک کی تلاوت کیا کرتے تھے اور حضار سے خراجِ تحسین

حاصل کرتے تھے۔ آج بھی لاہور میں کرشنا گلی نمبر ۴ میں یہ ادارہ قائم ہے جہاں بابائے قرأت حضرت مولینا استاذ القراء الحاج قاری حافظ کریم بخش صاحب رحمۃ اللہ علیہ خدمت قرآن پاک فرماتے ہوئے واصل الی اللہ ہوئے اور ان کی جگہ قاری حافظ عبید الرحمن صاحب یہی خدمت انجام دے رہے ہیں۔ قیام پاکستان کے بعد حیدرآباد میں اس ادارے کا قیام عمل میں آیا اور بے سروسامانی کی حالت میں محض تو کلت علی اللہ کام شروع کر دیا گیا۔ ازاں بعد مسجد مائی خیری فقیر کا پڑ میں باقاعدگی کے ساتھ ۱۹۵۰ء میں جب کہ فقیر اس مسجد کا سرکاری طور پر اوقاف کی طرف سے متولی مقرر ہوا تو حضرت مخدومی و مکرمی قبلہ پیر غلام مجدد صاحب سرہندی نقشبندی رحمۃ اللہ علیہ نے باقاعدہ اس کا افتتاح ستائیسویں رمضان المبارک کی شب قدر میں فرمایا اور محض اللہ تبارک و تعالیٰ کے فضل و کرم اور حضور نبی کریم صلی اللہ علیہ وسلم کے صدقہ سے یہ ادارہ دن دوگنی اور رات چوگنی ترقی کرتا رہا۔ تقریباً پچیس ہزار روپے (۲۵۰۰۰) روپے کی لاگت سے مسجد مائی خیری کی مشرقی جانب دارالعلوم کے لئے دو منزلہ عمارت تعمیر کی گئی جو وقت ضرورت مسجد کے کام بھی آتی تھی، اسی حصہ میں دارالعلوم کا قیام رہا اور آج بھی ہے۔ خداوند کریم نے دنیا میں ہر چیز کی ضد بھی پیدا فرمائی ہے چنانچہ جہاں اس ادارے کو ترقی دینے والے احباب اس کی ترقی کے لئے کوشاں تھے وہاں چند متعصب حاسد بھی مفت کی شہرت حاصل کرنے والے پیدا ہوئے جو آج تک ہیں۔ اللہ تعالیٰ ان کو ہدایت فرمائے۔ ان کی للچائی ہوئی حاسدانہ نگاہیں ہمیشہ مفت کی شہرت حاصل کرنے اور ”لہو لگا کے شہیدوں میں نام کر لینگے“ کے مصداق بجائے تعمیر کے تخریب کے درپے رہیں۔ خداوند کریم کا فضل شامل حال تھا اور اس کے حبیب پاک صاحب لولاک صلی اللہ علیہ وسلم کا سایہ تھا کہ

یہ ادارہ بدستور اپنی سابقہ روایات کو زندہ رکھتا ہوا قرآن پاک کی بے لوث خدمت انجام دیتا رہا۔ تا آنکہ اچانک ۱۹۶۰ء میں محکمہ اوقاف کا قیام عمل میں آیا جس نے تمام اوقاف کو اپنی تحویل میں لے لیا۔ مسجد مائی خیری اور دارالعلوم کا انتظام بھی محکمہ اوقاف کے سپرد کر دیا گیا۔ مگر ایک ماہ بعد ہی محکمہ اوقاف نے دارالعلوم کو بخوشی فقیر کے سپرد کرتے ہوئے اس کی خدمت کرتے اور چلانے کی ہدایت کی، چنانچہ فقیر نے اس خدمت کو بخوشی منظور کرتے ہوئے چند ماہ تک اس کو مسجد مائی خیری میں چلایا۔ بالآخر ناخوشگوار حالات کے تحت مجبوراً مسجد فتح محمد شاہ بخاری، کھائی روڈ میں منتقل کرنا پڑا۔ اس اچانک منتقلی کا بے حد صدمہ تھا۔ کیونکہ دارالعلوم کے تمام سامان اور اثاثہ پر غائبانہ قبضہ کر لیا گیا تھا۔ مگر بفرمان خداوند کریم۔ ترجمہ ”اور یہ بات ممکن ہے کہ تم کسی امر کو گراں سمجھو اور وہ واقع میں تمہارے حق میں خیر اور مصلحت ہو۔ اور یہ بھی ممکن ہے کہ تم کسی امر کو مرغوب سمجھو اور واقع میں وہ تمہارے حق میں باعث خرابی ہو“ کے مصداق قدرت نے غائبانہ سامان پیدا فرمائے اور فقیر نے دارالعلوم کے لئے سرکاری طور پر عمارت حاصل کرنے کی جدوجہد شروع کر دی جس کا صلہ اللہ تبارک و تعالیٰ نے اس شان کے ساتھ عطا فرمایا کہ نہ صرف اہل حیدرآباد بلکہ تمام احباب ششدر و حیران تھے کہ اس دور انحطاط میں جبکہ رہائشی مکان کا ملنا ناممکن ہے دارالعلوم کے لئے وقف بلڈنگ کامل جانا قرآن پاک کا زندہ معجزہ ہے اور یہ کامیابی محض اللہ تبارک و تعالیٰ کا خاص فضل و احسان ہے **كُلُّ امْرِئٍ مَّرْهُوْنٌ بِاَوْقَاتِهَا** ہر کام کے لئے ایک وقت مقرر ہے اور اس کا ظہور وقت سے پہلے نہیں ہوتا بعینہ یہی قدرت کا کرشمہ دیکھنے میں آیا۔ اللہ تبارک و تعالیٰ نے فقیر پر احسان عظیم فرمایا اور یہ سب کچھ اس کی سچی اور آخری

کتاب قرآن پاک کی صحیح خدمت کا نتیجہ تھا ورنہ بندہ کی کیا حقیقت ہے۔ علاوہ ازیں ”کے را بہر کارے ساختند“ اس کار خیر میں جناب عرفان احمد صاحب امتیازی سی۔ ایس۔ پی۔ ڈپٹی کمشنر و چیئر مین ڈسٹرکٹ کونسل حیدرآباد دامت برکاتہم العالیہ نے اپنی خاندانی اور مذہبی روایات کو قائم رکھتے ہوئے دین دوستی و محبت قرآنی کی وہ مثال قائم کی ہے جو پاکستان کی تاریخ میں سنگ میل کی حیثیت رکھتی ہے اور یہ نہ صرف اپنے لئے بلکہ اپنے مقام پر آنے والے ہر فرد کے لئے نشان راہ قائم فرمایا ہے اور ایسا صدقہ جاریہ جاری فرمایا ہے جس کا اجر و ثواب رہتی دنیا تک ان کے نامہ اعمال میں لکھا جاتا رہے گا۔ فقیر کے لئے وہ دن یعنی ۴ جنوری ۱۹۶۲ء بروز جمعرات کتنا اہم اور تاریخی دن تھا جبکہ دو ماہ کی مسلسل جدوجہد کے بعد دارالعلوم کے لئے جناب عرفان احمد صاحب امتیازی سی۔ ایس۔ پی ڈپٹی کمشنر و چیئر مین ڈسٹرکٹ کونسل نے مستقل بلڈنگ وقف واقع اسٹیشن روڈ دارالعلوم کے لئے الاٹ فرمائی جو ایک عرصہ سے ایسے لوگوں کے قبضہ میں تھی جو ناجائز طور پر کچھ حصہ پگڑی پر فروخت کر چکے تھے اور باقی حصہ فروخت کرنے کی فکر میں تھے۔ الاٹ ہو جانے کے بعد سب سے بڑا مرحلہ قبضہ کا تھا جس کے لئے بڑی پریشانی اٹھانی پڑی رمضان مبارک کا مبارک مہینہ تھا اور روزے کی حالت میں قبضہ کے لئے حیران و سرگرداں تھے کہ قدرت نے دستگیری فرمائی اور مسٹر عبدالعلیم صاحب عقیلی، اے۔ ڈی۔ ایم حیدرآباد نے مسٹر لطف علی صاحب ہیڈ کلرک کی معاونت سے اس مشکل کو بھی آسان فرمایا اور ۷ فروری بروز ہفتہ بوساطت محمد بخش صاحب بلوچ سٹی مختار کار صاحب حیدرآباد وقف بلڈنگ کا قبضہ ملا۔ یہ ایک حقیقت ہے کہ اگر مذکورہ بالا شخصیتیں جن کے قلوب میں قرآن پاک کی سچی محبت اور تڑپ

نہ ہوتی تو فقیر کی کامیابی ناممکن تھی عمارت کی شکستگی اور بوسیدگی کو دیکھ کر ایک طرف اس کے بنانے کی فکر تھی تو دوسری طرف رمضان المبارک کی مبارک ساعتوں میں انہی مبارک ہاتھوں سے دارالعلوم کے افتتاح کا خیال دامن گیر تھا کہ جن کی کوششوں کا نتیجہ عملی طور پر ظاہر ہو چکا تھا رات دن کی محنت شاقہ کے بعد خدا خدا کر کے یہ مبارک دن آیا کہ جناب عرفان احمد صاحب سی۔ ایس۔ پی ۵ مارچ ۱۹۶۲ء مطابق ۲۷ رمضان المبارک ۱۳۸۱ھ بروز دو شنبہ۔ ۴ بجے شام فقیر کی دعوت پر تشریف لائے اور اپنے مبارک ہاتھوں سے حاضرین کے سامنے نہ صرف دارالعلوم کا شاندار طریقہ پر افتتاح فرمایا جو پاکستان کی تاریخ میں یادگار رہے گا بلکہ دارالعلوم کے فارغ شدہ طلباء کو تجوید و قرأت کی سندات بھی عطا فرمائیں قرأت قرآن پاک کی یہ مبارک نورانی محفل بھی ایک تاریخی حیثیت رکھتی ہے جبکہ معصوم بچے اپنی پاکیزہ زبانوں سے تجوید و قرأت کے ساتھ قرآن پاک کے پڑھنے کا حق ادا کر رہے تھے ایک عجیب کیفیت تھی رمضان المبارک کی ستائیسویں تاریخ۔ ایسا معلوم ہو رہا تھا کہ قرآن پاک نازل ہو رہا ہے اور اپنی نورانیت سے تمام حاضرین کے قلوب کو منور فرما رہا ہے غرض یہ کہ اسی عالم کیف و سرور میں اس مبارک مجلس کا اختتام حضرت قبلہ پیر ایرانی شاہ صاحب مدظلہ و حضرت قبلہ الحاج مفتی محمد محمود صاحب الوری نقشبندی کی دُعاؤں پر ہوا جو خاص مجلس اسی مقصد کے لئے قائم کی گئی تھی جس میں باشندگان حیدرآباد نے عموماً اور احباب نے خصوصی طور پر حصہ لیا تھا۔ اللہ تبارک و تعالیٰ تمام سرپرست و معاونین حضرات کو اجر عظیم عطا فرماوے جنہوں نے اس ادارے کے قیام میں دائے درے دے قدمے نئے نئے حصے لیا ہے۔ اور فقیر پر کامل اعتماد کرتے ہوئے فقیر کی ہر آواز پر لبیک کہا: جَبْزَا كُمْ

اللہ خیراً أحسن الجزا۔ یہ امر بھی قابل ذکر ہے کہ اس دارالعلوم کے ساتھ ایک دارالمطالعہ بھی قائم کیا جا چکا ہے جس میں تقریباً ستر دست ایک صد کتب ویدیہ و تاریخی موجود ہیں جو نہ صرف دارالعلوم کے طلباء کے لئے مخصوص ہیں بلکہ سب صاحب ذوق ہر وقت استفادہ کر سکتے ہیں۔ اللہ تبارک و تعالیٰ دارالعلوم کے باقی شعبہ جات کی بھی جلد از جلد تکمیل فرمادے جس میں ترجمۃ القرآن پرائمری اسکول و دستکاری وغیرہ شامل ہیں علاوہ ازیں فری ڈینیٹل ہسپتال۔ فری ڈسپنسری زنانہ۔ مردانہ بھی زیر غور ہیں۔ انشاء اللہ العزیز احباب کے تعاون سے جملہ شعبہ جات کے عنقریب شروع ہو جانے کی توقع ہے۔ اپنے مخصوص اوقات میں فقیر کی کامیابی کے لئے دُعا ئے خیر سے ضرور یاد فرماتے رہیں۔

فقط نیاز مند

قاری محمد طفیل نقشبندی حیدرآباد

۵ مارچ ۱۹۶۲ء مطابق ۲۷ رمضان المبارک ۱۳۸۱ھ

اغراض و مقاصد مرکزی دارالعلوم القرآنیہ

رحمانیہ اسٹیشن روڈ حیدرآباد سندھ

- ۱۔ تجوید و قرأت کے ساتھ قرآن پاک حفظ و ناظرہ پڑھانا اور ارشاد نبوی ﷺ اقراء القرآن بلحون العرب کو عملی جامہ پہنانا۔
- ۲۔ دارالعلوم میں ہفتہ وار حسن قرأت کا مظاہرہ کرنا۔
- ۳۔ تجوید و قرأت سے روشناس کرانے کے لئے مختلف مقامات پر مجالس منعقد کرنا۔
- ۴۔ ائمہ مساجد جو عموماً قرآن پاک غلط پڑھتے ہیں۔ مایجوز بہ الصلوٰۃ

کے تحت قرآن پاک کی صحت و مسائل ضروریہ سے واقف کرنا؟

۵۔ پاکستان کے مختلف شہروں میں دارالعلوم کے تحت تجوید و قرأت کے ادارے قائم کرنا۔

۶۔ دارالعلوم کے ذہین اور شائق فارغ شدہ طلباء کو دارالعلوم کے خرچ پر تجوید و قرأت کی اعلیٰ تعلیم کے لئے عرب ممالک بھیجنے کا انتظام کرنا۔

۷۔ دارالعلوم کے تحت پاکستان اور عالم اسلام کے مشہور ممالک کے مشاہیر قرأ و حفاظ کے ساتھ رابطہ قائم کرنے کے وسائل اختیار کرنا۔

۸۔ ذہین اور شائق طلباء کے لئے ترجمۃ القرآن و دیگر علوم دینیہ کے حصول کا اہتمام کرنا۔



تاثرات از

جناب عرفان احمد امتیازی صاحب

(سی ایس پی سابق ڈپٹی کمشنر کالونائزیشن ڈائریکٹر جی ایم بیراج حیدرآباد سندھ)

خداوند کریم کا لاکھ لاکھ شکر ہے کہ حیدرآباد جیسے گنجان آباد اور اہم شہر میں ”دارالعلوم قرآنیہ رحمانیہ“ جیسا کارآمد ادارہ دینی خدمت میں مصروف عمل ہے۔ قیام پاکستان کا مقصد اوّلین اعلیٰ کلمتہ الحق اور برصغیر ہندو پاک کے ایک خطہ زمین پر دین اسلام کو عملی نظام کی حیثیت سے قائم اور برقرار رکھنا تھا۔ دین اسلام کی بنیاد قرآن پاک پر ہے۔ بغیر قرآن کو پڑھے اور سمجھے پاکستانی قوم روح اسلام سے بیگانہ رہے گی۔ آج کل جب کہ تمام اقوام عالم نہایت سرعت سے مغرب کی تیز دھار میں بہتی چلی جا رہی ہیں، ہم صرف اسلام کی کشتی میں اپنی منزل مقصود تک پہنچ سکتے ہیں۔ تعلیم القرآن کی ضرورت اور اہمیت ہمارے ملک کی نئی پود کے لیے بالخصوص بہت زیادہ ہے کیوں کہ دین سے بیگانگی فیشن میں داخل ہوتی چلی جا رہی ہے اور دین سے ربط ضبط قائم رکھنے کی سہولتیں روز بروز کم ہوتی جا رہی ہیں۔

اس اعتبار سے قاری محمد طفیل صاحب نقشبندی اور ان کے رفقاء کار قابلِ صدمبارک باد ہیں کہ انہوں نے ایسے مفید دینی ادارے کی داغ بیل ڈالی جو شہر اور ملک کی ایک نہایت اہم اور بنیادی ضرورت کو پورا کرتا ہے۔

خداوند کریم سے دُعا ہے کہ وہ اس ادارے کو روز افزوں ترقی عطا

فرمائے اور اسے زیادہ سے زیادہ اہل اسلام کی خدمت کا اہل بنائے۔ ساتھ ہی ساتھ میری یہ بھی دعا ہے کہ وہ اہل حیدرآباد کو اس ادارے سے زیادہ سے زیادہ فائدہ اٹھانے کی توفیق عطا فرمائے۔ آمین۔

راقم

عرفان احمد امتیازی عفی عنہ

۱۳ اگست ۱۹۶۲ء روز جمعہ المبارک



تاثرات از

ظل سبحانی حضرت آقا پیر صبغة اللہ

شاہ صاحب ایرانی

مدنیو ضہم، گنج بخش شاہ پتر حیدرآباد سندھ

قرآن پاک اسلام کی روح ہے اور پیغمبر اسلام ﷺ قرآن مجید کی تعلیم و تعلم کے مرتبے کو بہت بلند فرماتے رہے ہیں۔ جب تک مسلمان قرآن مجید کی تفہیم و تفہم پر عامل رہے ان کا مقام دنیا میں تمام اقوام عالم پر تفوق رکھتا تھا اور دورِ حاضر پر یہ ایک اُمید افزاء موقعیت نظر آ رہی ہے کہ مسلم قوم پھر قرآن کی طرف رجوع ہو کر قرآن کے نور میں اپنی زندگی کا نظام حیات اور صراطِ مستقیم ڈھونڈ رہی ہے۔ اس سلسلہ میں جناب قاری طفیل احمد صاحب نقشبندی مجددی جو عرصہ دراز سے طلباء قرآن کی مختلف طریق سے خدمت کر رہے تھے حال میں حفظ و قرأت قرآن کی ایک دائمی اور مستقل درس گاہ قائم کرنے پر موفق ہوئے ہیں۔ ان کی یہ خدمت مسلمانانِ پاکستان پر عموماً اور باشندگانِ حیدرآباد پر خصوصاً ایک بے انتہاء احسان ہے۔

مجھے اُمید اور سفارش بلکہ درخواست ہے: کہ طالبان خیر اس دارالعلوم کی علمی، عملی اور مالی حیثیت سے تعاون کرتے ہوئے اس باقیات الصالحات کی شرکت میں سرفہرست رہیں گے۔

صبغة اللہ ایرانی حیدرآباد (پاک)

۱۳ اگست ۱۹۶۲ء

تاثرات از

جناب مرزا نجیب اللہ بیگ صاحب بھاؤلپوری

ڈپٹی ڈائریکٹر جی ایم بیراج حیدرآباد (سندھ)

علم الہی کی شان

مومن کی شان۔ شان تسلیم۔ جون جون علم بڑھے توں توں خوف بڑھے تو علم الہی ہے ورنہ علم دنیا ہے۔ حقیقتاً پہلا درجہ قول کا حکم ہے۔ حکم اللہ تعالیٰ کا۔ اُس صاحب پر جس نے قول کی ابتداء کو تسلیم کیا۔ قول کی ابتداء توبہ سے ہے۔ توبہ کرے غیر کاموں سے اور تسلیم کرے اللہ تعالیٰ کے حکم کو۔ پہلا مقام تسلیم کرنے والے کا ہے۔ اللہ تعالیٰ کے حکم کو اپنا گھر بنائے اور عملی جامہ پہنے مومن۔ جو صاحب عملی جامہ اس صورت سے پہنے گا۔ قرآن حکیم شاہد ہو۔ بزرگان دین کا وجود اس کے لئے عمل ہو۔ جس کی یہ شان ہوگی اور دو شاہد ہونگے۔ اللہ تعالیٰ اپنی رحمت سے اُس کے عمل کو علم کی آنکھ عطا فرمادے گا۔ یہ مقام بڑا رحمت کا مقام ہے۔ یہ تین مقام ہیں ”قول“ ”اعمال“ ”علم“ جس صاحب پر یہ تینوں مقامات آجاتے ہیں۔ اللہ کے فضل سے اور اللہ کی طرف سے حسن کی صورت میں اخلاص اُترنے لگ جاتا ہے۔

غیر چیزوں سے نفی یہ اعوذ باللہ ہے۔ جائز چیزوں کی تسلیم یہ بسم اللہ اللہ تعالیٰ کا علم یہ نظر بصیرت ہے۔ اور اخلاص یہ اللہ تعالیٰ کا انعام ہے۔ اللہ

تعالیٰ اس طرح کرم کرتا ہے اپنے بندوں پر جس طرح کر چکا ہے۔ کر رہا ہے اور کرتا رہے گا۔

حضرت قاری محمد طفیل صاحب نے بنیاد رکھی ہے۔ خیر و برکت کی اور حفظ و تجوید قرآن حکیم کی۔ اللہ تعالیٰ انہیں اور سب کو اپنے حکم کی توفیق عطا فرمائے اور عمل کی بھی توفیق عطا فرمائے۔ اور علم کی بھی توفیق عطا فرمائے اور اخلاص کی بھی توفیق عطا فرمائے۔ اور بزرگان دین کے قدم بہ قدم رہنے اور سہنے کی توفیق عطا فرمائے۔ اور ان سے تمام طالب علموں کو اسی صورت سے انعامات تقسیم ہوتے رہیں۔ جیسے بزرگان دین سے ہو رہے ہیں۔ ہوتے رہے ہیں اور ہوتے رہے گے۔ آمین اثم آمین۔

نجیب اللہ

۱۱۵ اگست ۱۹۶۲ء

مطابق ۱۳ ربیع الاول



جلسہِ حُسنِ قرأت میں افتتاحی تقریر

از..... الحاج قاری محمد طفیل نقشبندی مجددی
بانی و مہتمم مدرسہ قرآنیہ رحمانیہ اسٹیشن روڈ، حیدرآباد

میں جناب ایس۔ ایم۔ وسیم صاحب ڈپٹی کمشنر حیدرآباد کا بہت بہت مشکور ہوں کہ انہوں نے اپنی بے حد مصروفیات کے باوجود اپنے کئے ہوئے وعدے کو نبھایا اور جلسہ کی خاطر ابھی ابھی ٹنڈوالڈھ یار کی میٹنگ کو ملتوی کر کے مقررہ وقت پر یہاں پہنچے اور جلسہ میں شرکت کی جناب والا! جیسا کہ مدرسہ کی عمارت سے ظاہر ہے اور آنجناب بھی محسوس کر رہے ہوں گے کہ شاید یہ چھت ہم پر آ پڑے۔ ہم اسی شکستہ عمارت میں بیٹھ کر خدا کا کلام پڑھاتے ہیں اور چھوٹے بڑے طالب علم اسی خطرناک چھت کے نیچے بیٹھ کر سردی گرمی بارش سے بے نیاز ہو کر تعلیم حاصل کرتے ہیں یہی شکستہ عمارت ہمارے ہر دلعزیز ڈپٹی کمشنر صاحب کی مہربانیوں کی وجہ سے اب کامرس بنک کی وساطت سے بہترین دو منزلہ بلڈنگ کی شکل میں تبدیل ہونے والی ہے اس کی نچلی منزل میں شہر کا ایک بہت بڑا بنک اور دوسری منزل میں ہی مدرسہ مزید پرائمری اسکول تعلیم بالغاں کے اضافہ کے ساتھ آپ کی اور آپ کے بچوں کی فری خدمت کرے گا۔ اب وقت کم ہونے کی وجہ سے میں جناب صدر کی اجازت سے جلسہ کی کارروائی شروع کرتا ہوں اور حسن قرأت کے مقابلہ کا آغاز جناب حافظ قاری بشیر احمد صاحب کرینگے جن کو جناب اے۔ ڈی۔ ایم صاحب عباسی نے درگاہ حضرت شاہ مسکین صاحب رحمۃ اللہ علیہ ٹھٹھ

کے مدرسہ اور امامت کے لئے مقرر فرمایا ہے اور اسی دارالعلوم کی ایک شاخ قائم کرنے کا وعدہ فرمایا ہے جس کے لئے ہم صاحب موصوف کے مشکور ہیں۔

حسن قرأت میں اول۔ دوم۔ سوم اور اسی طرح بچوں میں اول۔ دوم۔ سوم۔ آنے والے قرأت کو انعامات کا مرس بنک کی جانب سے دئے جائینگے۔ اول۔ دوم۔ سوم کا فیصلہ قبلہ علامہ الحاج الحافظ القاری پیر محمد ہاشم جان صاحب نقشبندی مجددی سرہندی اور قبلہ علامہ الحاج القاری مفتی محمد محمود صاحب الوری نقشبندی مجددی قبلہ شیخ القراء جناب حافظ قاری محمد شاہد صاحب لکھنوی قبلہ حضرت علامہ پیر صبغتہ اللہ شاہ صاحب ایرانی فرماوینگے آخر میں میں جناب ایس ایم وسیم صاحب اور تمام حضرات کا بہت بہت مشکور ہوں جنہوں نے اپنا قیمتی وقت صرف کر کے اس جلسہ میں شرکت کی۔

ناظم مدرسہ ہذا

۲۷ فروری بروز جمعرات



جلسہٴ حُسنِ قرأت و تقسیم اسناد

میں سرپرست اعلیٰ

جناب امیں۔ ایم۔ وسیم سی ایس پی صاحب

ڈپٹی کمشنر حیدرآباد کے تاثرات

مجھے خوشی اور مسرت ہوئی کہ میں نے ایسے اہم جلسہ میں شرکت کی۔ میں قاری محمد طفیل صاحب اور اراکین کا مشکور ہوں کہ انہوں نے مجھے یہاں آنے کی دعوت دی اور یہ جاننے کا موقعہ دیا کہ اس درسگاہ میں جو کچھ میں نے سُن رکھا تھا اُس سے اچھا کام ہو رہا ہے۔ میری مصروفیات اتنی تھیں کہ میں وقت پر یہاں نہ پہنچ سکا اس کے لئے میں آپ لوگوں سے معذرت خواہ ہوں۔ قاری محمد طفیل صاحب کی قرأت تو سننے کا موقعہ مجھے ہر اجلاس میں ہوتا ہے اور میں نے یہ بھی سُن رکھا تھا کہ قاری صاحب مدرسہ ”قرآنیہ رحمانیہ“ کے نام سے ایک دینی درسگاہ چلا رہے ہیں۔ مگر مجھے یہاں آ کر اور قرآن کریم سُن کر بہت خوشی ہوئی کہ قاری صاحب اور لوگوں کی طرح اس فن کو صرف اپنے تک ہی محدود نہیں رکھ رہے بلکہ اپنی صلاحیتوں کو دوسروں تک اسی طرح پہنچا رہے ہیں جیسا کہ یہ خود پڑھتے ہیں

واقعی یہ دین کی ایک بے پناہ خدمت ہے جس سے ہم سب کو فائدہ اٹھانا چاہیے۔ میں اس سلسلہ میں ان سب حضرات کو مبارک باد دیتا ہوں جو اس مدرسہ کو چلانے میں مدد دیتے ہیں۔ میں اہالیانِ حیدرآباد اور اہالیانِ محلہ سے کہوں گا کہ وہ جتنی مدرسہ کی خدمت ہو سکے کریں اور ثواب حاصل کریں۔ مجھے یہ جان کر اور بھی زیادہ خوشی ہوگی کہ اس مدرسہ میں نہ صرف اہالیانِ حیدرآباد بلکہ دوسرے ضلعوں اور صوبوں کے طالب علم بھی تعلیم حاصل کرتے ہیں جیسا کہ ایک طالب علم کے نام سے ظاہر ہوتا ہے کہ وہ بنگال کے ہیں اور بوگرہ کے رہنے والے ہیں۔ مجھے قطعی علم نہ تھا کہ اس عمارت کی حالت اتنی خطرناک اور نازک ہے ورنہ میں اس کے لئے پہلے ہی اقدام کرتا بہر حال میں نے اس کے لئے احکامات جاری کر دئے ہیں اور عنقریب یہ عمارت ایک بہترین بلڈنگ کی صورت میں تبدیل ہو جائے گی نہ صرف یہ بلکہ اس عمارت کے نچلے حصہ میں آپ کے شہر کا بہترین کامرس بنک ہوگا اوپر والی منزل میں مدرسہ ہوگا جس میں اور زیادہ طالب علم تعلیم حاصل کر سکیں گے۔ چونکہ کام کرنے والوں اور پڑھنے والوں کی نیت نیک ہے اس لئے بوسیدہ عمارت ان کی تعلیم میں خلل انداز نہ ہو سکی اور جوں کی توں کھڑی ہے ورنہ دیکھنے سے تو معلوم ہوتا ہے کہ یہ ابھی نیچے آئی۔ مجھ سے آپ جس قسم کی مدد چاہیں گے میں انشاء اللہ! آپ کی پوری پوری مدد کروں گا ہم دنیاوی معاملات میں اتنے الجھ گئے ہیں کہ دین کے کاموں میں دھیان نہیں دیتے حالانکہ ہمیں دنیاوی کاموں سے پہلے دین کی طرف دھیان دینا چاہیے۔ آخر میں میں آپ حضرات کا پھر شکر گزار ہوں کہ آپ نے مجھے یہاں دعوت دے کر صحیح قرآن کریم سننے کا موقعہ دیا۔ شکر یہ

۲۷/۲/۶۳ فروری بروز جمعرات



نصرت ہال کے سنگ بنیاد کی تقریب

رپورٹ از: حضرت قاری محمد طفیل نقشبندی رحمۃ اللہ علیہ

آج مورخہ ۳۰ مارچ بروز پیر ۵ بجے شام مرکزی ”دارالعلوم القرآن“ رحمانیہ اسٹیشن روڈ حیدرآباد میں ڈویژنل کمشنر جناب نصرت حسن صاحب سی ایس پی کی صدارت میں محفل قرأت منعقد ہوئی صاحب صدر ٹھیک وقت مقررہ پر محفل میں تشریف لے آئے۔ قاری محمد طفیل صاحب نقشبندی بانی و مہتمم دارالعلوم ان کے رفقائے کار اور معززین شہر نے مہمان خصوصی کا پرجوش استقبال کیا۔ قاری صاحب نے دارالعلوم کا تعارف کراتے ہوئے اس کا پس منظر بیان کیا کہ کس طرح یہ وقف بلڈنگ دارالعلوم کے لئے الاٹ ہوئی اور نئی تعمیر کے منظور شدہ منصوبے کو ناجائز قابض دکانداروں نے کس طرح تعویق میں ڈالے رکھا۔ خدا کا شکر ہے کہ اب وہ تمام رکاوٹیں دور ہو چکی ہیں اور صاحب صدر جن کے نام سے ہی ظاہر ہے کہ وہ ”نصرت حسن“ ہیں ہمیں ان سے پوری پوری امید ہے کہ وہ ہماری ہر طرح مدد فرماتے ہوئے ہمیں جلد از جلد ان دکانوں کا قبضہ دلا دیں گے تاکہ نئی تعمیر کے لئے راستہ صاف ہو جائے۔ اس مختصر تعارف کے بعد دارالعلوم کے قاری طلباء اور اساتذہ نے اپنی قرأت سے محفل میں وہ کیف و سرور پیدا کیا کہ ہر طرف سے سبحان اللہ ماشاء اللہ کی صدائیں بلند ہو رہی تھیں خصوصاً کسن معصوم بچوں کی قرأت سے ایک عجیب سماں نظر آتا تھا سامعین کی آنکھیں اشکبار تھیں۔ قرأت کے بعد اساتذہ اور طلباء کو مختلف انعامات دئے گئے۔ آخر میں مہمان

خصوصی جناب نصرت حسن صاحب نے دارالعلوم کے بڑے ہال کا سنگ بنیاد نصب فرمایا جو انہی کے نام ”نصرت ہال“ سے موسوم کیا گیا ہے۔ صاحب موصوف نے قاری صاحب اور ان کے رفقاءے کار کا شکریہ ادا کرتے ہوئے ان کی کارکردگی خلوص و ایثار اور نیک جذبات کو سراہتے ہوئے عوام کو بھی توجہ دلائی کہ وہ اس ادارے کو کامیاب بنانے کے لئے ہر طرح کی مدد کریں صاحب موصوف نے فرمایا کہ ”میں آپ کو پورے وثوق سے کہتا ہوں کہ آج کی اس نورانی اور قرآنی محفل میں شرکت کرتے ہوئے مجھے بے حد مسرت حاصل ہوئی۔ اس میں شک نہیں کہ مجھے اکثر بڑی بڑی محفلوں اور اجلاسوں میں جانے کا اتفاق ہوتا ہے مگر ان بڑی مجالس کا تعلق صرف دنیاوی امور کے ساتھ ہوتا ہے جو صرف وقتی ہے مگر آج کی اس محفل میں نہ صرف جسم کی راحت بلکہ روح کی بالیدگی اور ایمان کی تازگی اور آخرت کی روشنی کے لئے جو حلاوت و اطمینان حاصل ہوا وہ ابدی اور دائمی ہے بشرطیکہ ہم اس کی حفاظت کریں اور قرآن پاک کی تعلیمات پر چلیں۔ میرا ایمان ہے کہ قرآن پاک جو الفاظ و معانی کے لحاظ سے خداوند قدوس جل علا کا آخری کلام ہے ہماری دنیاوی اور اخروی فلاح و بہبود اور ہر قسم کی کامیابی کے لئے کافی ہے۔ میں یہ محسوس کر رہا ہوں کہ یہ ادارہ ظاہری طور پر مالی لحاظ سے نہایت کمزور ہے مگر باطنی طور پر اس ادارے کے بانی اور ان کے رفقاءے کار کے عزائم نہایت مضبوط ہیں جو وسائل دنیا کی طرف نگاہ رکھنے کی بجائے صرف خداوند قدوس کی ذات پر کامل بھروسہ اور یقین رکھتے ہوئے اپنی منزل کی طرف رواں دواں ہیں۔ میری دلی دعا ہے کہ اللہ تعالیٰ ان کو ان کے عزائم میں کامیابی اور کامرانی سے ہمکنار کرے میں پھر دوبارہ کارکنان اور معزز سامعین کا مشکور ہوں کہ انہوں نے اس مبارک محفل میں مجھے شرکت کی دعوت دے کر قرأت قرآن سے محفوظ کیا اور

میرے خیالات کو محبت و خلوص کے ساتھ سنا۔ انشاء اللہ آپ مجھے ہر وقت اپنا مخلص اور ہمدرد پائینگے۔“ آخر میں حضرت قبلہ ظل سبحانی پیر صبغت اللہ شاہ صاحب ایرانی مدظلہ نے ادارے کی کامیابی اور پاکستان و عالم اسلام کے لئے دعائے خیر فرمائی اور بعد از نماز مغرب محفل ختم ہوئی۔

ناظم دارالعلوم القرآنیہ رحمانیہ حیدرآباد

مورخہ ۳۰ مارچ بروز پیر ۱۹۷۰ء



سابق فارغ شدہ طلباء دارالعلوم القرآنیہ

رحمانیہ کے اسمائے گرامی ۱۹۶۰ء

جو اس وقت پاکستان میں مختلف مقامات پر قرآن پاک کی تعلیم میں مصروف ہیں۔

- ۱۔ مولینا قاری عبدالرحمن صاحب بلوچستانی ولد شیخ فقیر محمد صاحب علاقہ وڈھ ریاست قلات بلوچستان سابق مدرس مدرسہ انوارالعلوم ملتان شہر۔
- ۲۔ مولینا قاری عبدالرزاق صاحب ولد مولینا عبدالغفور صاحب آزاد کشمیر ریاست پونچھ حال خطیب مسجد مائی خیری فقیر کا پڑ حیدرآباد۔
- ۳۔ مولینا قاری علی احمد صاحب روہتکی ولد میاں محمد علی صاحب سرگودھا مدرس جامعہ غوثیہ حنفیہ سرگودھا حال پھلروان۔
- ۴۔ مولینا صوفی حافظ قاری محمد اسماعیل صاحب ولد سراجدین صاحب گڑھی شاہولا ہور حال کویت عربیہ۔
- ۵۔ مولینا صوفی حافظ قاری محمد رمضان صاحب الوری ولد نور محمد صاحب الوری مدرس مدرسہ ریاض الاسلام لاکھا مسجد متصل زنانہ ہسپتال حیدرآباد
- ۶۔ مولینا صوفی حافظ قاری غلام احمد صاحب سیالوی ولد حکیم محمد بخش صاحب چک ۲۳۲ ڈاک خانہ خاص تحصیل و ضلع جھنگ۔

- ۷۔ مولینا صوفی حافظ قاری غلام غوث صاحب سیالوی ولد محمد فاضل صاحب ضلع سرگودھا بمقام سیال شریف ڈاک خانہ خاص مدرس آستانہ عالیہ سیال شریف۔
- ۸۔ مولینا صوفی حافظ قاری محمد ظفر احمد صاحب نقشبندی ولد مولینا قاری حافظ محمد مظفر احمد صاحب نقشبندی دہلوی مفتی کراچی فریر روڈ کراچی شہر۔
- ۹۔ مولینا صوفی حافظ قاری محمد بخش صاحب سندھی ولد محمد بچل صاحب سندھی لاڑکانہ سندھ حال جامعہ ازہر (یونیورسٹی) مصر۔
- ۱۰۔ مولینا صوفی حافظ قاری غلام حسین صاحب ولد خدا بخش صاحب شجاع آبادی خطیب پی۔ ٹی۔ ایس شہداد پور۔ مدرس جامعہ حنفیہ شہداد پور۔
- ۱۱۔ مولینا صوفی حافظ قاری عبدالرحمن صاحب ولد سراج دین صاحب گڑھی شاہولا ہور خطیب مسجد گڑھی شاہولا ہور۔
- ۱۲۔ مولینا صوفی حافظ قاری غلام احمد صاحب ولد محمد اکرم نقشبندی قصوری ضلع لاہور خطیب مسجد قلعہ کلہوڑا متصل سنٹرل جیل حیدرآباد۔
- ۱۳۔ مولینا صوفی حافظ قاری حکیم افتخار احمد صاحب قریشی ولد بابونذیر احمد صاحب قریشی سرگودھا بلاک ۲۰ پنجاب۔
- ۱۴۔ مولینا صوفی حافظ قاری محمود الحسن صاحب ولد مولوی عبدالرشید صاحب مدرس جامع مسجد سرگودھا پنجاب۔
- ۱۵۔ مولینا صوفی حافظ قاری چراغ دین صاحب ولد شیر محمد صاحب ہرگودھوی مدرس مدرسہ عبدالحکیم پنجاب۔
- ۱۶۔ مولینا صوفی حافظ قاری سید فاضل شاہ صاحب ولد رحمت شاہ صاحب گجراتی خطیب مسجد قادری اسٹیشن حیدرآباد۔

- ۱۷۔ مولینا صوفی حافظ قاری ممتاز احمد صاحب ولد مولینا عبدالغفور صاحب
آزاد کشمیر خطیب مسجد پانورال والی حیدرآباد۔
- ۱۸۔ مولینا صوفی حافظ قاری محمد خان صاحب ولد احمد خان صاحب قائد آباد
ضلع سرگودھا مدرس مدرسہ قائد آباد۔
- ۱۹۔ مولینا صوفی حافظ قاری محمد عبداللہ صاحب ولد محمد رمضان صاحب ضلع
ڈیرہ غازی خان تحصیل جام پور ڈاک خانہ خاص کوٹاہ مغلاں والا۔
- ۲۰۔ مولینا صوفی حافظ قاری نور احمد صاحب ٹونکی ولد غلام محمد صاحب ٹونکی
خطیب مسجد مزار والی صدر حیدرآباد۔
- ۲۱۔ مولینا صوفی حافظ قاری محمد رمضان صاحب عرف ملنگ ولد محمد عمر صاحب
ڈیروی خطیب مسجد نورانی حیدرآباد۔
- ۲۲۔ مولینا صوفی حافظ قاری مقبول الرحمن لدھیانوی ولد حاجی محمد لدھیانوی ثم
لائل پوری خطیب مسجد قادری اسٹیشن حیدرآباد۔
- ۲۳۔ مولینا صوفی حافظ قاری الحاج جمال الدین صاحب ولد نور الدین
صاحب مقبوضہ کشمیر حال حیدرآباد سندھ۔
- ۲۴۔ مولینا صوفی حافظ قاری الحاج عبدالعزیز صاحب ولد شاہ ولی صاحب
مقبوضہ کشمیر حال حیدرآباد سندھ۔

نوٹ: - یہ فہرست مدرسہ قرآنیہ رحمانیہ کے رجسٹر سے لی گئی ہے (مرتب)



مرکزی دارالعلوم القرآنیہ رحمانیہ اسٹیشن روڈ حیدرآباد

کے فارغ شدہ طلباء کے

اسمائے گرامی

- ۱۔ حافظ قاری اللہ دتہ ولد نور محمد سول گیا نوالہ چک نمبر ۷۶ تحصیل خانیوال
خطیب مسجد عمر اسلام حیدرآباد۔
- ۲۔ حافظ قاری محمد اکرم ولد حاجی محمد رمضان سول گیا نوالہ چک نمبر ۷۶ تحصیل
خانیوال خطیب مکہ مسجد حیدرآباد۔
- ۳۔ حافظ قاری عبداللطیف مدنی ولد عبدالباقی اعجاز پیش امام موتی مسجد بندر
روڈ کراچی شہر۔
- ۴۔ حافظ قاری محمد علی ولد گل محمد سرحدی خطیب مسجد ترک جوڑیا بازار لی
مارکیٹ کراچی شہر۔
- ۵۔ حافظ قاری عبداللطیف ملتانی ولد اللہ بخش مدرس تجوید و قرأت مدرسہ خیر
المعاد مسجد پھول ہٹ ملتان شہر۔
- ۶۔ حافظ قاری بشیر احمد ملتانی ولد حاجی شاکر خطیب مسجد پی۔ ٹی۔ ایس شہداد
پور ضلع ساٹکھڑ۔

- ۷۔ حافظ قاری محمد صادق ہزاروی ولد آزاد خان خطیب مسجد غلام محمد کلہوڑا متصل سنٹرل جیل حیدرآباد۔
- ۸۔ حافظ قاری دین احمد کیمبل پوری ولد حافظ محمد اسمعیل چشتیاں منڈی خطیب مسجد ریلوے اسٹیشن چشتیاں۔
- ۹۔ حافظ قاری حاجی عبدالرحمن ولد فضل کریم سرگودھوی پیش امام مسجد مرکز فروٹ منڈی حیدرآباد۔
- ۱۰۔ حافظ قاری محمد علی بوگرہ ولد حافظ نور احمد پیش امام مسجد ڈومن واہ متصل سندھ فلور ملز حیدرآباد۔
- ۱۱۔ حافظ قاری محمد یار سرگودھوی ولد صالح محمد خطیب مسجد مکہ مدرس مدرسہ تجوید القرآن حیدرآباد۔
- ۱۲۔ حافظ قاری سید محمد اشتیاق علی ولد سید فتح محمد مدرس کینٹ بورڈ مدرسہ پرائمری اسکول چاہ بوہڑ والا ملتان صدر۔
- ۱۳۔ حافظ قاری وزیر محمد الوری ولد اللہ دیا گنج بخش شاہ کاڑ مدرس مسجد حاجی حافظ محمد اسحاق حیدرآباد۔
- ۱۴۔ حافظ قاری محمد شفیع اجمیری ولد محمد یوسف خطیب مسجد نور چاڑی بھائی خان حیدرآباد۔
- ۱۵۔ حافظ قاری محمد شاہ میر سرحدی ولد محمد سردار خطیب مسجد بغدادی چاڑی بچل شاہ حیدرآباد۔
- ۱۶۔ حافظ قاری محمد زاہد خان اجمیری ولد شیخ اللہ دیا کر پلانی گلی چھوٹی گھٹی حیدرآباد۔

۱۷۔ حافظ قاری نور محمد الوری ولد ہری خان بمقام بلندی اوتاڑ تحصیل قصور ضلع لاہور۔

۱۸۔ حافظ قاری فدا حسین ولد شیر محمد ضلع سرگودھا تحصیل خوشاب خطیب جامع مسجد یونٹ نمبر ۱۱ شاہ لطیف آباد۔

۱۹۔ حافظ قاری عبد الرحمن ٹھٹھوی ولد حاجی اللہ بچا پو ٹھٹھہ شہر ضلع ٹھٹھہ براستہ کراچی۔

نوٹ:۔ یہ فہرست مدرسہ قرآنیہ رحمانیہ کے رجسٹر سے لی گئی ہے (مرتب)



مورخہ ۲۷ رمضان المبارک ۱۳۸۱ھ مطابق ۵ مارچ ۱۹۶۲ء بروز
پیر وار فارغ ہونے اور سندت حاصل کرنیوالے طلباء کے

اسمائے گرامی

- ۱- حافظ قاری سرفراز احمد ولد الحاج حافظ قاری محمد طفیل صاحب نقشبندی
مجدوی خواجہ چوک حیدرآباد سندھ۔
- ۲- حافظ قاری غلام رسول ولد امام بخش صاحب سکندری پیش امام مکہ مسجد
حیدرآباد سندھ۔
- ۳- حافظ قاری شیخ احمد عبد الرحیم گودہروی کھائی روڈ شہداد پوری پاڑہ
حیدرآباد سندھ۔
- ۴- حافظ قاری غلام حسن خان ولد مولا بخش صاحب کیمبل پوری شو مارکیٹ
متصل اسٹیشن حیدرآباد سندھ۔
- ۵- حافظ قاری جمال الدین ولد نور الدین صاحب کشمیری خطیب مسجد آفندی
باغ پنجرہ پول حیدرآباد سندھ۔
- ۶- حافظ قاری کمال الدین ولد اللہ دین صاحب الوری پھلیلی رشی گھاٹ
حیدرآباد سندھ۔
- ۷- حافظ قاری عبد المجید ولد حافظ عبد الحمید صاحب ریشم گلی شاہی بازار
حیدرآباد سندھ۔

- ۸۔ حافظ قاری عبدالغفور ولد حاجی خلیفہ محمد اسماعیل صاحب بھاو پوری ٹنڈو محمد پناہ حال حیدرآباد سندھ۔
- ۹۔ حافظ قاری محمد شریف ولد حافظ محمد حنیف صاحب الوری پرانا مچھلی ہاٹ شاہی بازار حیدرآباد سندھ۔
- ۱۰۔ حافظ قاری عبدالقدیر ولد نذیر احمد ٹونگی جیکب روڈ متصل سول ہسپتال پارک حیدرآباد سندھ۔
- ۱۱۔ حافظ قاری حبیب احمد ولد مولوی علی احمد صاحب ٹونگی لطیف آباد حیدرآباد سندھ۔
- ۱۲۔ حافظ قاری محمود احمد ولد حافظ محمد رمضان صاحب الوری کھائی روڈ حیدرآباد سندھ۔
- ۱۳۔ حافظ قاری ریاض الدین ولد فیاض الدین صاحب بدایونی لیاقت کالونی حیدرآباد سندھ۔
- ۱۴۔ حافظ قاری حاجی احمد ولد غلام رسول ڈیرہ اسماعیل خان پیش امام مسجد طائف و مدرس مدرسہ احسن البرکات حیدرآباد سندھ۔
- ۱۵۔ حافظ قاری گلاب بخش قریشی ولد حسین بخش قریشی پنجرہ پول کریانہ مرچنٹ حیدرآباد سندھ۔
- ۱۶۔ حافظ قاری محمد اکرم نعیمی ولد محمد ابراہیم لدھیانوی مدرس مدرسہ اسلامیہ ہائی سکول جناح کالونی لائل پور۔
- ۱۷۔ حافظ قاری منظور احمد نعیمی ولد میاں دوست محمد لائل پوری مدرس مدرسہ غوثیہ رضویہ لائل پور۔

نوٹ: - یہ فہرست مدرسہ قرآنیہ رحمانیہ کے رجسٹر سے لی گئی ہے (مرتب)

جلسہ تقسیم اسناد (مورخہ ۱۰ دسمبر ۱۹۶۷ء بمطابق ۱۳۸۷ھ)

فہرست از رجسٹر مدرسہ قرآنیہ رحمانیہ حیدرآباد

- ۱۔ حافظ قاری غلام حسین ولد چراغ الدین صاحب شاہ پور بھنگو تحصیل شکر گڑھ ضلع سیالکوٹ۔
- ۲۔ حافظ قاری محمد صدیق ولد گلاب خان صاحب آزاد کشمیر پونچھ تحصیل باغ پوسٹ آفس ہاڑی گیل بمقام کفل گڑھ۔
- ۳۔ حافظ قاری سید غیاث الدین ولد پیر جی رحمت علی صاحب بمقام ہنو مانگر ڈاک خانہ ایضاً ضلع ملتان۔
- ۴۔ حافظ قاری محمد اشرف حامدی ولد محمد حسین صاحب خان پور ڈاک خانہ خاص۔ بگا شیر تحصیل و ضلع مظفر گڑھ۔
- ۵۔ حافظ قاری محمد افضل چترالوی ولد شیر افضل خان صاحب ریاست چترال ڈاک خانہ آبون بمقام بمریت شیخانہ۔
- ۶۔ حافظ قاری سید مراتب علی شاہ ولد سید پیر حسین شاہ صاحب خطیب جامع مسجد غلہ منڈی عارف والا ضلع ساہیوال۔
- ۷۔ حافظ قاری عالم شیر ولد پار محمد صاحب گوجرانوالہ حال کراچی نمبر ۹ خطیب ۲۲ فیلڈ انجینئر کمپنی ملیر کینٹ۔
- ۸۔ حافظ قاری عبدالستار ولد غلام محمد صاحب موضع چندرانی غربی ڈاک خانہ نور پور برائستہ احمد پور شرقیہ ضلع بہاول پور۔

- ۹۔ حافظ قاری محمد الدین ولد عبد العزیز صاحب ضلع بہاول پور تحصیل احمد پور شرقیہ محلہ نور شاہ بخاری۔
- ۱۰۔ حافظ قاری محمد انور ولد محمد جعفر صاحب بمقام بندھیال تحصیل پنڈی گھپ ضلع کیمبل پور۔
- ۱۱۔ حافظ قاری محمد انور علی ولد سوہنا صاحب عارف والا ضلع ساہیوال خطیب جامع مسجد مرکز فروٹ مارکیٹ حیدرآباد۔
- ۱۲۔ حافظ قاری محمد شریف ولد نوتا صاحب ضلع ساہیوال تحصیل دیپال پور چک ڈاک خانہ بنگہ حیات ضلع ملتان۔
- ۱۳۔ حافظ قاری محمد جمیل ولد حافظ فضل الرحمن صاحب نواب شاہ محلہ غریب آباد۔
- ۱۴۔ حافظ قاری کمال الدین ولد اللہ دین صاحب الوری پرانارشی گھاٹ پھلی حیدرآباد۔
- ۱۵۔ حافظ قاری اسلام الدین ولد نور محمد صاحب الوری رشی گھاٹ پھلی حیدرآباد۔
- ۱۶۔ محمد صادق ولد فدا حسین صاحب ڈیرہ اسماعیل خان ڈاک خانہ بند کورانی پنجاب۔
- ۱۷۔ حافظ قاری غلام سرور ولد نور احمد صاحب ضلع میانوالی براستہ لیاقت پور پھانسی جویاں والی پنجاب۔
- ۱۸۔ حافظ قاری محمد رمضان ولد میاں منضل دین صاحب چک نمبر ۵۱ ایس پی پھوگا نوالہ ضلع ساہیوال پنجاب۔
- ۱۹۔ حافظ قاری محمد شریف ولد مولوی نظام الدین صاحب ضلع ساہیوال محلہ عید گاہ پاک پتن شریف پنجاب۔

جلسہ تقسیم اسناد

مورخہ ۱۰ جنوری ۱۹۶۹ء بمطابق ۱۳۸۹ھ کو

فارغ شدہ طلباء کرام کے اسمائے گرامی

- ۱- حافظ قاری شمس الدین ولد احمد بخش صاحب رحیم یار خان ڈاک خانہ خاص بستی کھوکھراں خطیب مسجد سلطانی حیدرآباد۔
- ۲- حافظ قاری عبدالرزاق ولد مہر الہی بخش صاحب ضلع ملتان تحصیل خانیوال چک ۷۶ الف ڈاک خانہ ۷۹۔
- ۳- حافظ قاری محمد ادریس ولد مقصود علی خان صاحب چک نمبر ۷۹ ڈاک خانہ خاص تحصیل خانیوال خطیب مسجد سرفراز کالونی حیدرآباد۔
- ۴- حافظ قاری خورشید احمد ولد محمد غلام صاحب آزاد کشمیر ریاست پونچھ تحصیل باغ خطیب مسجد قاضیاں۔
- ۵- حافظ قاری بشیر احمد ولد بابو خان صاحب آگرہ کٹہرہ مداری خان خطیب مسجد فاطمہ سرفراز کالونی۔
- ۶- حافظ قاری محمد شفیع ولد غلام نبی صاحب پہلاں شہر لیاقت آباد ڈاک خانہ پہلاں ضلع میانوالی۔
- ۷- حافظ قاری بشیر احمد ولد نبی بخش صاحب خانیوال ضلع ملتان چک ۷۶ ڈاک خانہ اے۔ ڈی۔ سی۔ ۸۳ تا ۸۵۔
- ۸- حافظ قاری غلام نبی ولد محمد شہباز صاحب زرگر ملتان نوان شہر محلہ گل دین

کالونی۔

- ۹۔ حافظ قاری محمد رفیق ولد قاضی منیر الدین صاحب پریٹ آباد حلقہ ۲۹۷ پھلیلی حیدرآباد۔
- ۱۰۔ حافظ قاری محمد بخش ولد اللہ داد صاحب مظفر گڑھ تحصیل لیہ ڈاک خانہ واڑہ شیرانوالہ بستی ناوڑین۔
- ۱۱۔ حافظ قاری غلام رسول ولد دوست محمد صاحب ضلع میانوالی بستی کھیوہ ڈاک خانہ نوٹک۔
- ۱۲۔ حافظ قاری منظور احمد ولد عطا محمد صاحب بسنی بلوچ تحصیل بھکر ڈاک خانہ حسن شاہ۔
- ۱۳۔ حافظ قاری بشیر احمد ولد حافظ اللہ بخش صاحب ضلع میانوالی بستی بخٹاور ڈاک خانہ نوٹک تحصیل بھکر۔
- ۱۴۔ حافظ قاری احمد حسن ولد حافظ اللہ بخش صاحب ضلع میانوالی بستی بخٹاور ڈاک خانہ نوٹک تحصیل بھکر۔
- ۱۵۔ حافظ قاری سید بشیر شاہ ولد اللہ بخش شاہ ضلع میانوالی تحصیل بھکر ڈاک خانہ حسن شاہ۔
- ۱۶۔ مولینا قاری غلام علی ولد حاجی عبدالرحمن صاحب بدین شہر خطیب جامع مسجد ٹھٹھہ مکلی ہاشم آباد۔
- ۱۷۔ حافظ قاری محمد عمر ولد عبدالکریم صاحب قادی وٹ تحصیل قصور ضلع لاہور۔
- ۱۸۔ حافظ قاری شیر محمد ولد ورنام الدین صاحب بمقام پیارا تار تحصیل قصور ضلع لاہور۔

نوٹ:۔ یہ فہرست مدرسہ قرآنیہ رحمانیہ کے رجسٹر سے لی گئی ہے (مرتب)

دورہ قرأت جامع مسجد صدر حیدرآباد

۲۰ شعبان المکرم سے ۲۶ رمضان المبارک تک ۲۷ ویں شب قدر میں
فارغ ہونے والے طلبائے کرام ۱۹۷۰ء بمطابق ۱۳۹۰ھ

فہرست از رجسٹر مدرسہ

- ۱- قاری خدا بخش ولد گل محمد بلوچ باکرانی روڈ ضلع لاڑکانہ سندھ۔
- ۲- حافظ قاری عبد المالك ولد حاجی سلطان محمود ضلع رحیم یار خان تحصیل
لیاقت پور براستہ اللہ آباد ڈاک خانہ ٹھل حمزہ۔
- ۳- حافظ قاری محمد فائق ولد بقر عیدن نشتر آبادنی آبادی پریٹ آباد۔
- ۴- حافظ قاری معین الدین ولد مدار بخش پریٹ آبادنی آبادی نشتر آباد۔
- ۵- حافظ قاری محمد شریف ولد مولوی نور حسن خطیب مسجد رحمانیہ حاجی امید علی
روڈ آزاد کشمیر۔
- ۶- مولینا قاری نذیر احمد ولد غلام دین خطیب جامع مسجد اقصیٰ مینٹل ہسپتال
گدو حیدرآباد۔
- ۷- مولینا قاری غلام یسین ولد علی بہادر ضلع تحصیل مظفر آباد ڈاک خانہ دو
میل خاص بمقام دولائی۔
- ۸- مولینا قاری محمد منیر ولد ڈاکٹر خداداد خان چانڈیہ تعلقہ میٹھ ضلع دادو گوٹھ
ڈاکٹر خداداد خان۔
- ۹- حافظ قاری عبد الستار ولد حافظ عبد الحیب ضلع سرگودھا تحصیل خوشاب

سکنہ وڑچھہ شریف۔

۱۰۔ حافظ قاری فداء الرحمن ولد حافظ محمد رمضان ایس۔ پی۔ آر کالی روڈ
حیدرآباد۔

۱۱۔ حافظ قاری عبدالعزیز ولد شاہ ولی خطیب جامع مسجد بغدادی بلبلائی گھٹی
حیدرآباد۔

۱۲۔ مولینا قاری منیر الدین ولد حافظ عبدالغنی قریشی پھلیلی پریٹ آباد نشتر آباد

۱۳۔ مولینا قاری محمد یونس ولد قاضی منیر الدین قریشی پھلیلی پریٹ آباد نزد
کمیلہ حیدرآباد۔

۱۴۔ مولینا قاری مجاہد محمد ایوب ولد قاضی منیر الدین قریشی پھلیلی پریٹ آباد
نزد کمیلہ حیدرآباد۔

۱۵۔ مولینا قاری مشتاق احمد ولد عبدالغفور قریشی قائد آباد کراچی متصل مزار
قائد اعظم۔

۱۶۔ مولینا قاری مختیار علی ولد خان محمد ضلع لاڑکانہ ڈوکری گوٹھ عالمانی سندھ۔

۱۷۔ مولینا قاری حسین علی غفاری ولد خان محمد ضلع لاڑکانہ ڈوکری گوٹھ
عالمانی سندھ۔

۱۸۔ حافظ قاری فاروق احمد ولد امیر بخش نوشہرہ فیروز ضلع نواب شاہ گوٹھ امیر
بخش عباسی۔

۱۹۔ حافظ قاری محمد ممتاز احمد ولد الف دین بمقام میال ڈاک خانہ میال
تحصیل و ضلع راولپنڈی۔

۲۰۔ مولینا قاری سردار علی ولد محمد سلیمان خطیب جامع مسجد نئی آبادی نشتر آباد
دست خط سید کاظم علی شاہ صاحب خطیب جامع مسجد صدر
وزوئل خطیب محکمہ اوقاف حیدرآباد

دورہ قرأت جامع مسجد رحمانیہ

پی۔ ای۔ سی۔ ایچ۔ ایس۔ کراچی طارق روڈ
 ۲۰ شعبان سے ۲۷ رمضان المبارک ۱۳۹۳ھ جلسہ تقسیم اسناد جمعۃ الوداع
 ۱۲۶ اکتوبر ۱۹۷۳ء فارغ شدہ طلبائے کرام کے اسمائے گرامی

- ۱۔ حافظ قاری شیر حسین ولد میاں حاجی گل محمد حسن صاحب خطیب مدنی
 جامع مسجد پیر اباد گولی مار کراچی۔
- ۲۔ حافظ قاری غلام یسین ولد ولی محمد صاحب دارالعلوم امجدیہ عالمگیر روڈ
 ہاؤسنگ سوسائٹی کراچی۔
- ۳۔ مولینا قاری غلام نبی ولد میاں محمد لطیف صاحب مرید کے ڈاک خانہ ٹھٹھی
 ضلع گجرات پنجاب۔
- ۴۔ مولینا قاری عبدالرشید ولد میاں محمد لطیف صاحب مرید کے ڈاک خانہ
 ٹھٹھی ضلع گجرات پنجاب۔
- ۵۔ مولینا قاری نور العلی ولد محمد شریف صاحب بنگالی دارالعلوم امجدیہ عالمگیر
 روڈ ہاؤسنگ سوسائٹی کراچی۔
- ۶۔ حافظ قاری محمد فاروق ولد علیم اللہ صاحب بنگالی دارالعلوم امجدیہ عالمگیر
 روڈ ہاؤسنگ سوسائٹی کراچی۔

- ۷۔ حافظ قاری عبدالغنی ولد ملاں رضا محمد صاحب بنگالی وڈھ بلوچستان دارالعلوم امجدیہ عالمگیر روڈ ہاؤسنگ سوسائٹی کراچی۔
- ۸۔ حافظ قاری محمد مستقیم ولد خادم حسین صاحب ناظم آباد متصل بڑا میدان کراچی۔
- ۹۔ مولانا قاری خادم حسین ولد غلام احمد صاحب خطیب مجاہد مسجد رنچھوڑ لائن کراچی۔
- ۱۰۔ حافظ قاری محمد علی قصوری ولد شاہ محمد صاحب قصوری خطیب جامع مسجد الانہ رنچھوڑ لائن کراچی۔
- ۱۱۔ حافظ قاری حبیب اللہ ولد عبدالحلیم اویسی خطیب جامع مسجد کیماری کراچی۔
- ۱۲۔ حافظ قاری شیر محمد ولد ملک حامد صاحب قصبہ کالونی خطیب جامع دار الحمد کراچی۔
- ۱۳۔ حافظ قاری نذیر حسین ولد مولوی عبدالجید صاحب دارالعلوم حنفیہ غوثیہ جامع مسجد غوثیہ سوسائٹی کراچی۔
- ۱۴۔ حافظ قاری غلام مصطفیٰ ولد مولوی جان محمد صاحب دارالعلوم حنفیہ غوثیہ جامع مسجد غوثیہ سوسائٹی کراچی۔
- ۱۵۔ مولانا قاری ہدایت اللہ ولد عبدالکریم صاحب دارالعلوم حنفیہ غوثیہ جامع مسجد غوثیہ سوسائٹی کراچی۔
- ۱۶۔ مولانا قاری ابوالفتح محمد غلام کبیر ولد محمد عبدالواسع بنگالی دارالعلوم امجدیہ عالمگیر روڈ ہاؤسنگ سوسائٹی کراچی۔
- ۱۷۔ مولانا قاری محمد حفیظ قادری ولد نور محمد صاحب خطیب جامع مسجد انصافی

اے ایریا لیاقت آباد کراچی۔

۱۸۔ مولینا قاری غلام سرور ولد مولینا محمد رمضان خطیب جامع مسجد نور الحرم

سندھی ہوٹل لیاقت آباد کراچی۔

۱۹۔ مولینا قاری معراج دین عرف محمود رینالوی ایم اے خطیب جامع مسجد

ملیر کینٹ ملٹری ایریا کراچی۔

۲۰۔ مولینا قاری محمد نور الدین ولد ستار محمد صاحب خطیب جامع مسجد قادری

پیر کالونی کراچی۔

۲۱۔ مولینا قاری رحمت اللہ ولد فقیر اللہ صاحب ملیر کالونی مسجد بہار مدینہ

کراچی۔

۲۲۔ مولینا قاری مظفر علی شاہ ولد مولینا ولی محمد صاحب مدرس مدرسہ تعلیم

القرآن کیمٹری کراچی۔

۲۳۔ حافظ قاری دل پذیر صاحب ولد میاں جمال الدین گاؤں سیوال ضلع

گجرات پنجاب حال کراچی۔

۲۴۔ حافظ قاری محمد لقمان بنگالی ولد مخلص الرحمن چانگام ہالی شہر پوسٹ آفس

مہیش خالی حال کراچی۔

۲۵۔ حافظ قاری محمد احمد ولد اللہ بخش صاحب ضلع مظفر گڑھ تحصیل علی

پور پنجاب۔

نوٹ:۔ یہ فہرست مدرسہ قرآنیہ رحمانیہ کے رجسٹر سے لی گئی ہے (مرتب)



دورہ قرأت

۲۰ شعبان سے ۲۷ رمضان المبارک تک ۱۳۹۲ھ

جلسہ تقسیم اسناد شب قدر ۱۱۴ اکتوبر ۱۹۷۳ء

فارغ شدہ طلبائے کرام کے اسمائے گرامی

- ۱۔ مولینا قاری عبدالرحیم ولد عبدالغنی صاحب برمی خطیب اللہ والی مسجد پرانا پاور ہاؤس ٹنڈو میر محمود حیدرآباد سندھ۔
- ۲۔ مولینا قاری نور الاسلام ولد ابوالقاسم صاحب برمی خطیب اللہ جامع مسجد حاجی شاہ بابا کھائی روڈ حیدرآباد سندھ۔
- ۳۔ حافظ قاری محمد الیاس ولد عبدالغفار صاحب خطیب جامع مسجد سرفراز کالونی حیدرآباد سندھ۔
- ۴۔ حافظ قاری معین الدین ولد حاجی نور محمد صاحب مسان روڈ مکان ۳۱۰ حیدرآباد سندھ۔
- ۵۔ حافظ قاری محمد اسحاق ولد حافظ محمد اسماعیل صاحب ویسٹ کچا متصل زنانہ ہسپتال حیدرآباد سندھ۔
- ۶۔ حافظ قاری سید عظمت علی ولد سید بشارت علی صاحب لطیف آباد یونٹ نمبر ۱۱ ایوب کالونی حیدرآباد سندھ۔
- ۷۔ حافظ قاری منیر احمد ولد عنایت علی صاحب نیوناکہ خطیب جامع مسجد

گھمن آباد حیدرآباد سندھ۔

۸۔ حافظ قاری احمد بخش ولد حافظ محمد رمضان صاحب ضلع ملتان تحصیل

خانوال چک ۱۴۶ این آر پنجاب۔

۹۔ مولینا قاری حاجی عبداللطیف ولد عنایت خان صاحب کالی روڈ وزیر علی

انڈسٹریز حیدرآباد سندھ۔

۱۰۔ مولینا قاری نذیر احمد بروہی ولد خیر محمد صاحب مدرسہ صبغۃ الاسلام نظامی

محلہ سانگھڑ سندھ۔

۱۱۔ مولینا قاری عبدالرحمن ولد محمد خان صاحب پٹھان کالونی خطیب جامع

حیات نیابلس اسٹینڈ حیدرآباد سندھ۔

۱۲۔ مولینا قاری عبداللطیف ولد شیر محمد صاحب خطیب جامع مسجد بغدادی

چوڑی گلی حیدرآباد سندھ۔

۱۳۔ حافظ قاری نور محمد ولد حفیظ اللہ صاحب امام مسجد محمدی ٹنڈوالہہ سندھ۔

۱۴۔ حافظ قاری محمد عاشق ولد عبدالغفور صاحب خطیب جامع مسجد پیر سرہندی

فقیر کا پڑ حیدرآباد سندھ۔

۱۵۔ حافظ قاری نور محمد ولد عبدالسلام صاحب بلوچستان نوشکی۔

۱۶۔ حافظ قاری سید اشتیاق حسین ولد امام الدین صاحب پٹھان کالونی

حیدرآباد سندھ۔

۱۷۔ حافظ قاری عبدالرشید ولد نور الدین صاحب پھلیلی رشی گھاٹ

حیدرآباد سندھ۔

۱۸۔ حافظ قاری بشیر احمد ولد حافظ اللہ بخش صاحب مدرسہ انوار العلوم کچہری

روڈ جہلیک ملتان۔

- ۱۹۔ حافظ قاری محمد شریف ولد غلام حیدر صاحب پیش امام مسجد امریکن کواٹر
حیدرآباد سندھ۔
- ۲۰۔ مولینا قاری محمد رضا ولد ابو الخیر صاحب میانوالی جامعہ غوثیہ مہریہ شہر بھل
تحصیل بھکر۔
- ۲۱۔ مولینا قاری غلام حسین ولد میر حسین صاحب پیش امام سجانی مسجد لطیف
آباد حیدرآباد۔
- ۲۲۔ مولینا قاری عبدالغفور ولد عبدالرؤف صاحب خطیب جامع مسجد پنور والی
ٹنڈو ولی محمد حیدرآباد سندھ۔
- ۲۳۔ حافظ قاری محمد حنیف ولد فتح محمد صاحب خطیب جامع مسجد بابا نانا ہالہ روڈ
حیدرآباد سندھ۔
- ۲۴۔ حافظ قاری عبدالرزاق ولد فضل کریم صاحب ٹیلیگراف ورکشاپ کوٹری
ضلع دادو سندھ۔
- ۲۵۔ حافظ قاری عبدالجید ولد غلام اکبر صاحب خطیب جامع نیم والا متصل
خواجہ چوک حیدرآباد سندھ۔

نوٹ: - یہ فہرست مدرسہ قرآنیہ رحمانیہ کے رجسٹر سے لی گئی ہے (مرتب)



دورہ قرأت

کریمی جامع مسجد خواجہ چوک حیدرآباد میں ۲۰ شعبان سے ۲۷ رمضان المبارک تک جمعۃ الوداع جلسہ تقسیم اسناد ۱۳ اکتوبر ۱۹۷۵ء بمطابق ۱۳۹۵ھ فارغ شدہ طلبائے کرام کے اسمائے گرامی

- ۱- حافظ قاری محمد بخش اویسی ولد کریم بخش صاحب ڈاکخانہ چک ۳۷-۱ اے چک ۳۳ براستہ فیروزہ تحصیل لیاقت پور ضلع رحیم یار خان۔
- ۲- حافظ قاری محمد عبد اللہ ولد محمد سلطان سیالوی چک ۱۳۵ شمالی ڈاکخانہ سلانوالی تحصیل و ضلع سرگودھا۔
- ۳- حافظ قاری غلام حسین ولد غلام رسول دریال ضلع ڈیرہ اسماعیل خان تحصیل ڈیرہ بمقام ڈھکی ڈاک خانہ ڈھکی۔
- ۴- حافظ قاری عبد الرحمن ولد شیرین خان دریال ضلع ڈیرہ اسماعیل خان تحصیل ڈیرہ بمقام ڈھکی ڈاک خانہ ڈھکی۔
- ۵- حافظ قاری سلطان محمد ولد گل محمد خاص سگھر تحصیل تلہ گنگ ضلع کیمیل پور
- ۶- حافظ قاری صاحبزادہ ولد عبد الحکیم مقام کشمیر ڈاک خانہ اسپنڈ تحصیل ڈیچ ضلع دیر ڈویژن مالاکنڈ۔
- ۷- حافظ قاری منظور احمد ولد امیر محمد چک نمبر ۳۱ تحصیل لیہ ضلع مظفر گڑھ ڈاک خانہ فتح پور۔

- ۸۔ حافظ قاری محمد شاہد ولد محمد شفیع لونگ بھگت گلی شامی بازار حیدرآباد سندھ۔
- ۹۔ حافظ قاری دوست محمد ولد شیر محمد ضلع ڈیرہ اسماعیل خان ڈاک خانہ ڈہکی بمقام جھوک گامے والی۔
- ۱۰۔ حافظ قاری محمد نذیر ولد غلام دستگیر ضلع سرگودھا تحصیل خوشاب ڈاک خانہ وڑچھہ شریف۔
- ۱۱۔ حافظ قاری محمد شریف ولد محمد یار مومع واہی کھور تحصیل شجا عباد ضلع ملتان ڈاک خانہ جگوالہ۔
- ۱۲۔ حافظ قاری محمد یوسف ولد غلام محمد میانوالی ڈاک خانہ کلور کوٹ تحصیل بھکھر۔
- ۱۳۔ حافظ قاری غلام ربانی ولد محمود خان بلوچ ڈاک خانہ درابن تحصیل و ضلع ڈیرہ اسماعیل خان۔
- ۱۴۔ حافظ قاری وکیل احمد ولد حافظ دین محمد پریٹ آباد پھلیلی حیدرآباد سندھ۔
- ۱۵۔ حافظ قاری محمد جمیل احمد ولد قاضی محمد یعقوب تلک چاڑی اکٹرائی لائن حیدرآباد سندھ۔
- ۱۶۔ حافظ قاری مجیب الرحمن ولد عبد الرحمن صاحب کھائی روڈ سرے گھاٹ حیدرآباد سندھ۔
- ۱۷۔ حافظ قاری غلام جعفر ولد محمد رمضان صاحب شہداد پوری پاڑہ کھائی روڈ حیدرآباد سندھ۔
- ۱۸۔ حافظ قاری محمد اسماعیل ولد محمد رمضان صاحب شہداد پوری پاڑہ کھائی روڈ حیدرآباد سندھ۔
- ۱۹۔ حافظ قاری عبدالستار ولد مطیع اللہ صاحب ضلع و تحصیل مردان ڈاک خانہ و

مقام بابوڑی۔

۲۰۔ مولانا قاری راؤ محمد علی رضا خان ولد راؤ محمد مرتضیٰ خان کوٹ رادہا کشن
(بوہڑ) ضلع لاہور۔

۲۱۔ مولانا قاری راؤ محمد مرتضیٰ خان ولد راؤ امراؤ علی خان کوٹ رادہا کشن
(بوہڑ) ضلع لاہور۔

۲۲۔ مولانا قاری مختار احمد جمیری ولد اعظم خان صاحب خطیب جامع مسجد
گوٹھ لالو ماچھی حالی روڈ حیدرآباد۔

۲۳۔ مولانا قاری عبدالرؤف ولد احمد خان صاحب ضلع و تحصیل میانوالی شہر
چکڑالہ پنجاب۔

۲۴۔ مولانا قاری محمد عبدالرحمن ولد محمد خان الحسنی ضلع ڈیرہ اسماعیل خان پوسٹ
آفس ملانہ جھوک گملہ۔

۲۵۔ حافظ قاری عبدالحکیم ولد غلام محمد صاحب موضع واہی کھور تحصیل شجاع آباد
ضلع ملتان ڈاکخانہ۔

۲۶۔ حافظ قاری نور الحسن ولد حافظ محمد نواز صاحب کیمل پوری تحصیل تلہ کنگ
جکو والا۔

۲۷۔ حافظ قاری محمود الحسن ولد حافظ محمد نواز صاحب کیمل پوری تحصیل تلہ کنگ
جکو والا۔

نوٹ:۔ یہ فہرست مدرسہ قرآنیہ رحمانیہ کے رجسٹر سے لی گئی ہے (مرتب)





باب نہم

قاری صاحب کے مکاتیب

قاری صاحب رحمہ اللہ کے نام بہتر اجمیری رحمہ اللہ کا مکتوب

۷۸۶

بشرف ملاحظہ جناب قاری طفیل احمد نقشبندی ^۱

واضح ہو کہ مدرسہ کی باضابطہ تنظیم کے سلسلے میں آپ کی جماعت کے متعلق مندرجہ ذیل معلومات درکار ہیں مہربانی فرما کر جلد تکمیل کر کے دفتر ناظم کو ارسال فرمائیں۔ (۱) طلباء کی کل تعداد (۲) طلباء کے داخلہ فارم مکمل (۳) آپ کی ملازمت کی ابتدائی تاریخ اور درخواست ملازمت (۴) دوران ملازمت آپ کے مطالبات کیا کیا منظور ہوئے کیا نام منظور اور کیا زیر غور ہیں (۵) پرائمری کے درجہ سوئم اور چہارم کے چھ طلباء کی فہرست ماسٹر افتخار صاحب آپ کو ارسال کریں گے ان کو قرآن مجید کی ابتدائی تعلیم آپ دیں گے یہ تجویز حاجی محبوب الہی صاحب کے حکم کے مطابق عمل میں لانی ہے۔

بہتر اجمیری

31-12-61

ناظم جامعہ مجددیہ رکن الاسلام ہیر آباد حیدرآباد

قاری صاحب رحمہ اللہ کا جوابی مکتوب (ترتیب وار)

(۱) ماہ جنوری میں طلباء کی تعداد جو رجسٹر میں درج کی گئی ہے ۱۸ ہے اور یہی طلباء باقاعدہ طور پر آ رہے ہیں اور پڑھ رہے ہیں علاوہ ازیں مندرجہ ذیل طلباء ہفتہ میں ایک دو دن آتے ہیں اور پھر غائب ہو جاتے ہیں ان

۱۔ شاید جلدی میں طفیل احمد نقشبندی لکھ دیا گیا ہے جبکہ قاری صاحب رحمہ اللہ کا نام محمد طفیل نقشبندی رحمہ اللہ ہے۔

کے متعلق قبل ازیں ناظم صاحب اور حافظہ اللہ بخش صاحب کو آگاہ کر دیا

گیا تھا کہ ان کو تنبیہ فرمادیں خود بھی متنبہ کیا گیا مگر اسکے باوجود یہ لوگ

اپنی عادت کو نہ بدل سکے اس لیے ماہ جنوری میں ان کا نام نہیں لکھا گیا۔

① یار محمد سندھی: ہر دو طلباء برائے نام داخل ہیں چند سبق پڑھتے ہیں باقی

② بشیر احمد سندھی: اوقات آوارگی میں گزارتے ہیں یا مدرسہ کی حدود میں بیٹھ کر

وقت گزارتے ہیں یا بازار میں پھر کر وقت پورا کرتے ہیں۔

③ حافظ زبیر احمد: قبلہ عفی صاحب کے صاحبزادے ہیں۔

④ عبدالرؤف: یہ حافظ اللہ بخش صاحب کے پاس حفظ کرتے ہیں متواتر نامہ

⑤ سراج دین: کرنے کے حالت میں خارج کر دیے گئے ہیں

⑥ محمد رمضان:

⑦ ولی محمد:

⑧ محمد سلیمان:

تمام طلباء کو ہدایت کی گئی تھی کہ وہ اگر صرف عربی پڑھتے ہیں تو اس کے

ساتھ قرآن پاک کی مشق ضرور کریں مگر اس پر عمل کم ہوتا ہے جو طلباء صرف مشق

کرتے ہیں وہ عربی ضرور پڑھیں جس میں چند طلباء مستثناء ہیں۔

① حافظ بشیر احمد: ہر دو طلباء حافظ ہیں مگر چند روز مشق کرنے کے علاوہ آج تک

② محمد اسحاق: اس طرف متوجہ نہیں ہوئے باوجودیکہ مدرسہ کی طرف سے ان

کو وظیفہ بھی ملتا ہے اور ان کی آوارگی بدستور ہے۔

ہر ایک طالب علم کا جائزہ لے کر اور اس کے حالات کا مطالعہ فرما کر یا تو

اس کو مدرسہ کے اوقات اور اس کی تعلیم کا پابند کیا جائے یا ان کو خارج کیا جائے یا

ان کی اصلاح ممکن ہو تو اصلاح کی جاوے۔

(۲) تمام طلباء کے فارم داخلہ سابق ناظم صاحب کے پاس موجود تھے جو امید ہے دفتر میں ہوں گے۔ میرے پاس کسی طالب علم کا فارم داخلہ نہیں ہے لہذا دفتر میں تلاش فرمائے جائیں۔

(۳) فقیر کی ملازمت کی ابتداء ۶۰-۷-۱۶ (جولائی ۱۹۶۰ء) ہے قبلہ عفی صاحب نے تقرر فرمایا تھا درخواست کی ضرورت پیش نہیں آئی۔

(۴) آج تک کسی قسم کا کوئی مطالبہ نہیں کیا گیا۔

(۵) بڑی اچھی تجویز ہے فقیر کی اپنی خواہش بھی تھی کہ پرائمری اسکول سے خوش الحان چند بچے چنے جائیں جن کو مشق کرائی جائے تاکہ وہ اجلاس وغیرہ میں پڑھ سکیں فقیر اس کے لیے بخوشی تیار ہے بشرطیکہ ماسٹر صاحب ان بچوں کو متواتر بھیجتے رہیں۔

فقط: قاری محمد طفیل نقشبندی مدرس شعبہ تجویذ

رکن الاسلام جامعہ مجددیہ حیدرآباد

ناظم ”رکن الاسلام“ کو قاری صاحب رحمۃ اللہ علیہ کا شکایتی مراسلہ

مکرمی جناب ناظم صاحب رکن الاسلام جامعہ مجددیہ گزارش ہے کہ قبل ازیں بھی آپ کو طلباء کے متعلق آگاہ کیا جا چکا ہے مگر آپ نے ابھی تک ان کے متعلق کوئی موثر قدم نہیں اٹھایا جس سے مدرسہ کی حالت کے سدھرنے کا سوال ہی پیدا نہیں اس لیے آپ ان طلباء کے متعلق جلد از جلد فیصلہ کریں تاکہ مدرسہ کا معیار قائم ہو سکے۔

حافظ بشیر خان طالب علم جو مدرسہ کا وظیفہ خوار ہے میں نے اسے بروز منگل بوقت ساڑھے پانچ بجے سینما کے ٹکٹ گھر میں لائن میں لگے ہوئے ٹکٹ

خریدتے ہوئے دیکھا ہے جس کا اس نے اقرار کر لیا ہے اب آپ کو اختیار ہے کہ اس کو نکالیں یا رکھیں۔ فقط والسلام

قاری محمد طفیل نقشبندی

03-01-62

نوٹ: اس کے ساتھی بھی اسی قماش کے ہیں سب کو بلا کر ان کو قسم دے کر ان سے معلومات کرنی چاہئیں تاکہ آپ کا ادارہ پاک ہو جائے۔

فقط: قاری طفیل

ناظم ”رکن الاسلام“ سے قاری صاحب رحمۃ اللہ علیہ کی التماس درگزر

بخدمت جناب ناظم صاحب رکن الاسلام جامعہ مجددیہ آزاد میدان ہیر آباد السلام علیکم ورحمۃ اللہ وبرکاتہ! گزارش ہے کہ کل بروز سوم مورخہ 22-07-63 صبح ”مدرسہ قرآنیہ رحمانیہ“ میں اے ڈی ایم صاحب تشریف لا رہے ہیں موقعہ دیکھنے کے لیے لہذا فقیر کل بجائے ۷ بجے کے ۹ بجے حاضر ہوگا۔ امید ہے دو گھنٹہ کی تاخیر بجزوری درگزر فرمادیں گے۔ فقط والسلام۔

قاری محمد طفیل نقشبندی

21-07-63

منظور ہے بہتر اجیری (21-07-63)

ناظم ”رکن الاسلام“ کو قاری صاحب رحمۃ اللہ علیہ کی اطلاعی عرضی

مکرمی جناب ناظم صاحب رکن الاسلام جامعہ مجددیہ آزاد میدان ہیر آباد السلام علیکم ورحمۃ اللہ وبرکاتہ!

گزارش ہے کہ کل مورخہ 26-07-63 بروز جمعہ منعقدہ میٹنگ زیر

صدارت جناب ڈپٹی کمشنر صاحب طے شدہ پروگرام کے مطابق ۱۲ ربیع الاول شریف کے جلسہ کے لیے جناب کمشنر صاحب حیدرآباد کو صدارت کی دعوت دینے کے لیے آج مورخہ 27-07-63 بروز ہفتہ ۸ بجے کا وقت مقرر ہے۔ لہذا فقیر اس سلسلہ میں ۷ بجے سے ۹ بجے تک غیر حاضر رہے گا لہذا اطلاعاً عرض ہے۔

فقط والسلام

قاری محمد طفیل نقشبندی مجددی

27-07-63

موصول مورخہ 27-07-63 (بہتر اجیری)

ناظم "رکن الاسلام" کو درخواست برائے رخصت

بخدمت جناب ناظم صاحب رکن الاسلام جامعہ مجددیہ آزاد میدان ہیر

آباد حیدرآباد

السلام علیکم ورحمۃ اللہ وبرکاتہ!

گزارش ہے کہ فقیر کو شجاع آباد جلسہ "دارالعلوم اظہریہ" اور "مجلس

قرأت" کے زیر اہتمام جائزہ "حسن قرأت" میں شرکت کے لیے حاضر ہونا ہے

لہذا تین یوم کی رخصت منظور فرما کر مشکور فرمادیں۔ ہفتہ۔ اتوار۔ سوموار۔

07-4-64 تا 04-4-64

فقط نیازمند

قاری محمد طفیل نقشبندی مجددی

02-04-64

مدرس رکن الاسلام جامعہ مجددیہ آزاد میدان

ہیر آباد حیدرآباد

مہتمم ”رکن الاسلام“ کے حضور قاری صاحب رحمۃ اللہ علیہ کی خصوصی التماس

بخدمت جناب واجب الاحترام حضرت قبلہ مہتمم صاحب

رکن الاسلام جامعہ مجددیہ حیدرآباد

السلام علیکم ورحمۃ اللہ وبرکاتہ!

گزارش ہے کہ فقیر نے مدرسہ انوار العلوم کے جلسہ میں شرکت کے لیے

جو دن گزارے ہیں وہ فقیر کی رخصتوں سے زائد ہیں لہذا جناب اس کے لیے ناظم

صاحب سے سفارش فرمادیں کہ وہ ان ایام سے درگزر فرماتے ہوئے ان کو شمار نہ

فرمادیں اور پوری تنخواہ عنایت فرمادیں۔

فقط نیاز مند

قاری محمد طفیل نقشبندی مجددی

23-10-64

مدرسہ رکن الاسلام جامعہ مجددیہ آزاد میدان ہیر آباد حیدرآباد

مہتمم صاحب کا ناظم صاحب سے استفسار

ناظم صاحب لکھیں کیا فقیر کو قانوناً اس قسم کے درگزر کرنے کا حق ہے؟

محمد محمود غنی عنہ

جواب بحضور مہتمم صاحب

قاری محمد طفیل صاحب مدرسہ انوار العلوم ملتان کے جلسہ میں مدرسہ رکن

الاسلام کی نمائندگی کے لیے آنجناب کی اجازت سے تشریف لے گئے ہیں تو وہ

چھٹیاں قابل شمار نہیں ہوں گی بلکہ وہ حاضری میں شمار ہوں گی اور حضور کو قانوناً ایسی

رخصت منظور کرنے کا اختیار حاصل ہے۔

بہتر اجیری (ناظم)

مہتمم صاحب کا فیصلہ

تو پھر احقر سفارش کرتا ہے کہ ان ایام کی تنخواہ نہ کاٹی جائے۔ قاری صاحب کو پوری تنخواہ دے دی جائے۔

محمد محمود عفی عنہ

ناظم ”رکن الاسلام“ کو ایک اور اطلاعی عرضی

بخدمت جناب ناظم صاحب رکن الاسلام جامعہ مجددیہ آزاد میدان ہیر

آباد حیدرآباد

السلام علیکم ورحمۃ اللہ وبرکاتہ!

گزارش ہے کہ ابھی اچانک پولیس ہیڈ کوارٹر سے اطلاع آئی ہے کہ آج دن ڈی۔آئی۔ جی تقسیم انعامات کے لیے آرہے ہیں لہذا افتتاح کے لیے سات بجے حاضر ہوں اس لیے وہاں جا رہا ہوں بعد ازیں نو بجے سٹی مجسٹریٹ صاحب کے ہاں امن کمیٹی بسلسلہ چہلم محرم میٹنگ ہے وہاں حاضر ہو کر مدرسہ میں حاضر رہوں گا لہذا اطلاعاً عرض ہے۔ فقط والسلام

قاری محمد طفیل نقشبندی مجددی

12-06-65

مدرس رکن الاسلام جامعہ مجددیہ آزاد میدان ہیر آباد حیدرآباد

ناظم ”رکن الاسلام“ کو مدرسین کی مشترکہ درخواست

بخدمت جناب ناظم صاحب رکن الاسلام جامعہ مجددیہ

السلام علیکم ورحمۃ اللہ وبرکاتہ!

گزارش ہے کہ گرمی کی شدت دن بدن بڑھتی جا رہی ہے اول تو یہاں

بجلی کے پنکھوں کا انتظام ہونا چاہیے اور اگر کسی طرح وہ نہ ہو سکے تو کم از کم دستی پنکھے ہی منگوا دیے جائیں تاکہ کچھ تو تسکین حاصل ہو امید ہے پنکھے جو بڑے سائز کے ہوں جلد از جلد منگوا لیے جائیں گے اور چند ایک چھوٹے سائز کے بھی ہوں جو طلباء کے کام آسکیں۔ فقط جماعت مدرسین 22-06-65

قاری محمد طفیل..... دستخط

عبدالملک..... دستخط

عبدالملک..... دستخط

یار محمد..... دستخط

کریم بخش..... دستخط

ملتان جانے کے لیے درخواست برائے رخصت

بخدمت جناب سیکریٹری صاحب رکن الاسلام جامعہ مجددیہ آزاد میدان

ہیر آباد حیدرآباد

جناب عالی!

گزارش ہے کہ ۱۰ اپریل ۱۹۶۶ء بروز جمعہ ہفتہ اتوار سالانہ جلسہ انوار

العلوم ملتان ہو رہا ہے جس میں فقیر کی حاضری نہایت ضروری ہے اور ساتھ ہی فقیر کی

دونوں بچیاں شادی شدہ لاہور میں ہیں ان سے بھی ملنا ہے لہذا فقیر کو ۱۹ اپریل سے ۱۴

اپریل تک رخصت عنایت فرما کر مشکور فرمادیں۔ عین نوازش ہوگی۔ فقط والسلام۔

قاری محمد طفیل نقشبندی مجددی

7-4-66

مدرس رکن الاسلام جامعہ مجددیہ آزاد میدان ہیر آباد حیدرآباد

بشرف ملاحظہ جناب حضور مہتمم صاحب مدظلہ

برائے صدور حکم..... سیکریٹری

درخواست منکور ہے۔

محمد محمود غفرلہ

لاہور جانے کے لیے درخواست برائے رخصت

۷۸۶

بخدمت جناب واجب الاحترام حضرت قبلہ مہتمم صاحب دامت برکاتہم
السلام علیکم ورحمۃ اللہ وبرکاتہ!

گزارش ہے کہ فقیر کو لاہور سے محفل قرأت میں شمولیت کے لیے شرکت
کی دعوت دی گئی ہے جو بروز جمعہ شام کو ساڑھے نو بجے شاہی مسجد لاہور میں منعقد
ہورہی ہے لہذا فقیر آج بذریعہ سندھ ایکسپریس عازم لاہور ہو رہا ہے۔

اس لیے بروز اتوار مورخہ ۳/۷/۶۶ سے بروز منگل مورخہ ۵/۷/۶۶
تک رخصت مرحمت فرمادیں تاکہ جو امور ضروریہ ہیں۔ ان کے متعلق بھی کوشش
کی جاوے۔ امید ہے منظور فرما کر مشکور فرمادیں گے۔

فقط والسلام

قاری محمد طفیل نقشبندی مجددی

30-06-66

مدرس شعبہ تجوید رکن الاسلام جامعہ مجددیہ

منظور ہے

آزاد میدان ہیر آباد حیدرآباد

محمد محمود غفرلہ

سرگودھا جانے کے لیے درخواست برائے رخصت

۷۸۶

بخدمت جناب ناظم صاحب رکن الاسلام جامعہ مجددیہ آزاد میدان ہیر

آباد حیدرآباد

السلام علیکم ورحمۃ اللہ وبرکاتہ!

گزارش ہے کہ سرگودھا میں گورنمنٹ کی طرف سے ہمیشہ جشن بہار منایا

جاتا ہے جس کی ابتداء محفلِ قرأت سے ہوتی ہے۔ اس محفلِ قرأت کے لیے فقیر کو بھی دعوت نامہ موصول ہو چکا ہے جو بروز ہفتہ ۲/۳/۶۸ کو ہے لہذا فقیر اسے محفل میں شرکت کے لیے جا رہا ہے اس لیے دو یوم یعنی ۲/۳/۶۸ اور ۳/۳/۶۸ بروز ہفتہ اتوار رخصت منظور فرما کر مشکور فرمادیں۔ عین نوازش ہوگی۔ فقط والسلام

قاری محمد طفیل نقشبندی مجددی

حیدرآباد

ملتان و بہاول پور جانے کے لیے درخواست برائے رخصت

۷۸۶

۹۲

بخدمت جناب ناظم رکن الاسلام جامعہ مجددیہ آزاد میدان ہیر آباد

حیدرآباد

السلام علیکم ورحمۃ اللہ وبرکاتہ!

گزارش ہے کہ ملتان اور بہاول پور میں محافلِ قرأت ہو رہی ہیں جس میں حاضری کے لیے فقیر کو بھی دعوت موصول ہوئی تھی اس لیے مورخہ ۱۹/۳/۶۸ کو ملتان اور ۲۰/۳/۶۸ کو بہاول پور میں محافل ہیں لہذا فقیر کو تین یوم یعنی ۱۹/۳/۶۸ تا ۲۱/۳/۶۸ تک کی رخصت منظور فرما کر مشکور فرمادیں عین نوازش ہوگی۔

فقط نیاز مند

قاری محمد طفیل نقشبندی مدرس شعبہ تجوید و قرأت

18-03-68

”رکن الاسلام“ جامعہ مجددیہ آزاد میدان ہیر آباد حیدرآباد

فقیر کی عدم موجودگی میں قاری محمد ادریس صاحب یہ خدمت انجام دیں

گے۔

تین یوم کی رخصت منظور کی گئی

18-03-68

بہتر اجمیری

ملتان جانے کے لیے درخواست برائے رخصت

۷۸۶

بخدمت جناب ناظم صاحب رکن الاسلام جامعہ مجددیہ آزاد میدان ہیر

آباد حیدرآباد

السلام علیکم ورحمۃ اللہ وبرکاتہ!

گزارش ہے کہ فقیر مدرسہ انوار العلوم ملتان کے سالانہ جلسہ پر شرکت کی

غرض سے جا رہا ہے لہذا تین یوم کی رخصت منظور فرما کر مشکور فرماویں۔ مورخہ یکم

جون تا ۳/۶/۶۸ جون تک تین یوم۔

فقط والسلام

قاری محمد طفیل نقشبندی مجددی

30-05-68

حیدرآباد

قاری صاحب کا جامعہ میں حاضر نہ ہونے کا اظہار وجوہ

۷۸۶

محترمی جناب ناظم صاحب رکن الاسلام جامعہ مجددیہ آزاد میدان ہیر

آباد حیدرآباد

السلام علیکم ورحمۃ اللہ وبرکاتہ!

گزارش ہے کہ بروز جمعرات مورخہ ۱۰/۱۰/۶۸ کو گورنمنٹ ہائی

اسکول میں حیدرآباد کے گورنمنٹ پرائمری اسکولز کے بچوں کا مقابلہ حسن قرأت

تھا جس میں فقیر کو آئی۔ ڈی صاحب اسکولز نے بحیثیت فیصل مدعو کیا تھا اور

مدرسہ سے بلوایا تھا اور یہ مقابلہ بارہ بجے تک قائم رہا لہذا فقیر کا وہاں رہنا ضروری تھا اس لیے یہاں واپسی مشکل تھی لہذا اُس دن کی حاضری لگائی جائے۔

فقط نیاز مند

قاری محمد طفیل نقشبندی مجددی مدرس رکن الاسلام

12-10-68

جامعہ مجددیہ آزاد میدان ہیر آباد حیدرآباد

آپ حاضری کے دستخط فرمادیں (بہتر اجیری) D/12-10-68

مہتمم ”رکن الاسلام“ کو توجہ طلب مکتوب

۷۸۶

بخدمت جناب مستغنی القاب حضرت قبلہ مفتی صاحب دامت برکاتہم

العالیہ

السلام علیکم ورحمۃ اللہ وبرکاتہ!

گزارش ہے کہ فقیر نے جناب کی زیر نگرانی رکن الاسلام جامعہ مجددیہ میں بارہ سال شعبہ تجوید وقرأت میں اپنی بساط سے بھی بڑھ کر خدمت کی ہے اور آج تک کسی قسم کا کوئی مطالبہ نہیں کیا تھا کہ شاید فقیر کی خدمات کا اعتراف کرتے ہوئے جناب خود ہی فقیر کی دل جوئی فرمائیں گے، حالات حاضرہ سے مجبور ہو کر جناب کی توجہ کے لیے یہ درخواست پیش خدمت ہے۔ امید ہے اس پر غور فرما کر فقیر کے لیے تسلی بخش فیصلہ فرمائیں گے تاکہ فقیر آئندہ اس سلسلہ کو جاری رکھ سکے اور مزید خدمت کر سکے۔ کراچی لاہور سے مسلسل پیش کش کی جا رہی ہے مگر فقیر نے آج تک ان پر

توجہ نہیں دی۔

فقط نیاز مند

قاری محمد طفیل نقشبندی مجددی مدرس شعبہ تجوید و قرأت ۲۰/۹/۷۲

رکن الاسلام جامعہ مجددیہ آزاد میدان ہیر آباد حیدرآباد

قاری صاحب مدظلہ کے مکتوب کے جواب میں مفتی صاحب کی تحریر

پہلا قاری صاحب یہ لکھیں کہ حالاتِ حاضرہ سے مجبور ہو کر جناب کی توجہ کے لیے یہ درخواست پیش کی ہے حالانکہ قاری صاحب کو معلوم ہے کہ حاجی صاحب مرحوم کے بعد سے سلسلہ آمدنی بند ہے۔ حاجی صاحب کے بعد ہماری نظر قاری صاحب ہی کے اوپر تھی کہ حاجی صاحب کے قائم مقام امداد کرنے میں پیش پیش اب قاری صاحب ہوں گے کیا ہماری توقع اور اُمید بار آور نہیں ہوگی ایسا نہیں تو بحالتِ مجبوری آئندہ سال سے پچیس روپیہ تنخواہ میں بڑھادیے جائیں جبکہ مدرسہ آج کل مدد اور عطیات کا مستحق ہے۔

محمد محمود غفرلہ

۲۰ ستمبر ۱۹۷۲ء

مفتی صاحب مدظلہ کی تحریر کے جواب میں قاری صاحب مدظلہ کی تحریر

حاجی صاحب کا خلا تو پُر نہیں ہو سکتا مگر جہاں تک وسائل مدرسہ کا تعلق ہے اس میں انشاء اللہ! نہ کمی ہوئی ہے اور نہ ہوگی اس لیے جناب کو فقیر سے جو توقعات اور اُمیدیں وابستہ ہیں انشاء اللہ وہ ہرگز مجروح نہیں ہوں گی باقی فقیر کا خدا حافظ ہے۔

بقول شاعر۔

سبو اپنا اپنا ہے جام اپنا اپنا
کیے جاؤ میخارو! کام اپنا اپنا

مہنگائی کا شکار قاری

22-09-72

مفتی صاحب رحمۃ اللہ علیہ کے نام قاری صاحب رحمۃ اللہ علیہ کا ایک اہم مکتوب

۷۸۶

بخدمت جناب حضرت قبلہ محترمی و مکرمی مفتی صاحب دامت برکاتہم
العالیہ مہتمم رکن الاسلام جامعہ مجددیہ آزاد میدان ہیر آباد حیدرآباد
جناب عالی!

گزارش ہے کہ جناب کے حسب الحکم سیکریٹری صاحب نے فقیر سے جو
گفتگو کی ہے اس پر جناب کی رضا مندی بھی ظاہر فرمائی ہے، فقیر اس پر بالکل
مطمئن ہے۔ مورخہ 31-08-74 بروز ہفتہ فقیر مکمل طور پر مدرسہ میں حاضر ہو گیا
تھا اور اشتہار چھپنے کے لیے دے دیا گیا تھا جو چھپ چکا ہے ازاں بعد شب برأت
کی چھٹیاں تھیں اور آج دن مدرسہ کھل گیا ہے۔ فقیر وقت مقررہ پر حاضر ہو گیا ہے
اور آئندہ بھی اوقات مقررہ پر حاضر ہوتا رہے گا، طلباء کا داخلہ ہوتا رہے گا اور فقیر
پڑھاتا رہے گا لہذا فقیر کا تقرر یکم ستمبر ۱۹۷۴ء سے عمل میں لایا جائے۔

فقط نیاز مند

قاری محمد طفیل نقشبندی مجددی حیدرآباد

04-09-74

جناب نے جو فقیر کی تنخواہ بمعہ مہنگائی الاؤنس مبلغ ۳۰۰/=

تین صد مقرر فرمائی ہے، فقیر کو بصدق دل منظور ہے۔

فقط قاری محمد طفیل

(04-09-74)

ملتان جانے کے لیے درخواست برائے رخصت

۷۸۶

بخدمت جناب مہتمم صاحب رکن الاسلام جامعہ مجددیہ آزاد میدان ہیر
آباد حیدرآباد

جناب عالی!

گزارش ہے کہ مدرسہ انوار العلوم کچہری روڈ ملتان کا سالانہ جلسہ جیسا
کہ اشتہارات کے ذریعہ جناب کو معلوم ہو چکا ہے مورخہ ۴ تا ۵ اپریل بروز جمعہ
ہفتہ منعقد ہو رہا ہے چوں کہ فقیر کی حاضری وہاں ضروری ہوتی ہے امتحانات اور
شہرات کی وجہ سے لہذا فقیر وہاں آج مورخہ ۳/۴/۷۵ بذریعہ تیز رو جا رہا ہے
چوں کہ یہ فقیر کا جانا مدرسہ کی جانب سے ہوتا ہے اس لیے خیال فرمادیں۔

فقط والسلام

قاری محمد طفیل نقشبندی مجددی

03-04-75

رکن الاسلام جامعہ مجددیہ آزاد میدان ہیر آباد حیدرآباد

دہاڑی جانے کے لیے درخواست برائے رخصت

۷۸۶

مکرمی جناب مہتمم صاحب رکن الاسلام جامعہ مجددیہ آزاد میدان ہیر آباد
حیدرآباد

جناب عالی!

گزارش ہے کہ دہاڑی کے قریب مدرسہ انوار غوثیہ سعیدیہ کا سالانہ جلسہ
تقسیم اسناد مورخہ ۷/۲۸ کو ہو رہا ہے چوں کہ اس کا صدر مدرس اپنے مدرسہ کا فارغ
شدہ ہے اور اسناد فقیر سے دلانا چاہتا ہے لہذا دو یوم ۲۸ تا ۲۹ بروز سومر منگل کی

رخصت منظور فرما کر مشکور فرمادیں۔ عین نوازش ہوگی۔

فقط والسلام

نیاز مند قاری محمد طفیل نقشبندی مجددی

27-07-75

مدرس شعبہ تجوید و قرأت، رکن الاسلام

جامعہ مجددیہ، آزاد میدان، ہیر آباد حیدرآباد



قطعہ تقریظ برائے استاذ القراء

حضرت قاری محمد طفیل نقشبندی مجددی المعروف بہ رئیس الحجودین

دل کی دنیا سے جو قریں ہے وہ حسن قرأت کا نازنیں ہے وہ
 صورتِ ہادی تھی جس کے لہجے میں ایک آوازِ دلنشین ہے وہ
 نور قرآن کا بھر گیا دل میں اس حوالے سے جو حسین ہے وہ
 قرأتوں کے جہاں کا سرمایہ ناز دنیا و فخر دیں ہے وہ
 سارے قرآن کو ناز ہے جس پر ہاں وہی ناز آفریں ہے وہ
 نام قاری طفیل ہے جس کا لحنِ داؤد کا امیں ہے وہ

ہاتفِ غیب نے کہا خالد

ہاں رئیس الحجودین ہے وہ

خالد محمود خالد نقشبندی مجددی


نعت گو شاعر، کراچی

۲۷ جمادی الثانی، ۱۴۲۹ھ

۲ جولائی بروز بدھ، 2008ء

باب دہم

نادر اشیاء اور تصاویر



امام القراء حضرت الحاج قاری محمد طفیل نقشبندی مدرسہ رکن الاسلام جامعہ مجددیہ ہیر آباد
حیدرآباد میں پڑھانے کی جگہ



امام القراءہ مدرسہ رکن الاسلام کی دستار بندی میں قاری محمد رمضان کو سند قرأت اپنے دست مبارک سے دے رہے ہیں
عقب میں علامہ عبدالمصطفیٰ الازہری حکیم مشاق حیدری موجود ہیں



۱۹۷۹ء میں قائد اہلسنت علامہ شاہ احمد نورانی جلسہ مدرسہ رکن الاسلام جامعہ مجددیہ میں خطاب فرما رہے ہیں
 بانی رکن الاسلام حضرت علامہ مفتی محمد محمود، امام القراء حضرت قاری محمد طفیل نقشبندی
 اور دیگر علماء کرام موجود ہیں (بشکریہ: ڈاکٹر زبیر صاحب)




ظل سبحانی حضرت آقا پیر ایرانی صبغۃ اللہ شاہ صاحب نقشبندی مدظلہ،
دارالعلوم و جلسہ تقسیم اسناد کے اختتام پر دعا فرما رہے ہیں مورخہ ۱۹۶۲-۳-۵



استاذی الکریم قبلہ قاری محمد طفیل نقشبندی مجددی کی آخری آرام گاہ




استاذ القراء قبلہ قاری محمد طفیل نقشبندی اور ڈپٹی کمشنر حیدرآباد میوزیم میں قرآن پاک کی خطاطی کی نمائش دیکھتے ہوئے



قاری محمد طفیل نقشبندی مجددی مدرسہ کاتعارف اور اس کی کارکردگی پر
روشنی ڈال رہے ہیں



الحاج قاری محمد طفیل نقشبندی مجددی سرپرست اعلیٰ استادالاساتذہ
کی دستار بندی کی گئی





بانی و مہتمم قاری محمد طفیل نقشبندی دارالعلوم کی طرف سے جناب عرفان احمد صاحب
امتیازی سی۔ ایس۔ پی کی خدمت میں قرآنی قطععات پیش کر رہے ہیں



قاری محمد طفیل نقشبندی بانی مہتمم دارالعلوم القرآنیہ رحمانیہ
جناب نصرت حسن صاحب دویر نل کمشنر حیدرآباد کو سنگ بنیاد رکھنے پر
ان کے نام کا طغری جو قاری صاحب نے خود لکھا پیش کیا

قطرہ تقریظ

برائے استاذ القراء حضرت قاری محمد طفیل نقشبندی مجددی
المعروف بہ رئیس المجودین رحمۃ اللہ علیہ

دل کی دنیا سے جو قریں ہے وہ حسن قرأت کا نازنیں ہے وہ
صوت ہادی تھی جس کے لہجے میں ایک آواز دلنشین ہے وہ
نور قرآن کا بھر گیا دل میں اس حوالے سے جو حسین ہے وہ
قرأتوں کے جہاں کا سرمایہ نازِ دنیا و فخرِ دین ہے وہ
سارے قرآن کو ناز ہے جس پر ہاں وہی ناز آفریں ہے وہ
نام قاری طفیل ہے جس کا لحنِ داؤد کا امیں ہے وہ

ہاتفِ غیب نے کہا خالد
ہاں رئیس المجودین ہے وہ

خالد محمود خالد نقشبندی مجددی

نعت گو شاعر، کراچی

۲۷۔ جمادی الاخریٰ ۱۴۲۹ھ ۲۔ جولائی ۲۰۰۸ء بروز بدھ